

అన్నమాచార్యుల
అమృతవర్షిణి

ముకుంద మూర్త్యా ప్రణీ పత్యయాచీ
 భవంతమే కాంత మియంతమర్థం
 అవిస్మృతీ స్వచ్ఛరణార విందే
 భవే భవే మేఽస్తు భవత్రసాదాత్

❧

అభోగి - ఖండవీక

అన్నమాచార్యుల - యిన్ని కీర్తనల
 అన్నిదిక్కులనీ - పండువయ్యె సుమా
 అన్ని వేశల నీకు - నలమేలుమంగకు
 బన్నించిన పెండ్లి - పండువయ్యె సుమా

యెన్నెన్నో పదముల - నింపుమీర నిను
 మన్నించ నీ చెవుల - పండువయ్యె సుమా
 అన్నమయ్య పాట - నలరించిన నిను
 కన్నవారి కనుల - పండువయ్యె సుమా

అన్నమయ్యకు నీకు - నలరుబంధమ్మున
 అన్ని రసమ్ముల - పండువయ్యె సుమా
 అన్నమయ్య పల్కుల - రసజగతిని నీ
 మన్నన తమ్మిచూలి - పండువయ్యె సుమా.

అన్నమయ్య కవితల - నలరి యలరి నీవు
 నన్ను చిన్నబుచ్చకు - పండువయ్యె సుమా
 చెన్నుల వేంకటాద్రి - శ్రీ సీతాపతి
 నన్ను బ్రోవుమిపుడు - పండువయ్యె సుమా :

ముఖారి - ఆది

బ్రహ్మకడిగిన - పాదము

బ్రహ్మము తానెనీ-పాదము

చెలగి వసుధ కౌలి - చిననీపాదము

బలి తల మోపిన - పాదము

తలకకగగనము - తన్నిన పాదము

బలరిపు గాచిన - పాదము

కామిని పాపము - కడిగిన పాదము

పాముతల నిడిన - పాదము

ప్రేమపు శ్రీసతి - బిసికెడి పాదము


పామిడి తురగపు - పాదము

వరమ యోగులకు - పరి పరి విధముల

వరమొసగెడి నీ - పాదము

తిరువేంకటగిరి - తిరమని జూపిన

వరమపదము నీ - పాదము



అది వామనావతార విజృంభణ వేళ. బలియిచ్చిన మూడడుగుల భూదానాన్ని మూడు అడుగులుగా భూమినీ. సమస్తాశాతరాణాన్నీ ఆక్రమించుకొంటూ పెరుగుతున్న విష్ణు పాదం నత్యలోకాన్ని చేరి, మించి, దాటిపోయే సమయంలో బ్రహ్మ విష్ణుపాదానికి ఆభిషేకమొనరించాడు. బ్రహ్మగడిగిన నీ ఆ పాదమే పరబ్రహ్మము. అని స్వామి పాద సంకీర్తనం చేశారు అన్నమాచార్యులు. తిరుమల వెళ్ళే బాటలో మొదటి మెట్టును అడిపిడి అంటారు. అక్కడ స్వామి పాదాలు ఉన్నవి.

భూమినంతా తానై కొలచిన నీ పాదము (అదే పరబ్రహ్మము) భూమి ప్రమాణం నీ పాదమని భావం. బలి తలపై మోపిన ఆ పాదమే పరబ్రహ్మము. సువిశాల గగన వైశాల్యాన్నీ, జెన్నత్యాన్నీ లెక్కగొనక తన్నినది (ఆక్రమించినది) ఈ పాదము బలిరిప్పుడైన యింద్రుని సంరక్షింప నవతరించిన శ్రీ వామను పాదమే ఇది.

కామినియైన అహల్య (కాముకయైనది కామిని) కామపు దోషాన్ని తన స్వర్గ మూత్రంచే తొలగించిన శ్రీరామ శ్రీపాదమే ఇది. షడుగులని పొగరుబోతు పాములరాజు కాశీయుని తలపై సృత్యమాడిన శ్రీకృష్ణుని ముద్దు పాదమే ఇది. ప్రేమ ముప్పిరిగొనగా శ్రీ మహాలక్ష్మి ఒత్తే శ్రీ మహావిష్ణు పాదమే ఇది. గరుత్మంతునిపై గుఱ్ఱమెక్కినట్టు అదిరోహించే పాదమిది. (పాము+ఇడి పామిడి— ఇడి శబ్దం అర్ధావ సూచక వాచకం. ఉదాహరణ— ముక్కిడి. పాములను లేకుండా చేసేది గరుత్మంతుడు. ఈ పామిడి శబ్దం అన్నమయ్యగారి శబ్దాధికార సూచన)

వరమమునులకు, యోగులకు ఎన్నో విధాల, ఎన్నెన్నో వరాలిచ్చే నీ శ్రీ పాదమే తిరువేంకటగిరిని కాళ్యతానంద లబ్ధికలదని చూపినది. ఆ కాళ్యతానంద వరమపదమే నీ శ్రీపాదము— అదే పరబ్రహ్మము అని చాటారు అన్నమాచార్యులు. ఈ సంకీర్తనలో 'పాదము' పైన అంత్యామ ప్రాస గమనించదగిన శబ్దాలంకారం. పోతనగారు వామనావతార ఘట్టంలో ఒక పద్యంలో ఇదే శబ్దానుప్రాస వాడారు.

బలి దైతేయ కరాక్షతోజ్జిత పవిత్రాంతుః కణ శ్రేణికిన్

జలజాతాక్షుడు సాచె మౌని సుమనస్సంప్రాప్తిత శ్రీదమున్

కలితానమ్ర రమాలలాట పదవీ కస్తూరికా కాదమున్

నలినా మోదము రత్ననూపురిత నానా వేదమున్ పాదమున్' అని

ధన్యాసి ఖండపక

షోడశ కళానిధికి - షోడశోపచారములు
జాడతోడ నిచ్చలును - సమర్పయామి

అలరు విశ్వాత్మకున - కావాహనమిదె సర్వ
నిలయున కాసనము - నెమ్మినిదే
అలగంగాజనకున - కర్వ్య పాద్యాచమనాలు
జలధి శాయికిని మ - జ్ఞనమిదే

వరపీఠాంబరునకు - వస్త్రాలంకారమిదె
సరి శ్రీమంతునకు భూ - షణములివే
ధరణీధరునకు గం - ధపుష్ప ధూపములు
తిరమిదె కోటి సూర్య - తేజునకు దీపము

అమృత మధనునకు - నదివోనై వేద్యము
గమి చంద్రనేత్రునకు - గప్రవిడెము
అమరిన శ్రీవేంక - టాద్రి మీద దేవునికి
తమితో ప్రదక్షిణాలు - దండములు నివిగో

శ్రీ వేంకటేశ్వరుడు షోడశ కళానిధి. చంద్రునికి 15 కళలే ఉంటాయట. 16వ కళ షోడశి కళ పరమేశ్వరపాలభాగాలంకారం. ఈ సంకీర్తనంలో 15 ఉపచారాలే చెప్పబడ్డవి. కర్పూర నీరాజనం అమ్మవారి పేర వేరే కృతిలో ఉన్నది.

శ్రీవిద్యాప్రకరణంలో పంచదశి, షోడశి మంత్రములున్నవి. షోడశి చెప్పకొన్నవారు లమిత్వాది పంచపూజలూ, షోడశ, చతుష్షష్ఠ్యవచారాలూ చేసేటప్పుడు 'పరికల్పయామి' అని అర్చిస్తారు. పంచదశి సాధకులు 'సమర్పయామి' అని సమర్పిస్తారు ఆయా ఉపచారాలని. 'సమర్పయామి' అన్న క్రియాపదం ద్వారా అన్నమాచార్యులు ఈ విషయాన్ని సూచిస్తున్నారు. లమిత్వాది పంచపూజావిధి వస్తువుగా ఈ సంకీర్తనలో ధ్వనిస్తున్నది. 'ధరణీదరునకు గంధ పుష్పదూపములు' అన్నప్పుడు 'ఓంలంఘిపీతత్వాత్మనే శ్రీ వేంకటాచలపతయే గంధం సమర్పయామి' అన్న భావం, 'అమృతమధనునకు అదివోనైవేద్యము' అన్నచోట ఓం పం అమృతతత్వాత్మనే శ్రీ వేంకటాచలపతయే అమృతమహానైవేద్యం సమర్పయామి' అన్న ఊహ ప్రకటింపబడ్డాయి. ఈ 'సమర్పయామి' చివర 'నమః' చేర్చవలసి ఉంది. అన్నమాచార్యులు నర్వ స్వతంత్రులు గనుక 'నమః'ని తెలుగు చేసి 'దండములు నివిగో' అనగతిగారు. 'గీతం శ్రావయామి' అని ఈ సంకీర్తనం పాడి 16 ఉపచారాలూ చేసిన ఘనుడు అన్నమాచార్యులు. ఈ 'సమర్పయామి' అన్న క్రియాపదాన్ని ప్రతి ఉపచారం చివర తాళం చెడకుండా చెప్పవచ్చు. అన్నమాచార్యుల సంగీత సాహిత్య మంత్రశాస్త్ర పరిజ్ఞాన దేవతార్చనా విధాన సమ్మేళనా ప్రతిభా సామర్థ్యాలకు ఈ సంకీర్తన ఒక ఉదాహరణ.

పూర్వీకల్యాణి ఆది (ఖండగతి)

అటువంటి వైభవము - అమర జేసినదైవ
మిటువంటి యోగంబు - లిన్నియును జేసె

జలజాక్షి లావణ్య - జలధి నుప్పొంగించ
నలివేణి ముఖచంద్రు - డభ్యుదయ మాయె
కలికి వలరాయడను - కాలకూటంబుతో
తలకొన్న అదరామ్మ - తంబు జన్మించె

వనిత సౌభాగ్యంబు - వనధిలోపలదోచె
గొనకొన్న గుఱుతైన - కుచవర్వతములు
తనివోని కోరికల - తగుతురంగములతో
ననువైన విరహబడ - బానలము గలిగె

భామయవ్వనమనెడి - పాలజలనిధిలోన
వామాక్షియైన య - వ్వన లక్ష్మిగలిగె
యీమంచి తిరువేంక - డేశ్యరుండిందులో
ప్రేమమున సుఖించి - పెంపొందగలిగె

ప్రబంధ కవులెందరో శృంగార వర్ణనలు చేశారు. తమతమ నాయకల శృంగార సౌందర్యాలను ఆకాశానికెత్తి వర్ణించారు అందుకు అల్లసానిపెద్దన వరూదిని, భట్టుమూర్తి గిరికా ఉదాహరణలు. ప్రబంధ కవులు అనేక పద్యాలలో చేసిన అంగాంగ వర్ణనలన్నీ ఒక కీర్తనలోనే పక్కకునెట్టి, వైకుంఠమెక్కి, ఒక అపూర్వసౌందర్యగంగాలహరిని అవిష్కరించిన మహాకవి అన్నమాచార్యులు. ఈ సంకీర్తన అందుకు తార్కాణం.

ఆ దైవం అలాంటి వైభవములు అమరునట్లుగా సృష్టించాడు ఆ దైవమే యిటువంటి యోగాలు ఇన్నీ కూడా తానే ఒనరించాడు శ్రీరసాగరం మధించగా (ఆ దైవం కూర్మమై మధింపజేయగా) అందులో లక్ష్మి ఆవిర్భవించి, ఆమెయే అలమేల్మంగ అయినది. తామరలవంటి కన్నులుగల ఆమె లావణ్య సముద్రాన్ని ఉప్పొంగించడానికి చంద్రుడు (ఆమె ముఖరూపుడై) తన చంద్రజన్మకన్న గొప్ప జన్మ అయిన అలమేల్మంగా ముఖ చంద్రుడైనాడు. శ్రీ రూపం ధరించిన మన్మధుడనే కాలకూట విషంతోబాటు అలమేల్మంగ అధరామృతం కూడా ఇమ్మడిగా ఉద్యవించింది. (ఐహిక సుఖాలతో శరీరం శిథిలమౌతుంది గనుక మన్మధుడు విషతుల్యుడని భావన. ఐహిక విషయవిషాల చేదెరిగిన అన్నమయ్య ఆ తల్లి అమృతమయ మైనముద్దుల రుచికూడా యెరుగును.)

అలమేల్మంగ సౌభాగ్యం ఆపారమైనది, అనంతమైనది. మహాజలధివంటి ఆమె సౌభాగ్యం (మంగళసూత్రం) లోపల (వెనుక) శాత చూచక శిఖర సంయుతమైన ఆమె స్తన వర్ణతాలు దోబూచులాడినవి (అలమేల్మంగా స్తనంథయుడు అన్నమాచార్యులు కాని పక్షంలో ఇంత అందం ఇంత మాధుర్యం అన్నమయ్య పదాలలో వచ్చే అవకాశం లేదు.) మైనాకాది పర్యత పంక్తులు ఇంద్రుడికి వెరచి సాగరంలో దాగిన విషయం పురాణ గ్రధితం. తనివి తీరని కోరికలు అనే ఉచ్చైశ్రవాలు-జాతి అశ్వాలతోబాటు అలమేల్మంగా సౌందర్యమహా సాగరంలో విరహ బదదానలం (సముద్రంలో ఉండే అగ్ని) కలిగినది. బదబ అంటే ఆడు గుఱ్ఱం. బదబకు కల్గే విరహతాపం బదదానలము అని చమత్కరిస్తున్నారు.

అలమేల్మంగ యౌవనం అనే శ్రీరవారాశిలో అలమేల్మంగా స్వరూపం అయిన ఆమె యవ్వన లక్ష్మి కలిగిదది. పోల్చడానికి. పోల్చబడటానికి ఉపమలు లేని కారణంగా అలమేల్మంగ తనరూపమూ, తనసౌందర్య రూపంకూడా తానే ధరించింది. అనుపమ అయిన ఆమెనూ, అనుపమానమైన ఆమె సౌందర్యాన్నీ ఉపమించాలంటే ఆ అందాల అలమేల్మంగ రెండు రూపాలు ధరించవలసినదే తప్ప వేరే మార్గంలేదుట. ఇన్ని యేర్పాట్లు ఇలా జరిగాయి గనుకే మా తిరువేంకటేశ్వరుడు ఇందులో, ఈ సౌందర్య లావణ్య శ్రీరసాగరంలో ప్రేమలలో శయనించి సుఖించవలెంది. ఇది అంతా ఆ శ్రీరజలది శయనుడైన దైవమే ఒనరించినాడు. ఆ దైవమే ఆ శ్రీరాత్రిలో శయనించి సుఖించాడు. భోజ్యమూ, భోక్తాకూడా ఆ స్వామియైనాడని అన్నమాచార్యుల అనన్యయాలంకార చర్య.

ఆనందభైరవి - ఆది

రావేకోడల - రట్టడికోడల

పోవేపోవే అత్తయ్యా - పొందులు నీతోచాలును

రంకెలు వేయుచు - రాజులెదుటనీవు

గొంకు కొనరు లేని - కోడలా

పంకజముఖి నీవు - పలు దొడ్డవారిండ్ల

అంకెల దిరిగేవు - అత్తయ్యా

ఈడాడ పదుగురు - నేగురు మగంతో

కూడి సిగ్గు లేని - కోడలా

వాడకు పదుగురి - వలపించుకొని నీవు

ఆడాడ దిరిగేవు - అత్తయ్యా

బొడ్డున బుట్టిన - పూవనికేనిను

గొడ్డేరి తెస్తినే - కోడల

గుడ్డముపైనున్న - కోనేటి రాయని

అడ్డగించుకొంటి - వత్తయ్యా

అత్తా కోడళ్ళ జగదాలు లోక సామాన్యం. తను మోసి, కని, పెంచిన కొడుకుని నడుమంతరంగా వచ్చి కొంగున కట్టుకుంటుందని అత్తకూ, తన సర్వస్వాన్ని అర్పించి అర్థాంగి కాగా తన భర్తను పూర్తిగా తనకు కాకుండా చేస్తున్నదని కోడలికి పరస్పరం ఈర్ష్యాద్వేషాలు పెరిగి, ఒకరినొకరు దుయ్యబట్టుకుంటూ ఉంటారు. ఒకరి శీలాల నొకరు శంకిస్తూ ఎత్తిపొడుస్తూ ఉంటారు. లక్ష్మీ సరస్వతులు ఇక్కడ అత్తాకోడళ్ళు. జగదం వాళ్ళకూ తప్పలేదు. వాళ్ళ సంభాషణ, రజమోషణ ఈ విధంగా ఉంది.

లక్ష్మీ : రావమ్మా సంసారం రట్టు చేసే కోడలా

సరస్వతి : పోవమ్మా అత్తా. నీతో పొందులు (నీవిచ్చే ధనమాలక సుఖాలు) చాల్లే.

లక్ష్మీ : రాజులెదురుగా నువ్వు రంతెలు వేస్తూ (రాజాశ్రయలైన కవి పండితుల ముఖవాణివై) ఏమాత్రం జంకూ, విడియం లేకున్నావు.

సరస్వతి : అత్తయ్యా : నువ్వు తక్కువదానవా ? డబ్బుగల పెద్ద పెద్ద వాళ్ళ యిళ్ళలో నువ్వు అంతెల్లో లెక్కలలో/సంఖ్యలలో తిరగటం లేదా ?

లక్ష్మీ : ఇక్కడా, అక్కడ నువ్వు పదిమంది-పదిహేనుమంది మగవాళ్ళతో (మొగుళ్ళతో) తిరుగుతున్నావే సిగ్గులేని కోడలా (కృతి కన్య సరస్వతీ రూపం. కృతి భర్త కృతికన్యాభర్తగనుక సరస్వతికి మొగుళ్ళు అని లక్ష్మీ చమత్కారం).

సరస్వతి : ఊరికి పదిమందిచేత వలపించుకొని నీవు ఒక్కడగ్గర స్థిరంగా ఉండక అక్కడా, అక్కడా తిరగటం లేదా ? (డబ్బున్నవాళ్ళు ఊరికి పదిమంది తప్పక ఉంటారు. వారందరూ నీ భర్తలే అని చమత్కారం).

లక్ష్మీ : నా (భర్త) బొడ్డున పుట్టిన ఆ అమాయకపు (బ్రహ్మ) బిడ్డడికోసం నిన్ను తెచ్చుకున్నాను. గొడ్డేరి మోసపోయాను. నా కొడుకును వట్ల వేసుకున్నావు నువ్వు.

సరస్వతి : తల్లీ నువ్వు మాత్రం తక్కువ తిన్నావా. ఏడు కొండలపై నున్న కోనేటిరాయణ్ణి మంత్రించి, అంతటివాణ్ణి చిన్నపిల్లవాడికివలె నీ ఒళ్ళో అడ్డంగా వేసుకుని కులకటంలేదా ? (వేంకటపతి నీకు పూర్తిగా కైవసమైన వాడేగా).

అన్నమయ్యగారికి కొంచెం సరస్వతీ వక్షపాతం ఉన్నట్లుంది. ఈ వాడులో సరస్వతీనే గెలిపించాడు. సరస్వతి లక్ష్మీని గెలిపించింది. వేంకటేశుడు లక్ష్మీకి ఓడినవాడైనాడు.

నీలాంబరి రూపకం

ఆనతియ్య గదవయ్య - ఆకడ నీకడ నీకు
తానకపు కానుకలు - దక్కెనో దక్కదో

మోవితేని బోనాలు - మోసునవ్వు మోనాలు
ఆవల చెలి యొకతె - అంపె నీకదే
కావి కంటి కుంకుమలు - కమ్మవూర్పు సురటులు
ఈవల నీకంపితిని - యెక్కెనో యెక్కదో

చేసన్న వీడేలు - చిమ్ముగోరి మేడేలు
పోసరించి వేరొకతె - పుత్రెంచె నీకు
యీసు జెమట పన్నీరు - యింపుగాకల రతులు
వాసిగ నీకంపితిని - వచ్చెనో రాదో

పలుకుల కప్పరాలు - భావరతి చప్పరాలు
యెలమి శ్రీవేంకటేశ - యిచ్చే నెవ్వెతో
బలు సరసపు మొక్కు - పొన్నునై కూటమి చొక్కు
తలకక నీకిచ్చితిని - తనిసెనో తనియదో

శ్రీనివాసునికి ఇద్దరు బాధ్యులు. భూదేవి, శ్రీదేవి. కుడివైపు భూనతి, యెడమన శీనతి అమరినారాయనకు. (శ్రీ వేంకటేశ్వరుడు తానొకడే ఉంటాడు తిరుమలలో. నతులిద్దరూ శంఖ చక్ర సంజ్ఞగా మిగులుతారు. శంఖ చక్రాల మధ్య తిరునామ స్రంజ్ఞగా వెలసినవాడు స్వామి). ఈ భూదేవి-చక్రం-ఏమీ మాట్లాడదు. తిరుగుతూ తన పని తాను చేసుకుపోతూ ఉంటుంది. ఇక శంఖం శ్రీదేవి. (నవ నిదులలో ఒక నిద్ర శంఖం). మదుర రవాలు శంఖకంఠంలోనుండి వినబడుతూనే ఉంటాయి. చెప్పవయ్యా నీవు అటునుంచి, ఇటునుంచి నీకు ఆస్థానపు కానుకలూ, ఈ స్థానపు కానుకలూ దక్కుతున్నాయా లేదా ? అని ప్రశ్నిస్తున్నది. జవాబేమీయగలదు శ్రీనివాసుడు ?

అరరామృతపు విందులు, సెలవినవ్వుల సంఘాలు అటువైపు చెలియ ఒక్కతె పంపినది నీకు (నేను చూశానులే అని ధ్వని సవతి పేరు చెప్పదు ఈర్వ్యా కపాయిత గనక) అందువల్ల ఎజ్జనైన నా కంటి చూపుల కుంకుమలూ రోషోద్విగ్నపు కమ్మని, వెచ్చని, నిట్టూర్పుల ఉచ్చాసాల నిశ్వాసాల వింజామరలూ యిటునుండి నేను పంపించాను. ముట్టినవా ? లేదా ?

చేతి సౌంజ్జల తాంబూలములు, కొనగోటి నొక్కుల సరసాలు అతిశయపు ఆత్మాహంకారం గల ఒకతె (నేనుగాని మరొకతె) నీకు పంపినది. యీసు వేడి మూలన గల్గిన జెమట పన్నీరు, కోవపు వేడి ప్రేమలు ప్రతిష్టాకరంగా నీకు నేను పంపినదానను. అవి వచ్చినవా ? లేదా ?

కప్పురం వంటి పలుకులు మనోభావములోని రతి శృంగారానుభవాలు. శ్రీ వేంకటేశా నీ తెవ్వెతయో యిచ్చినది. ఆమెది మానసికమైన అలరింపు మాత్రమే. సరసపు మొక్కులతో, పాన్పుపై కలయికలచొక్కులు మనోవాక్కాయకర్మలా (త్రికరణశుద్ధిగా) నేను నీకిచ్చాను. శృంగార రససిద్ధి గల్గిందా ? లేదా ?

శ్రీనివాసునికి పెద్ద చిక్కే వచ్చింది. 'అవునంటే భూదేవి పరంగా', 'లేదు కాదు' అంటే తనపరంగా బావించగలదు శ్రీదేవి. తత్రాపీ తనను సాధించగలదు. అలదువల్ల నిరుత్తరముఖుడయ్యాడు ఆ దక్షిణనాయకుడు. శ్రీ వేంకటేశ్వరుని నోట మాట రానీయని అందాల మాటల మూట అన్నమాదార్థ్యం ఈ పాట రసపు పూటల లేట.

వీణాధరి ఆది

నవ్వువచ్చి నిన్నుజూచి - నాకు నేడు యీ
రవ్వలు నీకేచెల్లు - రాజనపు దేవుడా ॥

సతికుచములు మోవ - సాము జేసినటు వలె
సతముగా మోచేవు - శంఖ చక్రములు
మతకాన వేడుకొనే - మార్గమున నున్నట్లు
తతి నభయహస్తము - తప్పవు నీవిపుడు

కామిని సలమిపట్టే - గతి యలవాటుగా
యేమరపు కటిహస్త - మెంతైనా నీవు
నేమాననామెరాక - నిక్కిచూచే మతకాన
కోమలపు నీకునిల్వ - కొలువులే యిపుడు

అంకె వువరి సురత - మలవాటు చెడకుండా
ఉంకువ శ్రీసతి - మోచే వురమున
అంకి శ్రీవేంకటాద్రి - నంది మమ్ముగాచేటి
పొంకపు మన్ననల చూపులు జల్లేవిదిగో ॥

అన్నమాచార్యులకు స్వామితో ఉన్న చనువు ఆపారమైనది. వారుభయులూ పాణమిత్రులు. ఆ చనువునీ, ఆమైత్రిని పురస్కరించుకొని అన్నమాచార్యులు స్వామితో ఆడిన పరిహాసం ఆలకించిన శ్రీవేంకటేశ్వరుని దరహాసం ఈ సంకీర్తనలో నిక్షిప్తమైనది

ఏమయ్యా ఎల్లప్పుడు ఈ శంఖచక్రములు మోస్తూనే ఉంటావు. నతికుచముఠముద్రలు నీపై పడేటందుకు సాము చేస్తున్నట్లుగా. (శంఖచక్రములు నీకు సహజసిద్ధమైనవి. నతికుచముద్రలు సహజమైనవి కావు కదా. అందుకై సాము చేస్తున్నట్లు శంఖచక్రాల మోత) కుచముద్రల సిద్ధికై ఆమెను వేడుకుంటూ ఉన్నట్లు అభయహస్తం తప్పవుకదా!

నీకు నీ నతిని పొదివి పట్టుకొనడం అలవాటయి ఆమె లేనప్పుడు కూడా ఆమెను పొదివి పట్టే భంగమలోనే నీ కటిహస్తం మానటం లేదు నీవు. ఆమెరాక కోసం నిరీక్షిస్తూ నిక్కిచూడడం అలవాటై కోమలమైన నీకు పాపం నిల్వకొలుపులయ్యాయి. నిల్చునేఉంటావెప్పుడూ.

నీవునిలబడే ఉండిపోతే ప్రియాప్రియక్రియాదీనుడైన నీకు ప్రియమైన పుంభావ రతి ఎలాగ? ఆ అలవాటు తప్పకుండా నీవు శ్రీదేవిని గుండెలపై (అన్వర్థసంజ్ఞగా) మోస్తున్నావు. ఇదిగోనామాటనిజమని ఒప్పుకుంటున్నావు. శ్రీవేంకటాద్రిపైనుండి మమ్ము రక్షించేటి (నన్నూ నావాళ్ళనీ నా ఈసంకీర్తన చదివే వినే వాళ్ళందరినీ రక్షించే) అందపు నెలవి నవ్వుల మన్ననల చూపులు జల్లుతున్నావు. ఈరవ్వరట్టులు రాజసపుడేవుడవు గదా నీకే చెల్లినవి. నాకు నిన్ను చూస్తే నవ్వు పస్తోంది. అంటూ అన్నమాచార్యులు స్వామితో ప్రియసరసచకుర సంభాషణ మొనర్చారు.

✓ మధ్యమావతి ఆది

గుఱుతెఱిగిన దొంగ - కూగూగు వీడె
గుఱిలోన దాగిని - కూగూగు

నెలతల దోచీని - నీళ్ళాడగానె
కొలని దరిని దొంగ - కూగూగు
బలువైన ఉట్ల పా - లారగింటిని
కొలది మీరిన దొంగ - కూగూగు

చల్లలమ్మంగ - చనుకట్టు దొడికిని
గొల్లెతలను దొంగ - కూగూగు
ఇల్లిల్లు తప్పక - యిందరి పాలిండ్లు
కొల్లలాడిన దొంగ - కూగూగు

తావుకొన్న దొంగ - తవిలిపట్టుండిదె
గోవులలో దొంగ - కూగూగు
శ్రీ వేంకటగిరి - చెలువుడో యేమో
కోవిదుడు దొంగ - కూగూగు

అన్నమాచార్యుల పదకవితా సామ్రాజ్యంలో లేని ప్రక్రియ లేదు. దంపుళ్ళ పాటలు, జాజరలు, బావామరదళ్ళ పాటలు, ఉయ్యాల పాటలు, లాలిపాటలు, తుమ్మెద పదాలు. కూగూగులు, గొబ్బిళ్ళు ఎన్నెన్నో నభూతభవిష్యంగా వెలయించిన మహాప్రయోక్త ఆయన. చిన్నపిల్లలను మెదమీద ఎక్కించుకొని పాడే పాట కూగూగు. పెదతిరుమలయ్యనో, చినతిరుమలయ్యనో చిరుత ప్రాయంలో కూగూగు ఎక్కించుకొని, తిరుమల కొండ మెట్లెక్కుతూ ఈ సంకీర్తన అన్నమాచార్యులు పాడి ఉండవచ్చునని స్వానుభవం వల్ల నాక్కలిగిన అనుమానం. అన్యదా సాక్షాత్ శ్రీవేంకటేశుడే పసిబాలుని రూపంలో సాక్షాత్కరిస్తే ఆయనను బుజమెక్కించుకొని ఈ సంకీర్తన గానం చేసి ఉంటారు అన్నమాచార్యులు.

కూగూగు యెక్కిన ఈ కుంకదొంగ గుఱుతు ఎరిగినవాడట (శంఖ చక్ర సంజ్ఞల ద్వని) పరమ యోగులకు లక్ష్యమై వారికి సైతం లక్ష్యసాధనలో చేజిక్కిరించే అందందే దాగుడుమూతలాడే దొంగ ఈ కూగూగు యెక్కినవాడే.

గొల్లబామలు జలకాలాడుతుండగా వారి బట్టలు ఎత్తుకవెళ్ళిన దొంగ కూగూగు. వేవల్లె యిళ్ళ ఎత్తైన ఉట్లలో పాలన్నీ అరగించే పట్టవశంకాని దొంగకూగూగు వీడే సుమా (పట్టవశం కానిది పరమమునులకు సైతం అని వల్లవితో అన్వయం).

ముద్దల పాపదని చంక నెత్తుకొని గొల్లెతలు చల్లపెరుగులమ్మతోగా వారి చనుకట్టు తడినినతుంట సుమా ఈ దొంగ కూగూగు. ఒక్క యిల్లు కూడా విడవక ఇందరు గొల్లయిల్లాండ్ర పాలిండ్లు (పాలు తద్రపరచే గదులు) కొల్లగొట్టిన దొంగ కూగూగు వీడే.

ఈ దొంగ యిప్పుడు తిరుమలపై తావుకొన్నవాడు. (స్థిర) నివాసం ఏర్పరచు కున్నాడు. (నివేశన స్థలం అద్దెకు పుచ్చుకొన్నవాడు వరాహస్వాముల వద్ద) గోవులలో దాగిన (బ్రహ్మను సైతం మాయజేసి మారాకు హత్తించిన) ఈ దొంగని తరిమి వట్టుకోండి. (తట్టులు, మునులూ సాధకులూ అందరూ) శ్రీ వేంకటగిరి వరుడుగదా ఇతడు కడు నేర్పరి. (చిక్కకుండా తప్పించుకొనేవాడు). బ్రహ్మాదులకు సైతం అలవికానివాడు ఈ దొంగ కూగూగు అంటూ అన్నమాచార్యులు ఈ కూగూగు పాటలో పరమేశ్వరుడైన హరి అనువగత్యాన్ని, నర్వాపగమత్యాన్ని ఉపగమించి అధిగమించారు.


ముఖారి ఝుంప

ఎక్కువ తక్కువ లేవో - యెఱుగ మిద్దరిలోన
ఒక్కటై నీవురముపై - వున్నదిదె చెలియ

ఆకడ జలధి ద్రచ్చి - అమృత మిచ్చితివీవు
ఆకైతై మోవిజిందీ - నమృతము
నైకపు వసిడి చీర - సరిగట్టితివి నీవు
మేకొని యామెకైతే - మేనెల్ల బసిడే

నిగిడి కౌస్తుభపుమా - ణికము గట్టితివీవు
మగువకైతే నోరెల్లా - మాణికములే
బెగడి యాకసమెల్లా - పెద్దనేసి కొలచితివి
బిగిసే యీచెలికైతే - బిడికెడు నడుమే

వలుమారు జలధిలో - బవళించితివి నీవు
కలికి గుణములోనే - ఘనజలధి
యెలమి శ్రీ వేంకటేశ - యిప్పుడు గూడితిగాని
జలజాక్షి యైతే నిన్ను - సన్నలనే గలసె



మనమొక ప్రాణమిత్రుడింటికి వెళ్తాం. అతని బార్య అతను ఇందగా ఉభయలతో సంభాషిస్తూ ఆమెను పొడుతాము మన మిత్రుని కొంచెం ఎగతాళి చేస్తాము. 'శ్రీమహాలక్ష్మివి నీవు వరించబట్టి మనవాడు నారాయణమూర్తి అయ్యాడు. లేకపోతే దామోదరుడు గానే మిగిలేవాడు' అని మిత్రుడి పూర్వాశ్రమ పరాక్రమం గురించి చెప్పి నీవల్ల యంతవాదయ్యాడు ఇప్పుడు అంటాం ఆమెతో. అది మర్యాద. అది స్నేహమాదుర్యపు జున్నులో పొసగించిన మిరియపు పోపు. ఈ సంకీర్తనలో ఆ ధర్మమే వెలయించారు అన్నమాచార్యులు.

మీయిద్దరిలో ఎక్కువ తక్కువలు ఎలాగ నిర్ణయించటం ? ఇద్దరూ ఒక్కటయ్యారు. ఆమె నీ గుండెపైనే ఉన్నదికదా. తారతమ్యాలింక దేనికి ? అంటూనే చక్కని రస పరీక్ష చేస్తున్నారు అన్నమాచార్యులు

అప్పడెప్పుడో (యుగారంభానికి ఆ చివరన) నువ్వు (కూర్మమై) జలనిధిని మధింపజేసి అమృతం తెప్పించావట. ఎంత కష్టపడ్డావు! ఈ అలమేల్మంగకైతే పెదవుల చివర చిందుతున్నది అమృతం. శరది చిలికి అమృతం తెచ్చావా నీవు ? ఈమె నద్యోదరామృత వర్షిణి. బంగారు పోగుల జరి అంచు బట్ట కట్టుకొన్నావా? గొప్పవనిచేళావులే! మా బంగారుతల్లి అలమేల్మంగకు ఒళ్ళంతా బంగారమే. నీవు కనకాంబరుడివే. ఆమె కనకాంగి.

కొస్తుదమణి జగద్దర్శనంగా కట్టినట్టున్నావు. ఈవిడకైతే నోటినిండుగా మాణిక్యాలున్నాయి. ఆమె వలువరసమణుల వరుస. వామనుడవై పాదంగో ఆకాశ మంతా కొలిచేసి పెద్దగొప్ప అనుకుంటున్నావేమో ఆకాశమంతటినీ పిడికెడు నడుములో దిగించుకొన్నదియీ చెలి. నీపాదము ఆకాశ ప్రామాణ్యమైతే ఆకాశానికి ప్రామాణ్యం ఈమె నెన్నడుము.

ఎన్నో పర్యాయాలు నీవు నముద్రంలో శయనించావుట. గొప్పచాల్లే. ఈమె గుణములో మహాసముద్రము. శ్రీ వేంకటేశ్వరా నీవీమెను యిప్పుడు కలసినావు గాని ఈ అలమేల్మంగ నిన్ను ఇంతకు ముందెన్నడో సంజ్ఞాపురస్సరంగా కలసినది. ఆయినా మీరిద్దరూ ఒక్కటే. మీతారతమ్యాలు నాకేమితెలుసు అని తాను లౌక్యంగా తప్పుకుంటూ శ్రీ వేంకటేశ్వర ప్రియచతురసరసోక్తులు ఒలికించారు సంకీర్తనా చార్యులు.

(2)

ఆనందభైరవి-రూపకం

యింతి వువచార పూజ - యిందే గలిగెనీకు
వంతుల జేకొని నీవు - వరమియ్యవయ్యా

ఆంగన నిన్ను జూచుదే - ఆవాహనము ఆమెకు
ఆంగవించి నీవు మతి - హత్తినదే అసనము
సంగతి నీపై చింతే - నదా ధ్యానము సుమ్మీ
ఆంగపు జొక్కు జెమట - లర్ఘ్యపాద్యాదులు

సరుస గన్నీళ్ళే ఆ - చమనము జలకము
అరవిరిప య్యెదయు - అంగ వస్త్రము
నిరతి మైకమ్మదావి - నీకు నిచ్చిన గంధాలు
పరగిన పులకలే - పలుపూజలు

దొమ్మిపూర్పు విరహాగ్ని - ధూపము దీపమునాయె
సొమ్ములే మైమెఱుగులు - సోలి నీగేవే దండాలు
నమ్మిక శ్రీ వేంకటేశ - నైవేద్యమాయె మోవి
కమ్మర గాగిటి నవ్వే - కవ్వరపు విడేలు

నిన్నే రూపముగా భజించు మదిలో, నీ రూపు మోకాలో, శ్రీ చన్నోకుంచమొ, మేక పెండికయ్యే అంటాడు ధూర్జటి మహాకవి శ్రీ కాళహస్తీశ్వర శతకంలో. ఏ రూపుగానైనా భగవదారాధన చేయగలరు మహాపురుషులు. కానీ సంబోగ శృంగారంలో పోదళోపచారపూజ నెరవేర్చినమనత అన్నమయ్యకే చెల్లింది.

ఆమె నిన్ను పీక్షించినదే ఆవాహనం నీకు. ఆమె మనసులో ఉత్పన్నమై మది హత్తుకొన్న నీపై కోరిక నీకు ఆసనం. నీతో శృంగార భావనమే ఆమె నీకిచ్చే ద్యానపూజ. మన్మదుని అరణి వల్ల జనించే చొక్కపు చెమటలే, నీకు అర్హము పాద్యము. పుసరర్హమునూ. (నీవు చెంతరానందున) సరోషపు ఆమె కన్నీళ్ళే నీకు ఆచమనమూ, జలకమును, నగం జారిన ఆమె వయ్యెద నీకు వస్త్ర నమర్పణ. నిత్యమైన ఆమెమేని కమ్మని సుగంధపరిమళం నీకర్పించిన చందన గంధం. మిక్కుటమై ఆమె మేన పొడమే పులకాంకురములే నీకు ఐహవిధసుమ పూజలు.

విరహ తాపంలో ఆమె వెదలించే ఊర్పుల వేడి అగ్ని నీకు దూపము, దీపము. ఆమె శరీర సువర్ణకాంతులే నీకు హిరణ్యాభరణాలు. అవశయై నీ మేన వ్రాలుదే దండాలు. ఆమె అదరామృతం నీకు పంచామృత నైవేద్యం. తన సర్వస్వమూ నీ కర్పించి, దిగి కౌగిట ఆమె నవ్వే నవ్వులే నీకు కర్పూర తాంబూలాలు. ఈ యింతి అలమేల్మంగ పోదళోపచార పూజలు ఈ విధంగా నీ కొనర్చినది. క్రమ క్రమంగా ఈ పూజలన్నీ స్వీకరించు. ఆమె కోరిన జగత్కల్యాణపు వామియ్యవయ్యా శ్రీ వేంకటేశ్వరా అంటూ స్వామికి ఉద్బోధిస్తున్నారు అన్నమాచార్యులు. పోదళ కళానిధికి అన్న సంకీర్తనమూ, ఈ సంకీర్తనమూ తులనాత్మకంగా చూస్తే అన్నమాచార్యుల భావుకత ఎంత ఉత్కృష్టమైనదో తెలుస్తుంది.

చారుకేశి - రూపకం

ఏమొకో చిగురు టదరమున - యెడనెడ కస్తురినిండెను
భామిని విభునకు వ్రాసిన - వత్రిక కాదు గదా

కలికి చకోరాక్షికి కడ - కన్నులు కెంపై తోచిన
చెలువ మిప్పడిదేమో - చింతింపరె చెలులు
నలువున ప్రాణేశ్వరుపై - నాటిన యాకొన చూపులు
నిలువున పెరుకగ నంటిన - నెత్తురు కాదుగదా

పడతికి జనుగవ మెలుగులు - పైపైవయ్యెడ వెలుపల
కడు మించిన విధమేమో - కనుగొనరె చెలులు
ఉడుగని వేడుకతో విభు - డొత్తిన నఖశశిరేఖలు
వెడలగ వేసవి కాలపు - వెన్నెల కాదుగదా

ముద్దీయ జెక్కుల కెలకుల - ముత్యపు జల్లుల జేర్పుల
ఒద్దిక లాగు లివేమో - ఊహించరె చెలులు
గద్దరి తిరువేంకటపతి - కామిని వదనాంబుజమున
అద్దిన సురతపు జెమటల - అందము కాదుగదా

తెనాలి రామకృష్ణుడు చాలా సరసపు కవి. అతని పాండురంగ మహాత్మ్యంలో
అగస్త్యుడిని స్తుతించడం ఇలా ఉంటుంది.

సీ॥ చలుకాకృతులు లేవె జలరాశి నిశ్శేష
శోషణ క్రిదకు జొరవు గాక

జాతరాగ్నులు లేవె జటిలాపి వాతాపి
తను దాహమును దీర్చ దగవుగాక

హుంకారములు లేవె ఉపపురందరహతో
తృప్తనమునకు పాల్పడవుగాక :

అన్నమయ్యను దృష్టిలో ఉంచుకొని అగస్త్యునికి అలంకారాలొనరించాడు రామకృష్ణుడు అనుకుంటే ఆశ్చర్యమేమీకాదు. ఎందుకంటే ఉపమలు ఎన్ని లేవు సాహిత్యంలో ? అన్నమయ్య ఉపమలతో ఉపమించరావుగాని, ఉత్త్రేక్ష లేన్ని లేవు అన్నమయ్య ఉత్త్రేక్షలను ఉత్త్రేక్షించలేవుగాని, పదకవిత లేన్నిలేవు. అన్నమయ్య' పదకవితాపద పదపీఠికను సృష్టించలేవుగాని 'నో ఋషిః కురుతే కావ్యం. ఋషులందరూ కవులైతే అగస్త్యమహర్షి అన్నమాచార్యుడు కావాలి. అన్నమాచార్యుల అనిన్య కల్పనా వైచిత్రి అట్టిది. సాహిత్యంలోనే అపూర్వమైన ఉత్త్రేక్షను శ్రీమచ్ఛంకరులు తమ సౌందర్యలహరిలో వెలయించారు. అఉత్త్రేక్ష సౌందర్య లహరిలో గిరివ శ్లోకంలో ఉన్నది.

మృషా కృత్వా గోత్ర స్థలన మద వైలక్ష్మ నమితం

లలాటే భ్రూరం చరణ కమలే తాదయతితే

చిరాదన్తశృంగం దహన కృత మున్ముల తపతా

తులాకోటిక్వాఙైః కిలికిలిత మీశానరిపుణా.

ఒక నాయకవద్ద వేరొక ప్రయురాలి పేరుతో నాయకను పిల్వటం గోత్ర స్థలనం. కావాలని పార్వతిని ఉడికించాలని ఈశ్వరుడు వేరొకతె పేరు పలకగా ఆమె కోపించి, లజ్జిత ముఖమైన హరుని నుదుట తన మృదు చరణ పద్మంతో తన్నినది. అప్పుడు ఆమె చరణాలంకార మంజీరపు కలరవం చిరకాలంగా శివుని నుదుట అగ్నిపై నున్న తన పగ భవాని ఒనర్చిన శివలలాట తాడనం వల్ల చల్లారగా మన్మదుడు కిలకిల నవ్వి నట్లుగా ఉందట. ఎంత ఉత్తేజ !

శంకరులు కనకధారా స్తవంలోని మొదటి పది శ్లోకాలూ, సౌందర్యలహరిలో 9 శ్లోకాలూ అమృతారీ శుభదృష్టివైనగావించారు. ఈ సంకీర్తనమూ, శంకర శ్లోకాలూ సమదర్శనం చేస్తే శ్రీమదాదిశంకరులే అన్నమాచార్యులై ఉంటారని అనుమానం కలిగి, పెనుభూతమై దృఢ విశ్వాసం కాక మానదు. అది శంకరులే అన్నమాచార్యులన్న ప్రతిష్ఠా చర్చ తర్వాత చేద్దాం. ఈ సంకీర్తనలో అలమేల్మంగ పదకదింటి శృంగారపు గుట్టు చెలులు తమ ఉత్తేజలలో జగద్వ్యాప్తం చేసి రచ్చ కెక్కించిన వైనం రమ్యంగా చిత్రీకరించబడింది. చెలులన్నాడు — ఈ అలమేల్మంగ ఎఱ్ఱని అధరాలపై అక్కడక్కడ కస్తూరి అంటినది. ఎఱ్ఱని పత్రంపైన ఈమె విడునికి వ్రాసిన నల్లని అక్షరాల ప్రేమలేఖ కాదుగదా యిది?

ఈ చకోరాక్షికి కంటి కొనలు ఎఱ్ఱగా ఉన్న కారణమేమి ? ప్రాజేశ్వరుని మేనవ్రాలి, ఆ మేను చెలువులు నలచి, నలచి, దేహంతరాళంలోనికి చొచ్చుకొని నాటుకొన్న ఆమె చూపులు, ఆ చూపులను అకస్మాత్తుగా నిలుపునా పెరికివేస్తే ఆ చూపుల కొనలను అంటిన నెత్తురు కాదా ఇది ? చెలులారా ఊహించండి. ఇదీ అన్నమాచార్యుల అసామాన్యోత్తేజ.

ఈ అలమేల్మంగకు చన్నుల కాంతులు వైవైకి, పయ్యెదదాటి ప్రాకుతున్నవి. తద్రహస్యమేమో కనిపెట్టండి, తనివి తీరని తమకంతో స్వామి ఆమె కుచకుంభ పాశపైజేసిన సఖత్వపు నెలవంకలు వెలువరిస్తున్న వేనవికారపు వెన్నెరగాదా యిది ?

ఈ ముద్దులమూట చెక్కిళ్ళ అంచులలో ముత్యపుజల్లు పడినట్లు ఉన్నది. ఈ సౌందర్య రహస్య విచారణ చేద్దాం. చెలులారా : శ్రీవేంకటవతి ఈమెని అలమిపట్టి రతుల నలయించి, అద్దిన రత్నమణుల చెమటల అందమేగదా యిది-అని చెలులు నాయకను ఆటపట్టించారు. ఆ ఆటపట్టింపులో అనన్యమూ, అద్వితీయమూ, అపురాపరసంభవమూ అయిన ఉత్తేషను అవిష్కరించారు అన్నమాచార్యులు, ఈ 'కంటికెంజాయ చూపుల' గూర్చి వేరొకచోట ఆయనే 'కావి కంటి కుంకుమలు' అంటారు. ఆ ఉత్తేష రూపం ఈ కోపకి చెందినదే కానీ

నలుపున ప్రాణేశ్వరుడైనాదీన ఆ కొన చూపులు

నిలుపున పెరుకగ నందిన-నెత్తురు కాదుగదా'

అన్నంత జాబ్యల్యమానంగా తోచదు.

ఈ సంకీర్తన విని యిందులోని అందానికి అచ్చెరువు ముచ్చెరువై నాటి రాయలు సాళ్య నరసింగరాయలు 'ఇటువంటి పదమే నాపైన చెప్ప'మన్నాడు. అన్నమాచార్యులు 'హరి హరి' యింత నీచపు మాట నాతో ఎలా అనగలిగావు ? అని దిగ్గన లేచిపోబోగా రాయలు బతిమాలి మళ్ళీ అదే అడిగాడు. అన్నమాచార్యులు దాటిగా తిరస్కరించారు.

లలిత - ఆది

తలగరో లోకులు - తడయకురో మము
కలిగినదిది మా - కాపురము

నరహరి కీర్తన - నానిన జిహ్వా
నారుల నుతింపగ - నోపదు జిహ్వా
మురహరు పదముల - మొక్కిన శిరము
పరుల పంధనకు - బరగదు శిరము

శ్రీవతినే వూ - జించిన కరములు
చోపి యాచనకు - జొరవు కరములు
యేపున హరికడ - కేగిన కాళ్ళు
పాపుల యిండ్లకు - బారవు కాళ్ళు

శ్రీ వేంకటవతి - జింతించు మనసు
దావతి నితరము - దలచదు మనసు
దేవుడతని యా - ధీనపు తనువు
తేవల నితరా - ధీనము గాదు

జనులందరూ దారి తొలగండి మాకు. మమ్ము వేదించకండి. మాకు సిద్ధించిన జీవన విధానమింతే.

న ర హ రి కీర్తనలో నానిన మా నాలుకలు పరులనులింపజాలవు. నరసింహుని కీర్తించే మా రసనం నరులను కీర్తింపదు. మురహదుని చరణాల వ్రాలి మ్రొక్కే మా తల పరుల పాదాలకు వ్రాలదు, వంగదు.

శ్రీపతినే మా హస్తాలు అభ్యర్థించగలవు. శ్రీరమణుని పూజించే మా చేతులు యాచనకు దిగజారవు. శ్రీమాహావిష్ణువంతునివాడు మేమెనర్చిన పోడకోపచార పూజలు స్వీకరిస్తాడు. అప్పుడు గూడా మా చేయి పైనే ఉంటుంది. అటువంటి మా చేతులు యాచనకై నరుల ముందుకు సాగుతాయా? సాగవు. పరమోత్సాహంతో హరి వద్దకు భూలోకవైకుంఠమైన తిరుమలపై వెలసిన శ్రీనివాసుని వద్దకు పరుగు పెట్టే మా పాదాలు పాపుల యిళ్ళ దిక్కుగా ఒక ఆడుగు కూడా వేయవు.

శ్రీవేంకటేశ్వరుని అహర్నిశమూ 'పానీయంబులు ద్రావుచున్ కుడుచుచున్, బాషించుచున్ హాసలి, లానిద్రాదులు సేయుచున్ ఏయే వేళల ఏయే కర్మకానరిస్తే ఆయా వేళల ఆయా పూజలవి శ్రీహరికి కాగలవని, చింతించే మనసు ఇతర విషయానక్తికి లోనుగాజాలదు. పరమేశ్వరుడైన ఆ తిరువేంకటేశ్వరుని అదీనమైన మాధనమానప్రాణమనోవాక్కులన్నీ ఆ స్వామికే ఏనాడో సమర్పితం. అటువంటి తనువు ఇతరుల అదీనం ఎన్నటికీ కాదు. ఎవరికీ మాపై అధికారంలేదు. అన్న అన్నమాచార్యుల ఈ సంకీర్తన విని రాయలు ఆగ్రహించి మూరురాయరగండ ముద్రగల సంకెల వేయించి ఆచార్యులవారిని మొగసాలలో కూర్చోబెట్టాడు.

ఆ రాజు పాపం అజ్ఞాని.

విశ్వేశ్వర మజం దేవం జగతః ప్రథమవ్యయం

భజన్తియే పుష్కరాక్షం నతే యాన్తి పరాభవం

నతేయాన్తి పరాభవం ఓంనమన్నతి'

అనీ, విష్ణు భక్తులకు పరాభవం ఉండదనీ అప్పటికింకా ఆతనికి తెలియలేదు.

శుభపంతు వరాళి - రూపకం

ఆకటి వేళల - అలపైన వేళల
తేకువ హరినామమే - దిక్కు మరిలేదు

కొఱమాలి యున్న వేళ - కులము చెడిన వేళ
చెఱవడి యొరులచే - జిక్కిన వేళ
నొఱపైన హరినామ - మొక్కచే గతిగాక
మఱచి తప్పిననైన - మఱిలేదు తెఱగు

అవద వచ్చినవేళ - యాఱడి బడినవేళ
పాపపు వేళల - భయవడిన వేళ
ఓపినంత హరినామ - మొక్కచే గతిగాక
మాపుదాకా బొరలిన - మరిలేదు తెఱగు

సంతెల బెట్టినవేళ - చంప బిలిచిన వేళ
అంకిలిగా నప్పలవా - రాగిన వేళ
వేంకటేశు నామమే - విడిపించ గతిగాక
మంకుబుద్ధి బొరలిన - మరిలేదు తెఱగు

శృంఖలా బద్ధుడైన అన్నమాచార్యులు తన బాల్య మిత్రుడైన సాళ్య నర సింగరాయలు ఆగడానికి ఖిన్నుడై పలికిన సంకీర్తనం ఇది.

ఆకలియైనపుడు అలపు మిక్కిలియైనప్పుడు ఓదార్పు తరణోపాయము హరి నామమేతప్ప వేరొక గతిలేదు. నిష్ప్రయోజకుడుగా ఉన్నప్పుడు-కులాచార భ్రష్టత కల్గినప్పుడు ఇతరుల దేజిక్కినప్పుడు శరణ్యమైన హరినామస్మరణ మాత్రమే గతి. పొరపాటునగూడా వేరొక మార్గంలేదు.

ఆపదలు వచ్చినప్పుడు ఆవేదనలు కల్గినప్పుడు పాపం మిక్కిలియై చరించే టప్పుడు- ధన మాన ప్రాణ భయాలు కల్గినప్పుడు యదా శక్త్యనుసార హరినామ సంకీర్తన మొక్కచేగాని, ఉదయాస్తమయందాతా ఎంత గింజుకొన్నా మార్గాంతరం లేదు.

సంతెళ్ళు తగిలించినవేళ-చంపకొనిపోయేవేళ-అప్పులవాళ్ళు వేచి వున్న వేళల్లో శ్రీవేంకటేశుని నామమొక్కచే విడిపించగలిగిన గతి. అది ఒక్కచే విమోచనకారి. మూర్ఖంగా ఇతరత్రా ఎంత ఆన్వేషించినా మరొక దారిలేదు అని ఈ సంకీర్తనం పాడగానే ఆచార్యుల చేతులకు వేసిన మూరురాయరగండ సంతెల తెగి కిందపడింది. ఈ అద్భుతం చూసి భయపడ్డ భటులు పరుగుపెట్టి రాయలకు ఈ సంగతి నివేదించగా రాయలు తానే స్వయంగా వచ్చి అన్నమాచార్యులతో 'నీ కనికట్టు విద్య నా ముందర పారదు. అంత మహిమగలవాడవైతే ఏదీ మళ్ళీ పాడు. ఈసారి ఈ సంతెల విడిపించుకో చూద్దాం' అని తన ఎదురుగా మళ్ళీ సంతెల వేయించారు. తన మిత్రుని అజ్ఞానానికి చిరునవ్వు చిందించారు అన్నమాచార్యులు.


తోడి - రూపకం

నీదాసుల భంగములు - నీవు జూతురా
యేదని చూచేవు నీకు - నెచ్చరించ వలెనా

పాల సముద్రము మీద - పక్షించి నట్టి నీకు
బేలలై సురలు మొర - బెట్టిన యట్లు
వేళతో మామనవులు - విన్నవించితిమి నీకు
యేల నిద్దిరించేవు మ - మ్మిట్టే రక్షించరాదా

ద్వారకా నగరములో - తగనెత్త మాడేనీకు
బీరాన ద్రౌపది మొఱ - బెట్టిన యట్లు
మోరపు రాజనభల - కుంది విన్నవించితిమి
యేరీతి పరాకు నీకు - నిక రక్షించరాదా

యెనసి వైకుంఠములో - నిందిర గూడున్న నీకు
పెనగి గజముమొర - బెట్టిన యట్లు
చనవుతో మాకోరికె - సారె విన్నవించితిమి
విని శ్రీ వేంకటేశుడా - వేగ రక్షించరాదా?



అన్నమాచార్యులు మళ్ళీ పాడారు.

నీ దాసుల పరాభవంచూడ నిచ్చగించావా నీవు. యింకా యేమి చూస్తున్నావు నీవు ? నిన్ను హెచ్చరించాలా నేను.

క్షీరసాగరకాయవైన నీకు రాక్షసుల బాదలు భరించలేక దీనులై దేవతలు మొరబెట్టుకొన్న విధంగా. అవసరార్థం మా మనవులు విన్నవింపాము నీకు. నిద్రపోతున్నావెందుకింకా, ఆవలీలగా మమ్ము రక్షించవచ్చుగదా.

భార్యలతో ద్వారకానగరంలో పరియాచకాలు ఆడుతున్న నీకు భీరువై ద్రౌపది మానరక్షణార్థం మొరబెట్టినట్లుగా రాజు సభలలో మోరమైన అవమానం పొంది, కుంది భిన్నులమై విన్నవింపాముగదా నీకు ? నీకు పరాకెలా వస్తోంది ? యిప్పుడే రక్షించవచ్చుగదా మమ్ము ?

‘అలవైకుంఠ పురంబులో నగరిలో నామూల సౌదంబుదా

పల మందార వనాంతరామృత సరః ప్రాంతేందు కాంతోపలో

త్వల పర్యంక రమా వినోదియగు నాపన్న ప్రసన్ను’ నకు వి

హ్వల నాగేంద్రము పాహి పాహి యని’ మొరబెట్టినట్లు

నీకూ మాకూ ఉన్న చనువూ, మైత్రీ పురస్కరించుకొని మా కోరిక విన్నవింపాము. ఇకనైనా అది విని శ్రీవేంకటేశ్వరా ! మమ్ము వేగమే రక్షించరాదా’ అన్న ఈ సంకీర్తనం సంకీర్తనాచార్యులు పాడగానే సంకెల బంధులు విగి నడలి, వదులై భూపతనం చెందాయి. రాయలు అచార్యులకు సాష్టాంగవడి ‘అపరాధిని ఆచార్యా అనుగ్రహింపు’మన్నాడు. హరిదాస ద్రోహం, హరిద్రోహంకన్నా మహా పాపమని రాయలకు హితవుచెప్పి, అన్నమాచార్యులు ఈ నరరణ్యంలో ఉండరాదని తిరుమలకు తరలిపోయారు.

మలయమారుతం - ఝంప

ఇదిగాక సౌభాగ్య - మిదిగాక తపము మరి
యిదిగాక వైభవం - బికనొకటి గలదా

అతివ జన్మము సఫల - మై పరమ యోగివలె
నితర మోహపేక్ష - లిన్నియును విడచె
సతికోరికలు మహా - శాంతమై యిదె చూడ
సతత విజ్ఞాన వా - సనవోలె నుండె

తరుణి హృదయము కృ - తార్దత బొంది విభుమీది
పరవశానంద సం - పదకు నిరవాయె
సరసిజానన మనో - జయమంది యింతలో
సరిలేక మనసు ని - శ్చల భావమాయె

శ్రీ వేంకటేశ్వరుని - జింతించి పరతత్వ
భావంబు నిజముగా - బద్ధె చెలియాత్మ
దేవోత్తముని కృపా - దీనురాలై యిపుడు
లావణ్యవతికి ను - ల్లంబు తిరమాయె

అన్నమాచార్యులు అద్భుత సౌందర్యలహరులుగా వెలయించిన సంకీర్తనలు ఎన్నో పరమానందస్థితి పొందిన పరమయోగిలో శృంగార నాయికనూ, ఆ నాయికలో యోగిని పరస్పరం ఆపాదించి, వారుభయులకూ అభేదమేర్పరచి, శ్రీయోగ విద్యా తంత్రపరంగా, శృంగార వేదాంతాలని పరాకాష్టకు చేర్చిన ఈ ప్రక్రియ ఆంధ్ర సాహిత్యంలోనే కాదు మరే భాషా సాహిత్యంలోనూ లేదనడం స్వబావోక్తియే.

నాయిక అలమేల్మంగ శ్రీవేంకటపతితో రతికేళిని చొక్కి వివశమై ఉన్నది. ఆమె జన్మ నవలమై పరమయోగికివలె, ఇతర మోహపేషలన్నీ త్యజించినది. శ్రీవిద్యాపరంగా యిక్కడ త్రైలోక్య మోహన చక్రం. ప్రభమావరణం, శృంగార రసం, మాలారారచక్ర ప్రకృతీ సూచితం. ఆమెకోరికలు అన్నీ తీరి శాంతించినవి. (సర్వాశా పరిపూరక చక్రం సూచితం). ఆ శాంతస్థితి సతతమైన విజ్ఞాన వాసన వలె ఉన్నదట. 'ఈశ్వరానుగ్రహాత్ పుంసామద్వైత వాసనా' 'జ్ఞానాదేవతా కైవల్యం అన్నవి ప్రమాణ వాక్యాలు. చిచ్చుక్తి అజ్ఞాన తిమిరాన్ని తొలగించే దీపం గనుక ఇక్కడ స్వాధిష్ఠాన చక్రం సూచితం.

తరుణి హృదయము కృతార్థత పొందినది. విభునిమీది వరవళానంద సంవదకు ఆమె యెద భాందారమైనది. లక్ష్మీ హృదయంలో విష్ణునియెద వరవళానంద సంవద ఉండటం ధర్మం. ఆమె ప్రకృతి. ఆయన పురుషోత్తముడు. లక్ష్మీ హృదయతాని శ్రీనివాసుడు. శ్రీవిష్ణు హృత్కమలవాసిని విశ్వమాత. ఇక్కడ 'హృదయం'లో అనాహత చక్రం సూచితం. వరవళానంద సంవద అన్నపుడు విశుద్ధ చక్ర సూచన.

సరసిజానన మనో జయమందినది. ఆమె జిత మనోవస్త ఉపమించరాని దై నంతలో కేంద్రీకృత శ్రీవేంకటేశ్వరైక భావనమై మనసు నిశ్చలమైనది. సరసి జానన మనోజయమందినది అనడంలో గూడార్థం ఉన్నది. మనస్తత్వం గలది అజ్ఞా చక్రం. అజ్ఞాచక్రం ద్రూమధ్యంలో ఉంటుందని తంత్రం. అజ్ఞా చక్రాన్ని దాటితే సహస్రదళ కమలం యోగులకు కన్పట్టుతుంది. ఆ సహస్రదళ వద్మంలో లక్ష్మీనారాయణులు విహరిస్తూ ఉంటారు. తత్కమల దర్శనం నిద్దించిన వారికి

సహస్రదశ కమలో పరివాసియైన చంద్రుడు (మామూలు చంద్రునికన్న అన్యుడు) నిత్య అనే కళ గలిగి సాధకులపై బిందువు బిందువుగా అమృతాన్ని చిటికిస్తాడట. తత్సహస్రేణ వద్మ దర్శనాన్ని సూచించడానికి 'సరసిజానన' అన్నారు అన్నమాచార్యులు. (త్యాగరాజస్వామి ఎందరో మహానుభావులు కీర్తనలో 'చందురు వద్దుని అందచందమును హృదయారవిందమున జూచి బ్రహ్మానంద మనుటనించువా' రన్నప్పుడు ఇదే ఆర్థం. శ్రీరాముడు చందురు వద్దుడు కాదుగదా మరి) ఆ సుధా బిందు నిష్క్రంద ప్రాప్తియే బ్రహ్మానంద సిద్ధియని సమయాచార తత్పరజనులూ పాతంజలిత్యాది యోగివరేణ్యులూ ఉద్వహించారు.

అమె నిర్మోహ, నిష్కామ నిష్కళంక నిరంజన నిర్వికల్ప నిరంతర స్థితిలో—శ్రీవేంకటేశ్వరుని నిశ్చలైకభావంతో చింతించినందున పరతత్వభావమును సొంతం చేసుకొన్నది చెలి యాత్మ. (ఇందుకు ప్రమాణం హంస మంత్రం. 'హంసశివస్సోహం, సోహం హంసశివః' అని. తానే ఆ స్వామిలో ఒదిగి ఆయన కృపాదీనురాలైనది. ఆయన కృపయే తానైనదని దర్శని. అప్పుడు కడు చంచలయైన లక్ష్మీ లావణ్యవతికి చాంచల్యం పోయి స్థిరమైన శ్రీవేంకటేశ్వర దయాకారయై అమె తన సర్వస్వాన్ని స్వామికి అర్పణం చేసిన త్యాగగుణంవల్ల అమృత తత్వాన్ని పొందినది. 'త్యాగే నైకేన అమృతత్వ మానకుః' అని శ్రుతి వాక్యం (త్యాగంవల్ల మాత్రమే అమృతత్వం కలుగగలదు). ఈ సంకీర్తనలోని శ్రీవిద్యా విషయానికి ఆధారం శ్రీమచ్ఛంకరుల సౌందర్యలహరిలోని 9వ శ్లోకం.

మహీం మూలాధారే కమపి మణి పూరే హుతవహం

స్థితం స్వాధిష్ఠానే హృది మరుత మాకాశము పరి

మనోఽపి భూమి మధ్యే సకలనుపి విత్వాకుల పథం

సహస్రారే రమ్యే సహరహసి పత్వా విహరసే

శ్లోకతాత్పర్యమిది : ఓ శ్రీదేవీ మూలాధార చక్రంలో భూమి తత్వాన్ని, మణిపూర చక్రంలో ఉదకాన్ని, స్వాదిష్ఠాన చక్రంలో అగ్నితత్వాన్ని, అనాహత చక్రంలో వాయు తత్వాన్ని, ఆజ్ఞా చక్రంలో మనస్తత్వాన్ని, ఈ కులపద నకలమునూ ఆధిగమించి, (చేదించి) నీవు సహస్రదళ పద్మంలో పతితోగూడ నిత్యవిహారము చేస్తుంటావు.

మరి ఇంతకన్న సౌభాగ్యం, ఇంతకంటే తపము, ఇంతకన్న వైభవం మరెక్కడైనా కలవా ? లేవు. భాగ్యంలో తపంలో వైభవంలో యిదే మరిమాట.

శంకరాచార్యులే అన్నమాచార్యులన్న భావం, నమ్మిక ఈ సంకీర్తన అమృతమును మధించేవారికి కలుగుతుంది.

ఈ సంకీర్తనకు ఈ వ్యాఖ్య చాలదు. వలసినవారు దర్శించవలసిన గ్రంథాలు

1. శ్రీమచ్ఛంకరుల సౌందర్యలహరి. (లొల్ల లక్ష్మీధర దేశికుల లక్ష్మీధర వ్యాఖ్యతో) 33 నుండి 7 శ్లోకాలు ప్రత్యేకంగా.
2. ముత్తుస్వామి దీక్షితుల నవావరణ కీర్తనలు.
3. వేదాంత దేశికుల దయా శతకము.

ఈ కీర్తన అలమేల్మంగా శృంగారలక్ష్మీహృదయ మస్త్రం. ఋషి మంత్రనైష్ఠ అన్నమాచార్యులు. ఖండగిరి పదకివిత చందం శ్రీవేంకటేశ్వరుడు అధిష్ఠాన దేవత. మధుర భక్తి బీజం. సరస వక్రొక్తి కీలకం. అధ్యాత్మిక శృంగార విజ్ఞాన పరిపాకం శక్తి. అలమేల్మంగా సహిత శ్రీవేంకటేశ్వర ప్రసాద రూప రస సామ్రాజ్య ప్రాప్త్యర్థం జపము వినియోగం. గానాదినయ లాశద్రుత కరణాలు అంగన్యాస కరన్యాసాలు. అన్నమాచార్య పదగానప్రియ హరి పదకమలకాంతి ద్యాసం, రాతుమాతు పునరావృత్తియే పునశ్చరణ.

కన్నడగొళ - ఝంప

కామయాగముజేసె - గలికితన

ప్రేమమే దేవతా - ప్రీతిగాను

పొలు వలర సురతతాం - బూలరన పానంబు

నలినాక్షి సోమ పా - నంబు గాను

కల కలంబుల మంచి - గళరవమ్ముల మ్రోత

తలకొన్న వేద మం - త్రములు గాను

పడతి తన విరహ తా - పమున బుట్టినయగ్ని

అదరి దరికొన్న హో - మాగ్నిగాను

ఒడబడిక సమరతుల - నుదయించిన జెమట

దడియుదేయది యవ భృ - ధంబు గాను

తనరకుచముల రుచులు - దంతాక్షత క్రీడ

ననుపైన పశు బంద - నంబు గాను

యెనసి శ్రీ తిరువేంక - దేశ్వరుని పొందు

ఘనమైన దివ్య భో - గంబుగాను

కాముని జన్మము చేసినది ఆ కలికి అంజేల్మంగ ఆ మన్మథ యజ్ఞములో దేవతాప్రితి రూపమైనది ఆమె ప్రేమ. నాయికా కృతమైన వైదిక ప్రక్రియగా సంబోగ శృంగారాన్ని నెలకొల్పారు అన్నమాచార్యులవారు. వేదంలో నహితము రత్నియై ఇలాగే హోమ ప్రక్రియగా వర్ణింప బడ్డది. సాహిత్యంలో స్మరయగ సంప్రదాయాన్ని వెలయించినది అన్నమాచార్యలే. ఈ సంకీర్తనలో నాయిక తన శృంగారపు, సౌందర్యపు సామగ్రిని యజ్ఞోపయుక్త వస్తువులు చేసి వైదికక్రమం పాటించడము విశేషం.

కలికి చేసిన కామయాగంలో ఒడికమైన నురతపు తాంబూల రసపానమే సోమరసపానమై, తద్యజ్ఞ కర్మ నిర్వహింపబడినది. ఆమె శృంగార సంరంభ కల రవాళు, రతికూజితద్వనులూ, పూత్కారాలూ - అన్నీ స్మరయజ్ఞ విధికి వేద మంత్రాలై ఒనరినవి.

తన విరహతాపంవల జనించిన కామాగ్ని రగులుకొని రాజుకొన్న హోమాగ్నిగా వ్రేల్చినది ఆమె. పరస్పరం అంగీకృతమైన సమరతుల శ్రమచే జనించిన చెమటలో తడిసి, తన కాముని యజ్ఞాని కామె అవభృథ స్నానం అచరించినది అవభృథం యజ్ఞాంతంలోదేసే పుణ్యావాహన పవిత్రీకరణ స్నానం.

ఆమె తన స్తనములమెఱుగులు పలుగాట్ల గుర్తుల విరియించు ప్రక్రియ యజ్ఞ కర్మ అయిన పశుబంధనం లాగున నిర్వర్తించినది. శ్రీ వేంకటేశ్వరుని తోడిపొందు దివ్య భోగమైన యజ్ఞ పలప్రాప్తి అయినది ఆమెకు. అకంతు క్రతువులో పశు బంధనం ఉన్నదేగాని పశుబలి ఎక్కడాలేదు ఈ కీర్తనలో. శ్రీరాసరించే యాగాలలో పశు బలిదానాలు నిషిద్ధం . వైదిక ధర్మప్రకారం స్త్రీలకు బలిఇచ్చే అధికారం లేదు. (ఒక్క వామాచారంలోతప్ప కేల వామాచారులు శ్రుతిబాహ్యులని వైదికుల, సమయాచారుల మతం) ఈ వైదిక ధర్మోచిత్యాన్నే పాటించారు అన్నమాచార్యులు.

పరాశి-ఆదితాశం (ఖండగతి)

వెలయునీకల్యాణ - వేదిగా మతినుండి
కలికి జవ్వనపు యా - గము జేసెనతడు

మలయు నీనాభి హో - మపు గుండమునను
నెలకొన్న విరహాగ్ని - నిండాబోసి
పొలయు నీ నిట్టూ - ర్పుల వినరుచును
ఒలుకు జెమటల నా - హుతివోసె నతడు

కదిసి నీ నెన్నడిమి - గగనము నందు
పొదలిన యాతనే - పొగ నిండగా
మదిరాక్షి నీ మంచి - మానపు బసుపు
నదనెఱిగి వేలిచె - నతివ నీకతడు

కాటుకకన్నుల నిన్ను - గడు నలయించి
బూటకముల చిటి - పొటి సిగ్గుల
గాటపు కరుణ వేం - కటగిరి విభుడు
కోటి హోమము సేసె - కూడి నిన్నతడు

ఇక (శ్రీవేంకటగిరి) నాయకుడు చేసిన కామయాగం. ఇదీ వైదికకర్మానుసారమే. యజ్ఞద్రష్ట, ఉద్ధాత అన్నమాచార్యులు. యాజ్ఞి శ్రీవేంకటవిభుడు. యజ్ఞపతువు అలమేల్మంగ అనాఘాత సుమత్యం. ఆమె సౌందర్య యౌవనానుభవమే యజ్ఞపలం. హవిర్యాగాలు సర్వదేవతాస్వరూపులైన అలమేల్మంగా శ్రీవిభులకు చెరిసగంగా ఆతిథ్యించినవి. ఉద్ధాత సంకీర్తనాచార్యులు అలమేల్మంగకు విన్నవిస్తున్నారు నిత్య కల్యాణ స్వరూపమైన నీమనస్సు కల్యాణవేదికగా, తనవు యజ్ఞవాదీకగా నీవిభుడు జవ్వసపు జన్నము ఆడినాడమ్మా. నీ గంభీరనాభి అనే హోమగుండాన ఇన్నాళ్ళ ఎడబాటుల నిప్పులు (విరహాగ్ని) నిండించి రస శృంగారోద్భుతమైన నీ నిట్టూర్పుల గాలిచే (ఆ నిప్పుల మంటలను) విసరుతూ తదుష్ట జాత పుర్మాజ్యాన్ని ఆహుతి చేసినాడమ్మా తిరుమలేశుడు.

ఆకాశం వలె మిక్కిలి దిక్కిన నీ సదుమునడుమ యిటు పొడలిన రోమావళి అనే పొగ అలముకోగా (మరన మద ఘూర్ణిత నేత్రవై నీవున్నపుడు) నీ మంచి కన్యాత్వమనే పశువు అనువులను నమయమెరిగి హరించి యజ్ఞవిధి నిర్వహించినాడు.

కాటక కన్నులతో నలరు నిన్ను మోగమోటపు మాటలతో, ప్రగల్భాలతో, ప్రథమ సమాగమపు చిరు నీగుల నిన్ను గాఢమైన కృపతో శ్రీవేంకటపతి మిక్కిలిగా అలపు చెందించి, నిన్ను కంతుకేళి గలనీ చౌశీతి రతి బంధానుష్ఠానంగా పునః పునః కృతంగా కోటి హోమము, అఖండమైన హోమం ఆచరించాడు గదమ్మా అని ప్రథమ సమాగమపు సంభోగ శృంగారాన్ని వైదిక కర్మగా తీర్చిదిద్దినారు అన్నమాచార్యులు. సంభోగ శృంగారానికి ఉపకరణాలుండవు. 'క్రియానీధిః సత్యే భవతి మహతాం నోపకరణైః' అన్నది ప్రమాణంగా రత్యుపకరణాలన్నీ రతియత్తోపకరణాలైనవి.

యజ్ఞంలో సామవేదతంత్రం నడిపేవాడు ఉద్ధాత. సామవేదజం సంకీర్తం. సంకీర్తాంగం సంకీర్తనం. సంకీర్తనాచార్యులు తాము గనుక అన్నమయ్య ఈ శృంగార సంకీర్తనాయౌవనయాగద్రష్టా, ఉద్ధాతా అయినారు.

./ ఖమాన్ ఆది

ఇందరికి నభయంబు - లిచ్చు చేయి

కందువగు మంచి బం - గారు చేయి

వెలలేని వేదములు - వెదకి తెచ్చిన చేయి

చిలుకు గుబ్బలి క్రింద - జేర్చు చేయి

కలికియగు భూకాంత - గొగిలించిన చేయి

వలనైన కొనగోళ్ళ - వాడి చేయి

తనివోక బలిచేత - దానమడిగినచేయి

ఓనరంగ భూదాన - మొసగు చేయి

మొనసి జలనిధియమ్ము - మొనకు దెచ్చిన చేయి

యెనయ నాగేలు ధరి - యించు చేయి

పుర సతుల మానముల - పొల్లజేసిన చేయి

తురగంబు బరపెడి - దొడ్డ చేయి

తిరువేంకటాచలా - దీశుడై మోక్షంబు

తెరువు ప్రాణులకెల్ల - దెలిపెడి చేయి

స్వామి అభయహస్త సంకీర్తనమిది. శ్రీ మహావిష్ణువు జగద్రక్షణా వర్ధిష్టువు. పిపిలికాది బ్రహ్మవర్యంతం ఎల్లరకూ ఆభయమిచ్చే సంకేతం స్వామి దక్షిణకరం. అభయ వరదానమిచ్చే ఆ చేయి గుణులైన మంచి సంపదలకు నిలయమై శరణాగతులకు అభయంతోపాటు అభీష్ట వరాలిస్తున్నది.

లోక రక్షణకై మున్నెన్నో బృహత్కార్యాలు ఓనర్చినది ఆయన చేయి. యుగాదిలో అమూల్యమైన వేదసంపద సోమకాసురునిచే తస్కరింపబడగా మీనావతారమైన విష్ణుకరము వేదాలను వెదకి తెచ్చి యిచ్చినది. దేవదానవులు సాగరమదనంలో హతాశులు కాగా కరుణించి కూర్మమై, మందరగిరి సముద్రంలో మునిగిపోసీక తేల్చిన చేయి, (లక్ష్మీ, కామదేనువు, కల్పతరువు, అమృతమూ అవిర్భవించడానికి ఆధారపేతువైనది కూర్మావతార విష్ణుకరం). అదే హిరణ్యాక్షుని వలన బాదలు భరించలేక సముద్రంలో క్రుంగనున్న భూ చక్రాన్ని పైకెత్తి ఉద్ధరించిన వరాహావతార విష్ణుహస్తము. ప్రహ్లాద రక్షణార్థం స్తంభంలో అవతరించిన శ్రీమన్నృసింహుని పొడవైన కొనగోళ్ళతో అతిశయించి, హిరణ్యకశిపుని గుండెలు చీల్చి చెండాడిన (సుదర్శన చక్రదారను సొంతం చేసుకున్న గోళ్ళుగల) పదునుగల చేయి అది. త్రివిక్రముడుగా బలి చక్రవర్తిని మూడడుగుల నేలను దానమడిగి (చరాచర జగమంతా ఆక్రమించి) అలరిన చేయి అది. భూమిసంతా త్రాహ్మణులకు దానమిచ్చిన పరశురాము హస్తమిది. శరాగ్రంతో శరధిని చక్కజేసిన శ్రీరామ దివ్య హస్తమిది. హలము దరించిన బలరాముని కేలిది. గొల్లెతల సౌందర్య తాదృశ్య లక్ష్మిని కొల్లలాడిన కృష్ణావతార శృంగార రసామృతాకర కరమిది. పాప భీకరమై, కలికఋషి విద్యంనకరమైన కల్కిరూప విష్ణుని విజయాకర కరమిది.

నేడు తిరువేంకటేశ్వరుడైన శ్రీవిష్ణుడు, ప్రాణులందరికీ మోక్షసారనకు మార్గం ఇదే అని తెలుపుతూ తన పాదాల దిశ సూచిస్తున్న సంజ్ఞా పురస్కరమైన జగన్మంగళకరమైన తిరుకరమిది' అంటూ స్వామి అభయహస్త భంగిమను దశావతార వైభవంగా, హృదయంగమంగా వర్ణించారు ఆచార్యులు.

ఆనందభైరవి - ఆది

కంటి శుక్రవారము - గడియలేడింట
అంటి అలమేల్మంగ - అండనుండే స్వామిని

సొమ్ములన్నీ కడబెట్టి - సొంపుతో గోణముగట్టి
కమ్మని కదంబము - కప్పు వన్నీరు
చెమ్మతోన వేస్తువలు - రొమ్ముతల మొల జుట్టి
తుమ్మెద మై చాయతోన - నెమ్మదినుండే స్వామిని

పచ్చకప్పురమె నూరి - పసిడి గిన్నెల నించి
తెచ్చి శిరసాదిగ - దిగనలది
అచ్చెరపడిచూడ - అందరికన్నులకింపై
నిచ్చమల్లె పూవువలె - నిటుతానుండే స్వామిని

తట్టువునుగు కూర్చి - చట్టలు జేరిచి నిప్పు
పట్టి కరగించి వెండి - వశ్యాల నించి
దట్టముగ మేనునిండ - పట్టించి దిద్ది
బిట్టు వేడుక మురియుచుండే - బిత్తరి స్వామిని ||కంటి||

శుక్రవారాభిషేకం స్వామికి విశేషమైన సేవ. అన్నమాచార్యుల కాలంలో ఈ సేవ ఇలా జరిగేది. ఆపాదమస్తకం స్వామికి పునుగు తైలపుటభ్యంజనం చేసి, కుంకుమ పూవు మొదలైనవాటి మెత్తని పొడులతో నలుగుపెట్టి, వన్నీటితో శుద్ధోదకంతో స్నానమాడించి, తుడిచి, సర్వాంగముల చెమ్మలుతరగా గర్భూరదూళి చల్లి మేడించి, దానిపైన పల్పవల్పగా పునుగు సుగంధతైలం రాచి, ముత్యాల తిరునామము, మంగళాభిషేకమొదలైన దివ్యాభరణాలు, పట్టువస్త్రాలు, పుష్పహారాలు అలంకరించేవారు.

తిరుమఱ్ఱనవేళ అన్నమాచార్యులు స్వామిచెంత నలుగుపాటలు, అభిషేక కీర్తనలు పాడటమూ, అభిషేకానంతరం ఒక అభిషేకపు వన్నీటి చెంబూ, తాంబూల చందనాది సత్కారాలు స్వీకరించడం రీవాజు. తిరుమఱ్ఱనోత్సవం శాశ్వతంగా ఇలా జరుగుటకై అన్నమాచార్యులూ, తత్పుత్రులూ, స్వామికి కొన్ని అగ్రహారాలు త్రైతంకర్ణం చేశారు.

ఈనాడు తిరుమఱ్ఱనోత్సవం ఇలా జరుగుతున్నది. పునుగు తైలంతో అభ్యంజనము, క్షీరమధుభిషేకము, కుంకుమపూవు, కస్తూరి, కర్పూరం కలిపి నూరి బంగారు గిన్నెలలో పల్పగా జేసిన ద్రవ్యంతో నలుగు, స్వల్పంగా జలాభిషేకమూ జరుగుతాయి. అనుకు నలుగుతో కలసిన ఆ తీర్థం స్వామి పాద తీర్థంగా సేకరించిన తర్వాత విరివిగా జలంతో అభిషేకం జరుగుతుంది. తలతడి అరేటట్లు పొడిబట్ట పిడిచుట్టు కట్టి (పిడప కట్టి) దివ్యమంగళ విగ్రహమంతా పొడి బట్టతో తుడిచి ముఖముపై నీటిపూతగానూ తక్కిన సర్వాంగములపైనా దూమెరుగుగా పునుగు తైలము పూసి. ముఖమున కర్పూర చూర్ణంతో తిరునామము సాతుతారు. (ఆ కర్పూర చూర్ణమే తిరునామం మళ్ళీ వారం తీసివేసినప్పుడు శ్రీవారి మహాప్రసాదంగా సేకరించబడి, పంచబడుతుంది.) ఆ నామానికి మధ్య కస్తూరీ తిలకం దీద్దుతారు.

తిరుమఱ్ఱనోత్సవాన్ని అన్నమాచార్యులు తత్పుత్రులూ అతి మనోహరంగా అభివర్ణించారు. అభిషేక దర్శనం చేసిన సమయంలో అన్నమాచార్యులు ఆవిష్కరించిన ఆనందపుటందాల అతిశయపు కీర్తనమిది. శుక్రవారాభిషేక దర్శన భాగ్యం ఈ సంకీర్తన గానంవల్ల తప్పక లభిస్తుంది.

ఈ వ్యాఖ్యకు శ్రీ వేటూరి ప్రభాకరశాస్త్రిగారి 'అన్నమాచార్య చరిత్ర' పీఠికా, తాళ్ళపాక తిరువేంగళనాధుని పరమయోగి విలాసమూ, అన్నమాచార్యుని యితర అభిషేక కీర్తనలూ ఆధారాలు. వారికి కృతజ్ఞతాపూర్వక నమస్సులు.

✓ ఖరహరప్రియ - ఆది

ఒకపరి కొకపరి కొయ్యారమై
మొకమున కళలెల్ల - మొలచినట్లుండె

జగదేకపతిమేన జ - ల్లిన కర్పూరదూళి
జిగిగొని నలు వంక - జిందగాను
మొగి చంద్రముఖి నుర - ముననిలిపెగనుక
పొగరు వెన్నెలదిగ - బోసినట్లుండె

పొరిమెరుగు జెక్కుల - బూసిన తట్టు పునుగు
కరగియిరుదెనల - కారగాను
కరిగమనవిభుడు - గనుక మోహమదము
తొరగి సామజసిరి - దొలకినట్లుండె

మెరయు శ్రీవేంకటేశ - మేన సింగారముగాను
తరచైన సొమ్ములు - ధరియించగాను
మెరుగు బోడి అల - మేలు మంగయుదాను
మెరుపు మేఘముగూడి - మెరసినట్లుండె

శుక్రవారాని షేక నమయంలో స్వామి దర్శనం ఎంతో మనోరంజకంగా చిత్రించారు ఈ సంకీర్తనలో అన్నమాచార్యులు ఆ స్వామి దర్శనానందం ఎలా ఉన్నది; ఒకసారి చూసినదానికన్నా రెండవసారి ఆయన ముఖదర్శనం అధికతర సుందరంగా ఉంది. స్వామి ముఖంలోనే కళలన్నీ పుట్టుక వచ్చినట్లున్నది.

ఆ జగదేకపతి దివ్యమంగళవిగ్రహంపైన జల్లిన కర్పూర మాళి రాలి కొంత నలుగడలా చిందినది. ఆ విశేషం స్వామి తన వక్షస్థలంపైన ఆ చంద్రునివంటి ముఖంకల శ్రీభామను నిలుపుకొన్నందున, ఆమె ముఖచంద్రుడు దట్టమైన వెన్నెలలు దిగబోసినట్లు, వర్షించినట్లు ఉన్నది.

స్వామికి మెరుగు జెక్కులపై పూసిన తట్టుపునుగు (సుగంధతైలం) యిరు వైపుల జెక్కులనుండి కరగి జారుతున్నది. అది ఆ స్వామి గజగమనవైభవం గలవాడు కాబట్టి, మోహపు మదం అతిశయించి యిరుగడలా స్రవించే గజరాజు చెలువు ఒప్పినది.

శ్రీచేంక రేశ్వరుని మేను పునుగుతైలపు పూతతో జల్లిన కర్పూరగంధవాడితో నిగనిగలాడుతున్నది. ఆ సమయాన (స్వామికి) అలంకరించిన సింగారపు సొమ్ములు, అలమేల్మంగ హారం (మంగళాళి) ఇత్యాదులు ధరించగా వెలుగులు చిమ్ముతున్న ఆ దివ్యవిగ్రహములాను. ప్రకాశకాంతివంతమైన కనకాంగి అలమేల్మంగతో కలసి, విద్యుల్లలా మేఘములు (మెరుపు మేఘము, ఒకదానితోనొకటి మేళవించి మెరస్తున్నట్లునదట.

శుభపంతు వరాళి - ఆది

ఏకులజుడైన నేమి - యెవ్వడైన నేమి

ఆకడ నాతడె - హరినెరిగిన వాడు

పరగిన సత్య సం - పన్నుడైన వాడే

పరనింద సేయ త - త్పరుడు గానివాడు

అరుడైన భూతద - యానిధి యగువాడె

పరులు తానేయని - భావిండు వాడు

నిర్మలుడై ఆత్మ - నియతి గలుగువాడె

ధర్మ తత్పర బుద్ధి - తగిలిన వాడు

కర్మమార్గములు - గడవని వాడె

మర్మమై హరిభక్తి - మరువని వాడు

జగతిపై హితవుగా - జరియించు వాడె

పగలేక మతిలోన - బతికిన వాడు

తెగి సకలము నాత్మ - దెలిసిన వాడే

దగిలి శ్రీ వేంకటేశ - దాసుడైన వాడు

తన సంకీర్తనలలో ఉపనిషత్తులనూ, ఋగ్వేదాలనూ ఇమిడించి 'ఆంధ్రవేదం' అన్న మాటను తన సాహిత్యానికి పర్యాయపదంగా ప్రతిష్ఠించిన పదకవితాపితామహుడు అన్నమాచార్యులు. ఈ సంకీర్తనలో భగవద్గీత రెండవ అధ్యాయంలో శ్రీకృష్ణపరమాత్ముడు ఉద్వేషించిన స్థితప్రజ్ఞుని లక్షణం నిర్వచితమైనది. భగవద్గీత పంచమవేదమైన భారతాంతర్గతం, వేదాలన్నిటినీ తనలో ఇముడ్చుకొన్న ఆంధ్రవేదం అన్నమాచార్యులది.

జన్మవల్ల ఎవరికీ ఉత్కృష్టత కలగదు. కర్మపరిపాకంవల్ల మాత్రమే భేదాత్యం కలుగుతుంది. ఏకులంలో జన్మించినా జీవకోపాధికై ఏ వృత్తి అవలంబించినా చివరకు పరమేశ్వరత్వాన్ని జ్ఞానమార్గంలో తెలిసికొని, ఆ తత్వ సారాన్ని ఆకళింపు జేసుకోగలవాడు, హరి భక్తి అనే అలంబనగలవాడు, అతడే స్థితప్రజ్ఞుడు. అతని లక్షణాలివి.

1. సత్యభాషణ 2. పరనిందా పరాఙ్ముఖత్వం 3. అపారభూతదయ 4. 'ఆత్మ వత్సర్యభూతాని' తనవలె జగత్సర్వాన్ని దర్శించే లక్షణం 5. శమదమాది ఆత్మ సంయమనం 6. దర్మతత్పరత 7. వైదిక నిత్యకర్మానుష్ఠానం 8. హరిచరణకషలా విస్మరణ 9. రాగద్వేషరాహిత్యం 10. జగద్గీతప్రవృత్తి 11. అంతర్ముఖదృష్టిచేత కలిగే జ్ఞానసిద్ధి ఈ లక్షణాలన్నీ కలిగినవాడే స్థితప్రజ్ఞుడు. శ్రీవేంకటేశ్వరచరణ దాసుడుకానివాడు స్థితప్రజ్ఞుడు కాలేడు. ఈ సంకీర్తనలో చెప్పబడ్డ స్థితప్రజ్ఞుడు అన్నమాచార్యులేనని కొంచెం లోతుగా ఈ విషయాన్ని చర్చించినవారికి అవగతమౌతుంది.

పాడి-ఆది

అంటి నిన్ను బాయలేని - దాపె తలనేవేగేనా
వెంట వెంట దిరుగరా - వెలదు లెల్లాను

తలకొని నీమోము - తప్పక చూచితేను
వలవరా యెటువంటి - వనితలైనా
సెలపుల నేపాడైనా - చిరునవ్వు నవ్వితేను
మొలవవా పులకలు - మోపుల కొలదులు ?

చనవున నీతోను - సరసములాడితేను
మనసులు కరగరా - మగువలెల్లా
యెనసి నీతోగన - యేపాటి మాటాడినాను
తనుదానె కాగిళ్ళు - తగులు కోకుండునా

నివ్వటిల్లు తమకాన - నీమేను సోకితేను
నివ్వెరగు బొందరా - నెలతలెల్లా
రవ్వగా శ్రీ వేంకటేశ - రతి నలమేలుమంగ
యివ్వల కూడినందుకు - హెచ్చవా వేడుకలు

అన్నమాచార్యులు ఆద్యైతి. వేంకటేశ్వర పదచర్చకై నరమాతృ జీవాత్మ లిద్దరు ఏర్పడాలి గనుక ద్వైతం ఆయన పదాలలో సాక్షాత్కరించింది.

'అవామే వామార్థే నకలము భయాకార ఘటనాత్

ద్విధా భూతం రూపం' అన్నట్లుగా పరమేశ్వరుడు ఒక్కడే. ప్రకృతి పురుషు లిద్దరు రసనీధికి ఇద్దరూ ఉండాలి. రస రసాస్వాదు లిద్దరూ ఏకత్వంనుండి ద్వైతం' అనేకత్వం కలగటంగూర్చి మయూరమహాకవి చెప్పిన చక్కని శ్లోకం ఉన్నది సూర్యశతకంలో

ఏకంజ్యోతిః దృశౌద్యే త్రిజగతి గదితాన్యజ్ఞ జ్ఞాన్యై శ్చతుర్భిః

భూతానాం పంచమం యాన్య లమృతుష తదాషట్సు నానావిదాని

యుష్మాకం తాని సప్తత్రిదశ ముని మతాన్యప్త దిగ్బాంజి భానో

ర్యాంతి ప్రాప్తే నవత్వం దశ దధతు శిషం దీధి తీనాం శతాని'

అది ఒకే వెలుగు రెండు (కన్నుల) చూపులుగా మూడులోకములలో నాలుగు ముఖాల బ్రహ్మచేత అయిదు భూతాల రూపమై ఆరు ఋతువుల కాల విదానమై ఏడుగురు మహర్షుల నతులు స్వీకరిస్తూ, ఎనిమిది దిక్కులనూ కాంఠింపజేస్తూ ప్రతాపవేగ నిత్యనవమైన (తొమ్మిదియైన) రవి ఆరుణోదయ కాంతులు మీకు పది నూఱుల శుభములు ఒనర్చుగాక' అని స్తోత్రార్థం. ఒక వెలుగే ఇన్నీ అయినది.

నిరతి శయమైనప్రేమ శృంగారరసానికి స్థాయీభావం. దానికేరతి అని వ్యవహారం.(రతి అంటేసామాన్యార్థంలో తెలిసే శ్రీ పురుష శారీరక సంగమ సుఖం అన్న అర్థం ఇక్కడ నిరర్థకం) రసమంటే ఏమిటి? రసమే బ్రహ్మ అనిశ్రుతి రసోవైసః ర స గ్గ్ హ్యేవాయగ్ం లబ్ధానందీ భవత' అ ని తత్రమాణం. శ్రీవేంకటేశ్వరుడు రసపరమబ్రహ్మ. ఆయనను జగమంతా వెతుకుతూ ఉంటుంది. జగమంతా ఆయన నిండి ఉన్నా జగత్తులోని ప్రత్యంశమూ ఆయన అయి, ఆనందాన్ని పొందుదామని ప్రయత్నిస్తుంది. ద్వైత-అద్వైతమౌతుందన్నమాట. అనేక రూపమైన సృష్టి పరమానంద స్థితిలో పరమేశ్వరునితో ఐక్యం చెందుతుంది. ఆ ఆనందమే బ్రహ్మ. ఆ కారణంగానే భూతాదులన్నీ ఉద్భవించి, వసించి, లయ

స్తున్నాయి అని తెలియజేసినప్పుడు (అనందం బ్రహ్మేతివ్యజ్ఞాత్ ఆనందాయేవ ఖర్మిమాని భూతాని జాయంతి యేనజ్ఞాతాని జీవంతి-భృగువల్లి) ఆనందాన్వేషులై తపస్తూ పరతత్వాన్ని చేరే జగత్తంతటికీ ప్రాతినిధ్యం వహించేవారు మునులు, యోగులు, భక్తులు, సాధకులు. ఈ జగత్ప్రతినిధులకు ప్రాతినిధ్యంవహించేవారు అన్నమాచార్యుల శృంగార నాయకలు. వారిలో ముఖ్య ప్రతినిధి అలమేల్మంగ. ఆమె గుణస్వరూప స్వభావాలే అన్నమాచార్యుల మధుర భక్తితత్వస్వరూపస్వభావం. ప్రకృత సంకీర్తనలో అన్నమాచార్యుల భక్తితత్వం అతిప్రౌఢమై, అలమేల్మంగయై పదమేళ్యరాన్వేషయైన చరాచరజగత్తంతటికీ ప్రాతినిధ్యం వహించింది.

శ్రీవేంకటేశ్వరునితో యితర నాయకలందరూ (మునులు, యతులు, గోపికలు) అన్నమాటలివి. నిన్ను ముట్టి నిన్ను విడచి ఉండలేనితనం ఆమెలో మాత్రమే ఉదయించినదా? నిన్ను విడజాలక స్త్రీలంతా (జగత్తంతా) నీ వెంట తిరగటంలేదా? (మూలాధార చక్రధ్వని.)

నీ ముఖపద్మం జూడగలిగితే ఎంతటివారైనా సమ్మోహితులుకారా? వారి కోర్కెలు నీ ముఖదర్శనంవల్ల తీరుతాయని భావించరా? (మణిపూర చక్రం అని ధ్వని). నీవు చిన్న చిరునవ్వు నవ్వితే ఆ దీప్తికి వారి మేన పులకలు మోపులుగా పొడమవా? (చిరునవ్వు దీప్తి స్వాధిష్ఠానచక్రమని సూచన).

నీతో చనవుతో సరస క్రియలు చేస్తే వారి ఎడలు కరిగిపోవా? (అనాహత చక్రం) నీతో యేమాత్రపు సంభాషణ నెరవినా నీ తొగిలిలోకి తమంత తాము లందింప జడరా (విశుద్ధ చక్రం)

ఉద్యతమైన ప్రేమతో నీ మేనిస్పర్శ గలిగితే దిగ్భ్రాంతి చెంది చేష్టలు దక్కరా? (అజ్ఞాచక్రం జితమనోవస్థ). శ్రీవేంకటేశ్వరా! భక్త జగత్ప్రతినిధియైన అలమేల్మంగ నిన్ను కూడితే, నీవామెను కలనితే అనుపమానమైన ఆనందం జగత్తుకే కలుగదా? (త్యాగరాజస్వామి పంచరత్న కీర్తనలో జగదానందకారక జయజ్ఞానకీ ప్రాణనాయక అన్న సంబోధన భావమిదే. జ్ఞానకీ ప్రాణనాయకు (అలమేల్మంగను గలిసినాడుగనుక) ధైర్యాదు గనుక, ఆ జ్ఞానకీ జగద్రూపగనక ఆయన జగదానంద కారకుడైనాడు. అలమేల్మంగయే జ్ఞానకీ. నీలాపతియే శ్రీనివాసుడు. అన్నమాచార్యులే త్యాగరాజస్వామి. ఈ కీర్తనలోని క్రియావాచక

వదాలు వెంట వెంట తిరుగుట, మోము చూచితే వలచుట, పులకలు మొలచుట, మనసులు కరుగుట ఇత్యాదులు అన్నీ భక్తుడైన యోగికి, 'ప్రేమాన్వదయైన శృంగార బామకూ నమానం.

'ఇదిగాక సౌభాగ్యమిదిగాక తవము' అన్న సంకీర్తనవలె ఇందుకూడా యోగ తంత్ర విషయాలైన షట్పుక్రాలు సూచింపబడ్డవి. షట్పుక్రాల ఉనికి యోగి శరీరానికి, నాయక దేహానికి నమానం. పరబ్రహ్మనంద పదాన్ని, షట్పుక్రాలని తనకుంటినిచే అధిగమించి పొందుదామన్న యోగి జ్ఞాతప్రయత్నమూ, శ్రీవేంకటేశ్వరుని ఎరునిగా పొందుదామని శృంగార రసపరాకాష్టకై నాయకలు చేసే మృగయత్నమూ సమ తౌల్యాలు. సహస్రారకమల స్థితికి వచ్చేటప్పటికి, శ్రీవేంకటేశ్వరునితో రతిగూడిన అలమేల్మంగ రూపు నాయకకూ యోగికి సిద్ధించింది. వారిరువురకూ అభేదమేర్పడింది. ఆ యోగియే అన్నమాచార్యులు. ఆ నాయక అలమేల్మంగ. అలమేల్మంగయే అన్నమాచార్యులు. అన్నమాచార్యులే అలమేల్మంగ అయ్యారు. ఆ స్థితిలో వారు— ఏకాకృతినొందిన యోగుల నాయకల ప్రతినిధియై, ఆయారూపుల తనలో ఐక్యం చేసుకొన్న అలమేల్మంగ రూపు పొందిన అన్నమాచార్యులు స్వామిలో లీనమయ్యారు. స్వామికి సంతోషమైనది. జగత్తుకు ఆనందం కలిగి బ్రహ్మనుభవమైనది అద్వైతంలో ఆరంభమైన ద్వైతం అద్వైతంలో అంతర్లీనమైనదని, ద్వైతాద్వైతాలు పరస్పరాశ్రయాలు అని అద్వైతాన్ని అవిష్కరించారు అన్నమాచార్యులు.

హిందోళ - రూపకం

నీమహిమో నాలోన - నిండిన వలపు జాడో
యేమిసేతు నన్నెప్పుడు - నెడయకు వయ్యా

యెనసి నీతో నేను - యెంతవడి మాటాడినా
తనియదు నామనసు - తమియెట్టిదో
వినయముతో రెప్పలు - వేయక జూచినాను
నినుపులై మమతలు - నిచ్చకొత్తలు

చలవట్టి నీతోను - సారె సారె బెనగిన
నలయదు నామేను - ఆసయెట్టిదో
కొలువులో నీవద్ద - కూచుండి యెంత నవ్వినా
తలపులో కోరికలు - తరగని దాన్యాలు

కడగి యందాకా నిన్ను - కౌగలించు కుండినాను
విడువపు చేతులు - వేడుకెట్టిదో
అడరి శ్రీవేంకటేశ - అలమేల్మంగను నేను
తొడరి యేలితివి ర - తులు తీపులు

ఈ సంకీర్తనలో అన్నమాచార్యులు అలమేల్మంగ అమ్మవారైనారు. తన మనస్తత్వాన్ని అలమేల్మంగ అమృతపు పలుకులలో కులికించాడు. మాట అలమేల్మంగమ్మది. అమాట వెనక తలపు పలపు లేనె లేట అన్నమయ్యది. ఈ సంకీర్తనమే అన్నమాచార్యుల మనస్తత్వం. ఇందులో ధాతుమాతువులు అన్నమాచార్యులూ అలమేల్మంగా.

అన్నమాచార్యులు అంటున్నారు అలమేల్మంగ పలుకుతున్నది. ఒకేమాట.... స్వామి! ఇదేమో తెలియరావడం లేదు. కేవలం నీమహిమయో, నీపై నాకు పాచ్చిన మోహమో ఇదమిత్యమని నిర్ణయింపలేని నిస్సహాయ స్థితిలో ఉన్నాను. నన్నెప్పుడూ విడువకయ్యా!

నీతో యెంతనమయం నేను సంభాషించినా తనివి తీరదే. తీరని ఈ తనివి ఇది యేమో? ఎంతదాకా అనిమేషదృష్టితో నిన్ను పీషించినా నాకు నీపైగల మమతలు నిత్యసూతనంగా అతిశయిస్తున్నవే గాని తగ్గడం లేదు. ఇదేమి మమతో తెలియరాదు. (నన్ను విడవ వద్దు సుమా.)

నీతో యెన్ని పర్యాయాలు రతిపట్లు పట్టినా (ఎన్ని సేవలు నీకు చేసినా) నాశరీరం అలపు జెందదు. ఇది యెక్కడి ఆశ? తీరదేమి? నీచెంత కొలుపుదేరి, అనందంతో యెంత నవ్వినా, అనందపుటందాన్ని ఎంత అవిష్కరించినా నా మనసులో కోర్కెలు మాత్రం తీరటం లేదు. ఇదియేమిటి? ఈ తీరని కోరికలు అక్షయరాశిలోని దాన్యాలా?

ఎంతదాకా నిన్ను కొగరించుకొని ఉన్నా తనివితీరని నా దేతులు నిన్ను విడచిపెట్టలేక పోతున్నాయి. ఇదేమి కేడుక? తనివి తీరదు, మమతలు నిత్యసూతనాలు. అలపురాదు, ఆశతీరదు. కోరికలు అక్షయాలు. నా మనోబాక్సాయ కర్మలు నిన్ను విడిచి ఇతర మపేక్షించవు. ఇదేమి చోద్యం? శ్రీవేంకటేశ్వరా నేను అలమేల్మంగను (నేను అన్నమాచార్యుడను). ఇంతదాకా నన్ను నిరతిశయ ప్రేమతో లాలించావు. పాలించావు. ముందెన్నడూ నన్ను విడువకు (కృతజ్ఞుడను.)

స్వామి వద్ద అలమేల్మంగగా అన్నమాచార్యులు గునిసిన గారపు గుసగుసలు ఈ సంకీర్తన రసపువసలు.


కాంభోజి జంపె

నిన్ను బాసిన యట్లు - నెలతకు వియోగ దశలు
యెన్నడును దోప - విదియేమొ గానీ

నిను దలచి లలితాంగి - నీరూప మాత్మలో
గనిసీపు నవి బయలు - కౌగిలించినది
తనర నాకాశ త - త్వము నీ మహత్వమని
వనిత యెవ్వరిచేత - వినెనొగానీ

నిను బొగడి నీరూపు - కనుదోయి కెదురైన
తనివి దీరక బయలు - తగజూడ దొడగె
మునుకొన్న సర్వతో - ముఖుడవనగ నిను
వెనక కే బావమున - వినెనొగానీ

తలపునను వాక్కునను - తలపదలపగ నీవు
కలసి యాకమలాక్షి - గౌగిలించితివి
తెలిసితిమి వేకకటా - ధిపతి నీవిన్నింట
గలవనెడు మాట ని - క్కంబులో గానీ



అది బొలికానుభవాలలో దానెక్కువగా భావించిన శృంగారాన్ని ఆధ్యాత్మిక హిమృది శృంగారం కెక్కించిన మహాపురుషుడు అన్నమాచార్యులు. "ఆయన రచించిన శృంగార పదాలు ఒక విశాల విశ్వం వంటివి. వాటి ఆసాదారణ సౌందర్యం ప్రత్యేకంగా చర్చించ వలసింది. ఈపదమొక్కటి గమనిస్తే తరువాత శృంగార కవులకన్న అతడెంత యెత్తులో ఉన్నాడో గ్రహింపగలము". (రాళ్ళవల్లివారు)

అలమేల్మంగా వేంకటేశ్వరులకు విరహం నిత్యం. కొండపై స్వామివారు. కొండక్రింద అమ్మవారు. అయినా ఆమెయందు విరహపు చాయలు ఏమీ కనబడలేదట అన్నమయ్యకు. ఇదేమి విచిత్రం అని చూస్తే ఆయన రసదృష్టికి గోచరించిన రమణీయ సత్యం ఇది.

"నారాయణ వరోధ్యాతా ధ్యానం నారాయణః పరః
అంతర్ప హిశ్చ తత్సర్వం వ్యావ్వనారాయణ స్థితంః"

ఆమె స్వామిని తలచినంతనే ఆయనామెకు మనసులో సాక్షాత్కరించాడు. ఆయనే అన్న భావంతో ఆమె ఆకాశాన్ని ఎడకు హత్తుకున్నది. ఆకాశ తత్వం ఆయన మహత్వమే అనీ ఆ ఆకాశరూపుడి సంగతి ఆ ఆకాశరాజ పుత్రిక ఎవ్వరిచేత విన్నదో?

స్వామిని ఆమె పొగడినంత స్వామి రూపం ఆమెకు ప్రత్యక్షమైనది. అంతర్ముఖ దృష్టిచేత జరిగిన ఆ దివ్యమంగళ విగ్రహ సౌందర్యా స్వాదనలో తనివి తీరక ఆమె తనదృష్టిని బహిర్ముఖం చేసి బయలుకేసి అనిమేష దృష్టులు సాదించినది. 'అంతర్ముఖ నమారాధ్యా బహిర్ముఖ సుదుర్గతాః' అని లలితా సహస్రనం. ఎటు చూసినా ఆమె చూపును స్వామిరూపు పలుకరిస్తున్నది సర్వతోముఖుడని ఆయన గూర్చిన రహస్యం మునుపు ఏవిధంగా తెలుసుకొన్నదో యీ అలమేలుమంగ.

నిను దలచి, నిను బొగడి మనోవాక్కర్మలొ నరిస్తే నీవు ఆమెను కాయకంగా కౌగిలించావు. ఈ మీశృంగారానికి త్రికరణబుద్ధి ఏర్పడ్డది. శ్రీ వేంకటాధిపతి! నీవు సర్వాంతర్యామి వన్నది నిజమే నన్నమాట. ఈమె చేష్టలు చూస్తేగాని మాకు తెలియలేదు సుమా. ఇప్పుడు తెలిసింది! అంటూ అన్నమాచార్యులు ఈ విరహిణి అవస్థని వైకుంఠపు ఎత్తులకు చేర్చారు.

చంద్రికా హిందోళం ఖండ ఏక - ఝుంప తాళం

పుడమినిందరి బద్దె - భూతము కడు

పొడవైన నల్లని - భూతము

కినిసివోడ మిం - గెడి భూతము

పునుక వీపు పెద్ద - భూతము

కనలి కవియు జీ - కటి భూతము

పొనుగు సింగపు మోము - భూతము

చేటగాళ్ళ మిం - చిన భూతము

పోటు దొరలపెద్ద - భూతము

గాటపు జడల బిం - కపు భూతము


జూటరి నల్లము - సుగు భూతము

కెలసి బిత్తలే తిరి - గేటి భూతము

పొలుపు దాంట్ల పెద్ద - భూతము

బలుపు వేంకటగిరి - వయి భూతము

పులుగు మీది మహా - భూతము



దశావతారాలను దశవిదాలుగా వర్ణించారు అన్నమాచార్యులు. శ్రీవేంక డేశ్వరునితో ఆయనకున్న చనవు అపారమైంది. ఆ చనవుతో స్వామిని ఒక భూతంగా మార్చి అపూర్వమైన అపరమైన ఈ సంక్లిష్టన వెలయించారు. శ్రీవిష్ణువును భూతం అంటే ఏమి దోషం? నహస్రనామస్తోత్రంలో మొదటి శ్లోకంలోనే భూత శబ్ద సంబంధంగలవాడుగదా ఆ శ్రీమహావిష్ణువు.

ఓం విశ్వం విష్ణు ర్వషట్కారో భూతభవ్య భవత్ప్రభుః

భూతకృత్ భూతభృత్ భావో భూతాత్మా భూతభావనః

పంచభూతములూ తనయందు ఆవిర్భవించే భూతము అది. పంచభూతాశ్రయమైనది ప్రపంచం. పంచభూతాకారంగా ప్రపంచాన్నంతటినీ వర్ణించిన భూతం, తన మాయా తిమిరాకృతి జగత్తు నంతటినీ ఆవరించిన పొడవైన నల్లని భూతం అట ఆ శ్రీవేంకటాచలేశ్వరుడు.

ఓడలు మింగగల పెద్ద చేప భూతం - మీనావతారం.

పునుక లేనంత పెద్ద వీపుగల భూతం - కూర్మం.

కనలికవియు చీకటి భూతం - వరాహావతారం

పొనుగు సింగపు మోము - భూతం నృసింహావతారం.

చేటగాళ్ళ మిం - చిన భూతం - మూడు పాదాలతో విక్రమించిన వామనావతారం.

పోటు దొరల పెద్ద భూతం - రాజులందరినీ హతమార్చిన పరశురామావతారం.

గాటపు జడల బింకపు భూతము - వద్దాలుగు సంవత్సరాల వనవాసపు

బింకపు వట్టుదలలో జుట్టు జడలు గట్టిన శ్రీరామావతారం.

జుటరీ నల్ల ము - సుగు భూతం శ్రీకృష్ణావతారం.

కెలసి బిత్తలే తిరి - గేటి భూతము. బుద్ధావతారం - బౌద్ధులకు శిరోముండనం సంప్రదాయం

పొలుపుదాంట్ల పెద్ద - భూతము - గుఱ్ఱానెక్కి దూకించే కల్కివతారం.

పులుగు మీద మహా - భూతము - గురుడాధి రూఢుడైన మహావిష్ణువు.

చక్రవాకం రూపకం

విన్నపాలు వినవలె - వింతవింతలూ
పన్నగపు దోమతెర - పైకెత్తవేలయ్య

తెల్లవారె జామెక్కె - దేవతలు మునులు
అల్లనల్ల నంత నింత - నదివోవారే
చల్లని తమ్మిరేకు - సారస్వపుగన్నులు
మెల్ల మెల్లనే విచ్చి - మేలుకొనవేలయ్య

గరుడ కిన్నరయక్ష - కామినులు గములై
విరహపు గీతముల - వింత తాళాల
పరిపరి విధములను - బాడేరు రాగాల నిన్నదివో
సిరిమొగము దెఱచి - చిత్తగించవేలయ్య

పొంకపు శేషాదులు తుం-బురు నారదాదులు
పంకజభవాదులు నీ - పాదాలు చేరి
అంకెలనున్నారు లేచి - అలమేలుమంగను
వేంకటేశుడా రెప్పలు - విచ్చి చూచిరేవయ్య

యోగనిద్రలోనున్న శ్రీవేంకటేశ్వరస్వామికి సుప్రభాతసేవా పురస్కరంగా ఈ మేలుకొలుపుల సంకీర్తనం సమర్పించారు అన్నమాచార్యులు. ప్రభూ! నీ శేష తల్పపు దోమతెర అయిన ఆదిశేషుని పడగని ఇంక పైకి ఎత్తు. ఎన్నో. ఎన్నెన్నో విన్నపాలు వింతవింతలైన సరళులలో నీకిప్పుడు విన్నవించనున్నాము.

తూర్పున సంధ్యారాగాలు తగ్గి, లేవొద్దు తెలిచాయలలముకొన్నవి. జాము గడచింది. నీ సేవాకైంకర్యాలకు నిర్దరులూ, ఋషులూ జంటజుటలుగా నీ అభ్యంతరమందిరం అంతటా ండి ఉన్నారు. మెల్లమెల్లగా నీ చల్లనైన జలజాత దళాయత నేత్రాలు విచ్చి మేలుకో స్వామీ, నీకిదే మేలుకొలుపు.

గరుడయక్షకిన్నర కాంతలు ఇంపైన గొంతులతో, శ్రుతిపక్వంగా, లయ ఒడ్డుగా, విరహ గీతాలను, నీ శృంగార సంకీర్తనలను తమతమ బయగారపు విన్నాణం తెల్లంగా, బహుముఖాలుగా, వింత వింత తాళరీతులతో రాగ మంజరులలో మదురగానం చేస్తున్నారు. నీ శ్రీముఖాన్ని విచ్చి, నీ సుప్రభాత స్తోత్ర గానాన్ని ఆలకించు.

శేషముఖ్యులైన నాగులు, సంగీత సామ్రాజ్య చక్రవర్తులు నారద తుంబురాది గాయకులూ, ప్రహ్లాది దేవతలూ అంతా నీదర్శనార్థం వేచి ఉన్నారు. రెప్పలువిచ్చి శ్రీవేంకటేశుడా ఆలమేల్మంగను చూచి లేవయ్యా.

భూపాల - ఆదితాళం ఖండగతి

పొలయలుక నిద్దరలు - భోగించ దొరకొంటి
వలరివడి మేల్కొనవె - అభిలేశ్వర

1. తరుణిమైనపుడె పరి - తాప సూర్యుడు వొడిచె
పరుస జెలి కన్నుగలు - వలు మొగిచెను
మరుని సాయకపు తా - మరలు వడి వికసించె
కరుణతో మేల్కొనవె - కమలేశ్వరా
2. కాంత నిట్టూర్పులను - గాలియును నగ్నియును
వంత చెమటల వాన - వరుణుండును
వింతలుగ నిన్ను సే - వింతుమని యున్నారు
పంతమున మేల్కొనవె - పరమేశ్వర
3. మెలుత పెనుదురుమనెడి - మేఘ మండలములో
నలుగడలఁ జెలగె సుమ - నన వంక్తులు
కులికి పూవుల వాన - కురియంగ నున్నదిదే
చలముడిగి మేల్కొనవె - సర్వేశ్వరా
4. కదిసి పులకల సృష్టి - కడలేక పొడమించు
మదనుడను మానసక - మలభవుడును
ముదితకోపపుహరుడు - మొనసియున్నారిదే
నిదుర మేల్కొనవె జల - నిధి శయనుడ
5. ఒడికముగ జెలిలోన - నుదయరాగము వొడమె
వెడలె నవె పలుకుఁ గో - విలరవములు
పడతి గూడితివి రతి - పరవశంబికనైన
కడగి మేల్కొనవె వేం - కట రమణుడ

నిద్రబోయేస్వామికి మేలుకొలుపు చూశాము క్రిందటి సంకీర్తనలో. ప్రణయపు టలుకల దొంగనిద్ర పోతున్నవానికి ఈ సానునయపు మేలుకొలుపు.

దొంగ యలుకల నిద్ర నటిస్తూ కులుక దామనుకుంటున్నావు గానీ అఖలేశ్వరా ఆతి త్వరగా లే. ఈ విచిత్రాలు తిలకించు సమయం మించిపోగలదు.

వరితాపం అనే సూర్యుడు తరుణి దేహాన ఉదయించాడు. ఆమె కన్ను కలువలు ఆ అరుణోదయం తాళలేక ముడుచుకొన్నవి. నీ వామెపై వేసిన మన్మథ బాణపు తామరలు మిక్కిలిగా వికసించినవి. (చెలియకై) కరుణతో మేల్కొనవయ్యా! కమలేశ్వరా.

ఈ సుందరి నిట్టూర్పులోని గాలి, వేడి అనే వాయుగ్గులూ, నీతోడి జగదాల పొడమైన ఘర్మవర్షమవే వరుణుడూ, వింతరీతులలో (ఈమె నిట్టూర్పులూ, చెమట వానల ద్వారా) నిన్ను సేవించ వంతగించియున్నారు. ఈ విధంగా వారి సేవ లందుకొనేటందులకై వరమేశ్వరా మేలుకో.

మేఘమండలంవలె నున్న రమణి నెరికొప్పులో విరిచురుములు అలరి ఉన్నవి. నీపై యిప్పుడు పూలవాన కురియబోతున్నదయ్యా కుహనాకోపం చాలించి సర్వేశ్వరా లేవయ్యా.

ఓడికముగ (మనోహరంగా, ఇంపుగా) ఈమెలో ఉదయరాగము ఉత్పన్నమైనది. ఆమెని ఈమెను ఆశ్రయించింది. తార్కాణంగా ఆమెకు కోటిల కూజిత రవములు పలుకులై వెడలినవి. మునుపు ఆమెతో కలసి రతి పారవశ్యమందినాడవు. ఇప్పుడు కర్తవ్యమూ అదే. జాగు సేయకు. మేల్కొనవయ్యా! వేంకటరమణుడా.

అతులేని పులకరింతల సృష్టికర్త మనసు దామరలో జనించిన మన్మదుడను బ్రహ్మ, ఈ తరుణి కోప రూపం ధరించిన శివుడూ, నీకై వేచి ఉన్నారు. జలనిధి శయనుడా! నిదుర మేల్కొనవయ్యా.

అన్నమాచార్యుల శృంగారాధ్యాత్మిక విషయ సమ్మేళనపు మనోజ్ఞ రసజ్ఞ వైభవానికి అత్యద్భుత నిదర్శనం ఈ సంకీర్తనం. ఇందుగల అందం 'సభూతో న భవిష్యతి'.

కీరవాణి త్రిపుట

ఎంత మాయల వాడు - ఎంచి చూడగ వీడు
యింతియీతని రూపము - ఎవ్వరెరుగుదురు

తెలుపు జలములలోన - తెప్పవలె దేలినే
తలకి పాతాళమున - దాగియుండేనే
కెలసి తనకన్నులను - కెంపువలె జేసినే
నెలత భీకరముగా - నేడు నవ్వినే .

ఒరపుగా భూదాన - మొకరిని దానడిగినే
తరుణి భూమొక్కరికి - ధారవోసినే
మరలి పద్మజుని మను - మనినైన జంపినే
పరచు దనమున వృధా - పాలు మాత్రినే

పలుమారు తనసిగ్గు - బయటబడ జేసినే
కలికితనమునను తాను - గడవబాసినే
వెలది వేంకటగిరి - విభుడు నాకొగిట
తొలగక జెమటల - దొప్ప దోచినే ॥

ఒకే బావాన్ని పలురకాలుగా వ్యక్తీకరించటంలో ఆధ్యాత్మిక శృంగార సంక్లిష్టతలుగా సంతరించటంలో అన్నమాచార్యులు కడు దిట్ట. శ్రీవేంకటేశ్వరుని మాయశాని తనాన్ని చెలిక తైతో ఆలమేల్మంగ వివరించే నమయంలో దశావతారముల మాయపనుల పరామర్శ జరిగింది. పాపం ఇంతటి మాయలాడు కూడా ఆమె కౌగిట ఇరుక్కుపోయి, చెమటల ప్రణయాంబుధిలో ప్రళయాంబుధిలో వటప్రళాయివలె దొప్ప దోగినాడు. దశావతారాల శృంగార కీర్తనమిది. అష్టవిధనాయికలలోని స్వాధీనపతికకు ఈ శృంగార పదం లక్షణం.

తెలుపు జలములలోన - మీనావతారం.

పాతాళమున దాగి - కూర్మావతారం.

తెలసి తన కన్నులను కెంపుగా - హిరణ్యాక్షుడని సూచనావరంగా వరాహావతారం.

భీకరముగా నేడు నవ్వినే - నిసింహుని అట్టహాసపు కహకహల సూచన

భూదానమొకరినిదానడిగినే - మూడడగులనేరి బలిని యాచించిన వామనుడని సూచన

భూమొక్కరికి దారవోసినే - భూవలయాన్ని బ్రాహ్మణులకు దానమిచ్చిన వరకురాముడు

మరలి వద్మజుని మనుమనినైన జంపినే బ్రహ్మమనుమడు రావణుని చంపిన శ్రీరాముడు

పరచుదనమున పృథా పాలు మాలినే - బలరాముడని ధ్వని

పలుమారు తనసిగ్గు బయట బడజేసినే - శ్రీకృష్ణావతారం

కలికి తనమున దాను గడవబాసినే - కల్యాణావతారం

అభేరి ఝంపె

వలుకు తేనెల తల్లి - పవళించెను
కలికితనమునవిభుని - కలసినదిగాన

నిగనిగని మోముపై - నెఱులు కెలకుల చెదర
పగలై నదాక చెలి - పవళించెను
తెగని పరిణతులతో - తెల్లవాణినదాక
జగదేకపతితోడ - జట్టిగొనె గాన

కొంగు జాతిన మెఱుగు - గుబ్బిలొలయగతరుణి
బంగారు మేడపై - పవళించెను
చెంగలువ కనుగొనల - సింగారములు దొణక
అంగజగురుని తోడ - నలసినదిగాన

మురిపెంపు నటనతో - ముత్యాల మలగుపై
పరవశంబున తరుణి - పవళించెను
తిరువేంకటా చలా - ధిపుని కౌగిట గూడి
అరవిరై నునుజెమట - నందినదిగాన

ప్రపంచంలోని ఏ సంస్కృతిలోనూ లేని విశేషం మన సంస్కృతిలో ఉంది. శృంగారాన్ని ఆధ్యాత్మిక దృష్టితో చూడడం అన్నది ఇతర దేశాల వాఙ్మయ చరిత్రలలోనే లేదు. ఈ ప్రక్రియకు రసవన్నాండీ ప్రస్తావన చేసినది శ్రీమచ్ఛంకరాచార్యులవారు. వారి కనకదారా స్తవంలోని ఈ శ్లోకం అందుకు తార్కాణం:

ఆమీలెతాక్ష మధిగమ్య ముదా ముకుందం

ఆనందకందమనిమేష మనంగ తంత్రం

ఆకేకర స్థిత కనీనిక వక్షస్తేత్రం

భూత్యై తవేన్నమ భుజంగ శయాంగనాయాః

తనువు వివశమై, అనితర సురతుల ఆనందలహరిలో అలసి అలరినహరిని అనిమషదృష్టులతో చూచేసరికి సిరికి కడుసిగ్గయింది. కనులు మూసికొన్నది. కాని తనివి తీరక కనులరమూసి కనుగొనల కనుపాపలమరగా హరిని తిలకించు ఆ సిరి కడగంటి చూపులు (నాపై ప్రసరించి) నాకు ఐశ్వర్యము కలుగజేయుగాక' అని సంభోగవివశ శృంగారానికి ఆద్దంపట్టారు శంకరులు.

ఈ సంకీర్తన శంకరుల శ్లోకానికేమీ తీసిపోలేదు. విభునితో శృంగారంలో అలసిన అలమేల్మంగ పవళించిన సౌఖ్యులు తన వలుకు తేనెలలో చిందించి నాడు అన్నమయ్య. స్వామి జగదేకపతి అతనితో కంతువంతులు ఎంత శ్రమదాయకం! అందుకే అలమేల్మంగ అలసి సౌంసి పవళించినది.

తన సువర్ణహర్యంలో ఆమె వివశమై ఒడలెలుగక, కొంగు జాతి, అలసిన తన కుచరోములు బయల్పడగా పవళించినది. నిజమేమరి. ఎఱ్ఱకలువలబోలిన తన కనులకొనల శృంగారాలు తొణికిసలాడగా, మన్నదుని కన్నతండ్రితోడి కంతుకేళిలో అలసినదికదా ఆమె!

నిద్రలోనైతం లాస్యముద్రల ఒయ్యారంతో, ముత్యాల పందిరిపై పరవశమై పవళించినది. తిరువేంకటవతి కౌగిట నలిగి, అరవిరియై చెమట చిత్తడినంటి అలసినది కదామరి.


కురంజి - ఆది

ముద్దుగారే యశోద - ముంగిటి ముత్యము వీడు
దిద్దరాని మహిమల - దేవకి సుతుడు

అంత నింత గొల్లెతల - యరచేతి మాణిక్యము
పంతమాడే కంసుని - పాలి వజ్రము
కాంతుల మూడు లోకాల - గరుడ పచ్చపూస
చెంతల మాలోసున్న - చిన్నికృష్ణుడు

రతికేళి రుక్మిణికి - రంగు మోవి పగడము
మితి గోవర్ధనపు గో - మేధికము
సతమై శంఖ చక్రాల - సందుల వైడూర్యము
గతియై మమ్ము గాచే - కమలాక్షుడు

కాళియుని తలలపైన - గప్పిన పువ్వరాగము
ఏలేటి శ్రీ వేంకటాద్రి - యింద్రనీలము
పాల జలనిధిలోన - బాయని దివ్యరత్నము
బాలునివలె దిరిగె - వద్మనాథుడు



ఇది తన పలుకు నవరత్నాలతో అన్నమాచార్యులు కూర్చిన నవరత్న సంకీర్తనం. నవరత్నాన్ని శ్రీ వేంకటేశ్వరునకు ఆపాదించడం విశేషం. యశోద ముంగిటి మత్తం, గొల్లెతల అరచేతి మాణిక్యం, శంసుని పాలిడి వజ్రం, ముల్లోకాలకు కాంతులిచ్చే పచ్చపూన-మరకతం, రతి సమయంలో రుక్మిణికి శోణితాదర విద్రుమం-పగడం, గోవర్ధనమెత్తిన గోమేధికం, శంఖ చక్రాల సందున మెరసే వైడూర్యం, కాఱియుని తలలపైన గప్పిన పుష్పరాగం, శ్రీ వేంకటాద్రిపై యింద్రసీలం, షీర జలధిలో నిత్య నివానియైన పద్మనాభ దివ్యరత్నం అట శ్రీ వేంకటాచలపతి. ఇందులో కొన్ని జ్యోతిష రహస్యాలున్నవి. గ్రహదోషా నివారణార్థం ఆయా గ్రహ రత్నాలను ఉంగరంలో, అభరణంలో ధరించడం లోకసామాన్యం. నవగ్రహ శాంత్యర్థం నవరత్నదారణ ప్రసిద్ధం. ముత్యంనుండి మొదలై ఈ నవరత్నాలూ ఏ క్రమంలోఉండాలి అన్నది ఈ సంకీర్తనంలో చెప్పారు అన్నమాచార్యులు. ఏ గ్రహానికైనా ఆ గ్రహపు రాయిని ధరించేటప్పుడు ఆ రాయి లగ్న, పంచమ, ఐశ్వర్యధిపతులైన గ్రహాలకు మాత్రం ఆ క్రమంలో ధరించవలె. 'లగ్న లగ్నేశ సంబంధో, తద్బలాని ప్రబలాని' అని సూత్రం. కానీ ఏ జాతకుడికైనా శని లగ్న-పంచమ-భాగ్య స్థానాధిపతి అయినప్పటికీ ఇంద్రసీలం ధరించరాదు. ఇంద్రసీలాన్ని ధరించగల నమధుడు ఒక్క శ్రీ వేంకటేశ్వరుడేనని 'శ్రీ వేంకటాద్రి యింద్రసీలము' అని స్పష్టం చేశారు అన్నమాచార్యులు. ఇందుకు సాహిత్యంలో ఆదారం శంకరాచార్యుల కనకదారలోని 'వాహ్యవ్రతే ముకటితః శ్రీత కౌస్తు చేయా హారావశిత హరినీలమయి విభాతి' అన్నచోట గోచరిస్తుంది. జాతి వైడూర్యం దాని 'దార' వల్ల తెలియబడుతుంది. శంఖ చక్రాల మధ్య నున్న వైడూర్య 'దార' శ్రీవారి తిరునామం. అసలు విషయం-నవగ్రహ శాంతికై నవరత్నాల ఉంగరం ధరించనక్కరలేదు. రోజూ ఒకసారి ఈ నవరత్న సంకీర్తన గానం చేస్తే చాలు.

నవగ్రహాలు

నవరత్నాలు

చంద్రుడు

శుక్రుడు

ముత్యం

వజ్రం

రవి

శని

మాణిక్యం

ఇంద్రసీలం

కుజుడు

రాహువు

పగడం విద్రుమం

గోమేధికం

బుధుడు

కేతువు

పచ్చ-మరకతం

వైడూర్యం

బృహస్పతి

పుష్పరాగం

(5)

అమృతవర్షిణి - ఆది

విన్నవించితిమి నీకు - వేడుక వేళ
కన్నెను నీవు దయ - గాచేటి వేళ

1. మచ్చికలు దయవారె - మనసెల్ల జైవారె
వచ్చె జవ్వనానకు - వసంతవేళ
చొచ్చి నిన్ను బాసి తాప - సూర్యుడెండగాయగా
విచ్చల విడిగా దోచె - వేసగి వేళ

2. సిగ్గులు మొలువజొచ్చె - చెమట లేరులు హెచ్చె
కగ్గు లేక వచ్చె వాన - కాలపు వేళ
వెగ్గళించి నెలవుల - వెన్నెలలు చూపట్ట
ఒగ్గి శరత్కాలము - ఒదిగి నీవేళ

తత్తరపు చలి మించె - తలపోత మంచు మించె
యెత్తి అలమేల్మంగకు - హే మంత వేళ
బత్తితో శ్రీ వేంకటేశ - పైకొని కూడితి విద్దె
చిత్తజ్ఞ కాకలు దీరె - శిశిర వేళ

స్వామికది మన్నద విలాస వేళ. అన్నమయ్య అలమేల్మంగను స్వామితో శోభనవేళకు అప్పగించలు పెట్టేవేళ. ఆ వేళ షడ్గురువులూ ఆమెలో విలసిల్లినవి. ఋతు సుదర్శనుడు ఆ వేంకటవతి. 'ఋతు స్సందర్శనః కాలః' అని విష్ణు సహస్రనామ స్తోత్రం జీవులకు ఉచ్చాస నిచ్చాస క్రియచే ప్రాణశక్తి పరిణామం చెంది, వారి వారి జీవన కాల ప్రమాణం హరింప బడుతూ ఉన్నందున కాలప్రభావం తెలుస్తున్నదని కావ్యకంఠ వాసిష్ఠ గణపతి ముని ఉవాచ. అలమేల్మంగ నిత్యయౌవన కాలరహిత. కాలస్వరూపుడు స్వామి. దిక్కాలాదుల ప్రభావం వారి కంటడు.

'దిక్కాలా ద్యనవచ్చిన్నానంత మూర్తయే

స్వానుభూత్యేక మానాయ, నమశ్శాస్త్రాయ తేజసే' అంటాడు భర్తృహరి కాలాకాశాదులచేత అనవచ్చేద నీయమూ, అనంతమూ అయి స్వానుభవం అనే కాలతకు మాత్రమే కాలవవచ్చే శాంతాకార తేజోకృతి యైన కేవలజ్ఞాని మూర్తికి నమస్కారం అని భావం. కాలప్రభావం అలమేల్మంగను అంటరాదు కానీ అదే జరిగిందంటున్నాడు అన్నమాచార్యులు.

1. అలమేల్మంగ సౌందర్యముతో నెచ్చెలితనం నిగిడించిన ప్రకృతికి మనసు నిలువరాక, ఆమెనిగా అలమేల్మంగను అలంకరించిన వేళ-వసంతర్తువు.

2. అలమేల్మంగ నిత్యవిరహిణి. స్వామి దూరమైన కారణాన విరహతాప సూర్యుడు ఎండలు మండించగా ఆమెలో ప్రస్ఫుటమైనది వేసవివేళ - గ్రీష్మర్తువు.

3. ఆమెలో నిగ్గుల పంటలు మొలకలెత్తినవి. చెమట వానలు పొచ్చినవి. ఏమాత్రం వనివాదని ఆమెను అతిశయించిన వానకాలం ఆశ్రయించిన వేళ - వర్షర్తువు.

4. అలమేల్మంగ కళాస్థానాలలో దర్శనమిచ్చి తమ వెన్నెలల విభవాలన్ని ఆమెలో ఒదిగింది, శరణ్యోత్స్నలు అరిసిన వేళ - శరదృతువు

5. ప్రథమ నమాగమంలోని జంకు, వణుకులతో, చల్లని తెల్లని మదురోహల మంచులు మించి ఆమెను ముంచెత్తినవేళ హేమంతర్తువు.

6. శ్రీవేంకటేశ్వరుడామెతో గూడి, మరుకుంపటి వద్ద చలిగాగినవేళ అది - శీతర్తువు.

అలమేల్మంగ ప్రకృతికాంత. స్వామి పురుషోత్తముడు అందుకే ఆయనకై ఆమెలో షడ్గురువులూ ఏకకాలమందు పరిధవిల్లినవి. అనంత వసంతాల సంతత రసామృతవర్షిణిసంకీర్తనం అన్నమాచార్యులది.

౨
యదుకుల కాంభోజి - ఆది

కొలని దోపరికి - గొబ్బిళ్ళో యదు
కుల స్వామికిని - గొబ్బిళ్ళో

కొండగొడుగుగా - గోవులగాచిన
కొండొక శిశువుకు - గొబ్బిళ్ళో
దుండ గంపు దై - త్యులకెల్లను తల
గుండు గండనికి - గొబ్బిళ్ళో

పాపవిదుల శిశు - పాలునితిట్టల
కోపగానికిని - గొబ్బిళ్ళో
ఏపున కంసుని - ఇడుమల చెట్టిన
గోవబాలునకు - గొబ్బిళ్ళో

దండివైరులను - దరిమిన దనుజుల
గుండె దిగులునకు - గొబ్బిళ్ళో
వెండి పైడియగు - వేంకటగిరిపై
కొండలయ్యకును - గొబ్బిళ్ళో

అన్నిప్రక్రియలూ అన్నమాదార్యులు తమ పదాలకెక్కించి, వాటిని వైకుంఠ మెక్కించారు. దంపుళ్ళ పాటలు, జాజరలు, జోలలు, ఉయ్యాల పాటలు - ఒకటేమిటి అన్ని ఆయన పదాల నలంకరించాయి. ఇది గొబ్బిళ్ళ పాట

వ్రతి పనీ పరమేశ్వరార్పణగా, నంచరించే హరిభక్తి సంప్రదాయం ఈకీర్తనలో యింపారుతున్నది. సంత్రాంతి పండుగ ముందరి రోజుల్లో కన్నెవడుచులు గోమయంతో గొప్పెళ్ళు చేసి తీర్చిన రంగవల్లులలో ఉంచి ఆ గోమయగోళాలను అలంకరించి, వాటిచుట్టు స్వత్యశైలిగా చక్రవలయంలో తిరిగే ఆట గొప్పెళ్ళ ఆట. పాడే పాట గొబ్బిళ్ళపాట. యడుకుల స్వామికి కైంకర్యమైన పాట. తక్కులకు వెండి బంగారాలైన శ్రీవేంకటాద్రిపైన కొలువై యున్న కొండలయ్యకు నమర్చితంగా ఈ గొబ్బిళ్ళ పాట మదురమనోజ్ఞంగా అన్నమయ్య నోట నలరినది.

రంజని - ఆది

నగుబాట్ల బడే - నా జిహ్వ
పగటున నిదివో - పావనమాయె

ఇల నందర నుతి - యించి పెంచువలె
నలినలియైనది - నా జిహ్వ
నలినోదరుశ్రీ - నామముదలచిన
ఫలమున కిదివో - పావనమాయె

భ్రమపడి మాయపు - పడతుల తమ్మల
నమలి చవులుగొనె - నాజిహ్వ
అమర వంద్యుడగు - హరిని నుతించగ
ప్రమదముచవిగొని - పావనమాయె

నెలతల పలుయో - నిద్రవనదులను
నలుగడ నీదిన - నాజిహ్వ
అలసి వేంకటన - గాధివ యనుచును
పలికిన యంతనె - పావనమాయె

నా నాలిక ఉన్నదే అది నవ్వుల పాలైంది. పంచభూతాలూ నన్నుచూసి నవ్వుతున్నాయి అవహసిస్తున్నాయి. సంకీర్తనం వల్ల యిప్పుడు నా జిహ్వ పావనమైనది.

ప్రపంచములో ఎందరినో నరులను నుతించటం వల్ల నా రసనం రసహీనమైనది. పంచభూతాత్మకమైన ప్రకృతి నా అవస్థనుగని పరిహసిస్తున్నది. కమల నాటూడి శ్రీనామాలను స్మరించినంత మాత్రనే తత్పుణ్యఫలవశాత్ నాజిహ్వ పావనమైనది. రసపుష్పమైనది.

సంసారమనే మాయలో బ్రమించి, మోహవశాత్ కాంతల యెంగిలి లాంఛుల చర్యణం తమకంతో ఒనర్చి నా నాల్క అపవిత్రమైంది. దేవాధినుతుడైన హరి సంకీర్తనం చేసినందున, హరినామ సంకీర్తనల రుచి మరగినందున యిప్పుడు నా నాల్క పవిత్రమైనది.

ఎన్నెన్నో జన్మలలో ఎందరెందరో శ్రీల గర్భకుహరాల్లో నివసించి వారి దేహాలలోని ద్రవములు అహారంగా స్వీకరించి మరినమైనది నా జిహ్వ. ఈ పునఃపునర్జన్మల శ్రమదే అలసి 'వేంకటాచలపతి' అన్నంతనే నాజిహ్వ పావనమైనది. అని అన్నమాచార్యులు రసన పవిత్రీకరణ మంత్రాన్ని ఉద్ఘటించారు. హరినామ సంకీర్తనమే అపరిశుద్ధమైన మన నాల్కలకు పారిశుధ్య ప్రక్రియ. శ్రీవేంకటేశ్వర స్తోత్రవచన పఠనమే మన జిహ్వలకు శుచీకరణం. పుణ్యాహవాచనం.

ఆహారి - ఆది

వననిధి గురిసిన - వానలివి మతి

పనిలేని పసుల - భారములు

అడవుల వెన్నెల - లారడి బదుకులు

తడతాకుల పరి - తాపములు

వొడలొసగిన హరి - నొల్లక యితరుల

బడి బడి దిరిగిన - బంధములు

కొండల నునుపులు - కొన కొన మమతలు

అండలకేగిన - నదవదలు

పండిన పంటలు - పరమాత్ము విడిచి

బండయి తిరిగిన - బడలికలు

బచ్చన రూపులు - వచ్చల కొలుపులు

నిచ్చల నిచ్చల - నెయ్యములు

రచ్చల వేంకట - రమణుని గొలువక

చచ్చియు చావని - జన్మములు

హరిభక్తి లేనివాని జన్మ వ్యర్థం నిరర్థకం అని చాటారు అన్నమాచార్యులు ఈ కీర్తనలో,

హరిభక్తి రహితుని జన్మ నిష్ప్రయోజనం. సముద్రంలో కురిసిన వర్షం వంటిది. మితిలేని, పనిలేని పనులవలె అత్యంత శ్రమదాయకం.

జన్మనిచ్చిన జగన్నాధుని విస్మరించి, నేను నావాళ్ళు అనుకొని తిరిగే బంధాలు మృగత్వవ్వలు. అటువంటి జన్మలు అడవిని గాచిన వెన్నెలలు,

వండిన పంటగా నున్న పరమేశ్వరుని విడచి మూర్ఖంగా ప్రాకులాడే జన్మలు నిరర్థకం. ఆ ప్రాకులాటలు తాపత్రయాలు దూరపు కొండల నునుపులు. ఆధారం కొరకై అకాగాన్ని పట్టుకొనే ప్రయత్నం వంటివి.

లక్ష్మీనివాసస్థలాలు, హిరణ్యవర్ణాలు, నిత్యత్వమైత్రీ సందాయకమైన శ్రీవేంకటేశ్వర పదచర్యలు మాని యితరాన్ని వెదికే జన్మ జీవచ్ఛవపు జన్మ అంటున్నారు అన్నమాచార్యులు. ఈ కీర్తన వంటిది భాగవతంలో ఒక పద్యం పోతనగారిది ఉన్నది.

అందేందూదయముల్ మహా బధిర శంఖారావముల్ మూకన

ద్ధంధా ఖ్యావనముల్ నపుంసక యదూకాంక్షల్ కృతఘ్నావలీ

బిందుత్వంబులు భస్మహవ్యములు లుబ్ధద్రవ్యముల్ క్రోధన

ద్ధంధంబుల్ హరిభక్తి వర్జితుల రిక్తవ్యర్థ సం సారముల్

సరజీవనకు సార్థకతను సంతరించేది నారాయణ నామస్మరణ సంకీర్తనమే నని పోతనగారి ప్రహ్లాదు దన్నమాట. అదే అన్నమయ్యగారి పాట.

భైరవి-ఆది

వీడెవో యిదె - వింత దొంగ
వేడి పాలు వెన్న - వెరజిన దొంగ

వెలయనీట జొప్పు - వేసేటి దొంగ
తలగాననీక - దాగు దొంగ
తలకక నేల - దవ్వేటి దొంగ
తెలిసి సందెకాడ - దిరిగేటి దొంగ

అడుగుకింద లోక - మడచేటి దొంగ
అడరి తల్లికినైన - నలుగు దొంగ
అడవిలో నెల - వై యున్న దొంగ
తొడరి నీలికాసె - తోనుండు దొంగ

మోసమింతుల జేయు - ముని ముచ్చ దొంగ
రాసి కెక్కిన గు - జ్జంపు దొంగ
వేసాల కిటు వచ్చి - వేంకటగిరిమీద
మూసిన ముత్యమై - ముదమందు దొంగ

వెన్నదొంగ చిన్నికృష్ణడు అటలో అరటివండుగా వేంకటగిరిపై శ్రీవేంకటేశ్వరుడైనాడు. ఆ చిన్ని వెన్నదొంగ, దళావతారుడైన దొంగల దొంగ. అన్నమాదాద్యుఁ ఈ కీర్తనలో శ్రీకృష్ణడు=వింతదొంగ=శ్రీవేంకటేశ్వరుడు. దొంగ దళావతారాలెత్తినవాడని చమత్కృతి.

ప్రళయ జల వలయపుటలలలో తేలియాడిన దొంగ (మీనం). మందరపర్వతం క్రింద దాగిన దొంగ (కూర్మం). నీటినుండి భూమిని కోరలో త్రవ్వి తీసిన దొంగ (వరాహం). పగలూ, రాత్రి కాక సంధ్యాకాలంలో స్తంభంలో ఆవిర్భవించే దొంగ (నరసింహం).

పాదముక్రింద జగత్తునంతటినీ అడిమిన దొంగ వటువు వామనుడు. తల్లిమీద అలిగిన పరశురాముడు. ఆడవిలో కాపురమున్న దొంగ శ్రీరాముడు. నీలాంబర ధారియైన దొంగ బలరాముడు.

గోపశ్రీలను వంచించిన మునిముచ్చ దొంగ శ్రీకృష్ణడు. ఆశ్వాధిరూపుడైన దొంగ కల్కి. లీలావిలాసంగా ఇప్పుడు శ్రీవేంకటాద్రిపైన మందిరంలో మూసిన ముత్యంలాగ దాగుడుమూతలాడుతున్న దొంగ పరమేశ్వరుడు. అని మనోజ్ఞ సుందరమైన దళావతార సంకీర్తనం సంతరించారు ఆచార్యులు.

కళ్యాణి - ఆది

ఏమని పొగడుదు - మే యిక నిన్నును
ఆమని సౌబగుల - అలమేల్మంగ

తెలిగన్నుల నీ - తేటలే కదవే
వెలయగ విభునికి - వెన్నెలలు
పులకల మొలకల - పొదులివి గదవే
పలుమరు పూవుల - పాసుపులు

తియ్యని నీ మోవి - తేనెలే గదవె
వియ్యపు రమణుని - విందులివి
ముయ్యక మూసిన - మొలక నవ్వు గదె
నెయ్యపు కప్రపు - నెరి బాగాలు

కైవస మగు నీ - కౌగిలే కదవే
శ్రీవేంకటేశ్వరు - సిరి నగరు
తావుకొన్న మీ - తమకములే కదె
గావించిన మీ - కళ్యాణములు

సంతత వసంత శోభల నిత్యయావన అలమేల్మంగ. ఆమె ఆమని సౌఖ్యములు వర్ణింపతరమా : అంటూ ఆమెను సంబోధిస్తూ అలమేల్మంగ అందాలకి అద్దం పట్టుతున్నారు అన్నమాదార్థములు.

నీ కన్నుల తేట తెల్లని కాంతులు కదమ్మా విభునికి వెలసిన వెన్నెలలు. నీ మేన ఏర్పడే పులకాంకురపు అక్షయపు తావులే శ్రీవరునకు పూజయ్యలు. (అలమేల్మంగ నుమ కోమలాంగి)

నీ అదరామృతపు తేనెలేగదా ఆ అమృతమదనునకు విందారగింపులు. నీ సిగ్గు నిగ్గుల నెలవి నవ్వులేకదా కప్పరపుమైదూళివానికి కర్పూర తాంబూలముల వక్క పలుకులు.

మీరుభయులూ పరస్పరాశ్రయులు. నీవాయనకు కైవసం ఆయన నీకు కైవసం. శ్రీవిష్ణు పరిష్కార నిత్యవానినివి నీవు. లక్ష్మీనివాస హృత్కమలుదాస్వామి. ఆ తిరువేంకటేశ్వరు సరినగరు ఏది : నీ కౌగిలేనమ్మా ఆయనకు వైకుంఠం.

నెల్లావులు వెదజల్లే మీ నెమ్మి మీరువురకూ నిత్యకళ్యాణమేర్పరచినది. నీవు నవోద ప్రకృతి కాంతవు. ఆ స్వామి వురుషోర్తముదు. మీ యిరువురి కలయికా, ఉద్వాహమా, జగన్మంగళదాయకము, జగన్మంగళ కారణమూనమ్మా అంటూ అలమేల్మంగా సౌందర్య దర్పణ సంకీర్తనం సాయించారు అన్నమాదార్థములు.

సింధుభై రవి - ఆది

పాపినైన నా - పాలగలిగి త్రోవ
జూపమన్ననెందు - జూపరు

దృతి మాలి జగమెల్ల - తిరిగివేసరితి
యితరాయములకేగి - వేసరితి
గతిమాలి పరులపై - గనలి వేసరితి
మతిమాలి కులవిద్య - మాని వేసరితి

విసిగి యాచారంబు - విడిచివేసరితి
పసచెడి ప్రియములు - పలికి వేసరితి
కొసరి ద్రవ్యంబుపై - గోరి వేసరితి
కసుగందిలోలోన - కాగి వేసరితి

కోవిదులగు వారి - గొలచి వేసరితి
దైవములందరి - దగిలి వేసరితి
శ్రీవేంకటేశుని - సేవమాని వట్టి
సేవలన్నియును నే - జేసి వేసరితి

అసంతృప్తుడైన జీవుని వేదన ఈ సంకీర్తనలో పెనువెల్లువయై పరవళ్ళు తోక్కుతున్నది. పూర్వాశ్రమ వృధా జీవన చర్యలను వశ్యాద్విమర్యాబుద్ధితో కావించే యోగి గతకాలస్మృతులూ, పూర్వజన్మ జ్ఞానంగల్గి దైవాంశ సంభూతుడై, త్రికాలవేదియైన పరమహంస పరివ్రాజకాచార్యుల పరమార్థాన్వేషణలోని అనిత్యవస్తు తిరస్కరణా, నిత్యవస్తు ద్యాన పునశ్చరణా ఇందులో ద్వనిస్తున్నాయి. అన్నమాచార్యుల మనోవేదన ఈ సంకీర్తన రూపమైనది. సంకీర్తనాచార్యుల ఆత్మకోదన సంకీర్తనగా అవతరించింది.

పాపవశాన జన్మించాను. నాకెవరూ దారి ఇది అని చూపలేదు. మార్గ దర్శకులై ఎవరూ ఇంత పుణ్యం కట్టుకోలేదు అని ఆచార్యుల ఉవాచ.

దారిగానని కారణాన అదైర్యం కలిగి జగమంతా దారిగానక తిరిగి తిరిగి ఆయాసపడ్డాను. జన్మసాపల్యానికై ప్రయత్నించక అప్రస్తుతమైన విషయాల వెంటపడి శ్రమపడ్డాను. నా లక్ష్మమేమో, గతి యేదో యెరుగక, అన్యులపై ఆగ్రహించాను. ఆ ఆగ్రహంవల్ల అశాంతి జెందాను. ఆ అశాంతివల్ల మతిహీనుడనై కులవిద్యను తాతలనాటినుండి వస్తున్న సంప్రదాయాన్ని విడిచిపెట్టి వెంగలినయ్యాను. (ఇక్కడ కులవిద్య స్మార్తబ్రాహ్మణ్యం. అన్నమాచార్యులు నందవరీక నియోగ బ్రాహ్మణుడు జన్మరీత్యా.)

కులవిద్య మానిన తర్వాత మతం మారింది. అద్వైతి విశిష్టాద్వైతి అయి నాకగూడ ఆ మార్పులవల్ల వచ్చిన చిత్తభోధ తగ్గలేదట అయనకు. అప్పటికింకా రాజాశ్రయం తప్పలేదేమో. వనదెడి.మనసు విగువులేని కారణాన-ప్రియములు-రాజ రాజ్యాధికార ప్రియభాషణలు వల్కుటంచేత. ఆచార్యులవారికి అత్యధికమైన ఆత్మాఽనసహిష్టుత కలిగింది. ధనాదులపై లోభమోహేచ్ఛలు కలిగినవి. తన వివేకద్రష్ట వినిపాతవైఖరిని తిలకించిరే ఆయన ఆత్మవస్తువు గాయవడి, కడు నొచ్చుకొన్నది. తన జీవనగతి గమనవేగాలను ఆయన న్యకీయమైన తర్కంతో, విచిత్రా విశేష బుద్ధితో తను తనకన్న వేరైనట్లు, అన్యదృష్టితో అవలోకించ గలిగారు. ఆత్మవిమర్శ చేయగలిగారు. భర్తృహరి చెప్పిన సుఖాపిత త్రిశతిలోని

'శిరశ్చార్యం స్వర్గా తృణపతి శిరస్త్వక్షితిదరం
మహీద్రా దుత్తుంగా దవని మవనిశ్చాపి జలధిం
అదోగంగా సేయంపదము వగతాస్తోక మధవా
వివేక బ్రహ్మనాం భవతి విని పాతః శతముఖః

అన్న శ్లోకాన్ని తనకు తానే అన్వయించుకోగల మహామనీషి ఆయన.
(తాత్పర్యం : గంగ ఆకాశం నుండి శివుని శిరంమీదకూ, అందునుండి
హిమవత్పర్వతాలకూ, అటనుండి భూమికి, భూమినుండి సముద్రానికి, ఆక్కడనుండి
గాలికూడా చొరని పాతాళానికి ప్రవహిస్తూ పతనం చెందుతున్నది. అదే విధంగా
వివేకం వినాశనమైనవారికి పతనం ఒక్కరీతిగా ఉండదు. నూరు విధాలుగా
వాటిల్లుతుంది).

ఈ స్థితిలో ఆయన కోవిదులు, పండితులు అనుకోబడేవారిని ఆశ్రయించి,
సేవించి, అదికూడా వ్యర్థ యత్నమేనని గ్రహించి, నిరాశ చెందాడు. దూర్బటి
అంటాడు ఈ పండితుల-కోవిదుల-అయ్యవార్ల- గురించి ఒక మాట.

అయవారై చరియింపచ్చు, దనపాదాంబోజ తీర్థమ్ములన్
దయతో గొమ్మనవచ్చు, సేవకుని యర్థ ప్రాణదేహుల
న్నియునా సొమ్మనవచ్చుగాని సిరులన్నిందించి, నిన్నాత్మని
ప్రియతమ్ గానగరాదు పండితులకున్ శ్రీకాళహస్తీశ్వరా

ఇటువంటి కుహనా కోవిదులవల్ల, దొంగ పండితులవల్ల వచ్చే ప్రమాదం
ఏదో కూడా నిర్ణయించాడు దూర్బటి మహాకవి.

'చదువుల్నేర్చిన పండితాధములు స్వేచ్ఛా భాషణ క్రిడలన్
పదరన్ సంశయ భీకరాటవుల ద్రోవల్లప్పి వర్తింపగా
మదన క్రోధ కిరాతుదందుగని భీమ ప్రౌఢిచే దాకినన్
చెదరున్ చిత్తము చిత్తగింపగదవే శ్రీకాళహస్తీశ్వరా ।

ఈ పండితులు చదువులు నేర్చారుగానీ పరమేశ్వరాను సందాన విద్య నేర్వ
లేదు. వారి మాటలు విని అగమ్యగోచరాలైన సందేహాలు కలిగి, ఆ సంశయపు
టదవులలో తిరుగుతుంటే, కామ క్రోధ లోభ మోహ మదమాత్సర్య స్వరూపుడైన

బోయవాడు నిల్వరించరాని మెరుపుదాడి చేయగా నాచిత్తం చెదరి చంచలమౌతున్నది. చిత్తగించవలె నన్నాడు. అన్నమాచార్యులకు అదే అవస్థ దాపురించింది. శ్రీమన్ శతగోపయతి మంత్రరాజం ఆచార్యులవారికి ఉపదేశించిన తర్వాత పరిస్థితి చక్కబడి ఉండాలి.

ఋతరములన్నీ దైవమని కొలిచి, ఆయానవడి అలసిపోయారు ఆచార్యులు శ్రీవేంకటాచల విడుని సేవలుకాని యితరకార్యము లన్నీ ఆయనకు నహింపరాని వయ్యాయి. తైత్తిరీయావనివత్తులోని భృగువల్లికి అన్యవదేశంగా అలరుతున్నవి ఈ సంకీర్తనలోని ఉపక్రమణ పరాకాష్ఠలు. 'ఓం భృగుర్వైవారుణిః వరుణం పితర ముపససార ఆదిహితగవో బ్రహ్మేతి తగ్గంహోవాచ తపోబ్రహ్మేతి సతపోతవ్యతా సతపస్తప్త్యా' భృగుమహర్షికి వరుణి అనే పుత్రుడున్నాడు. అతడు తండ్రిని నమి పించి 'బ్రహ్మర్షీ నాకు బ్రహ్మమును తెలియజేయ'మన్నాడు. తండ్రి భృగుమహర్షి అన్నాడు "తపమాచరించు అదువల్లమాత్రమే బ్రహ్మజ్ఞానం సిద్ధిస్తుంది" అని.

వరుణి తపమొనర్చాడు. అన్నం బ్రహ్మమనుకొన్నాడు. అన్నంవల్లనే పాంచ భౌతికసృష్టి ఏర్పడుతుంది. తద్రూపిత్యంవల్ల సృష్టి సంహారక్రియ కలుగుతున్నదని భావించి, తండ్రికి విన్నవించాడు. భృగుమహర్షి అన్నాడు 'తపోబ్రహ్మేతి' అని. తిరిగి వరుణి తపమొనర్చాడు. ఈసారి ప్రాణం బ్రహ్మమనుకున్నాడు. తండ్రి మళ్ళీ తపస్సు చేయమన్నాడు. ఈ పర్యాయం మనస్సు బ్రహ్మమని భావించాడు. తండ్రి మళ్ళీ తపమొనర్చుమన్నాడు. ఈమారు విజ్ఞానం బ్రహ్మమనుకొన్నాడు. తండ్రి అంగీకరించలేదు. తిరిగి తపమొనర్చాడు వరుణి.

ఈ తడవ అనందమే బ్రహ్మమని వరుణి తెలుసుకొన్నాడు. 'అనందం బ్రహ్మేతివ్యజ్ఞానాత్, అనందాయేన ఖల్విమాని భూతాని జాయంతి, యేన జాతాని జీవంతి' అనందంవల్లనే సృష్టి స్థితిసంహార క్రమక్రియలు ఏర్పడుతున్నవి. భృగు మహర్షి ఇదివిని చూసంతో అంగీకారాన్ని తెలిపాడు. 'నైషాబార్గవీ వారుణి విద్యా' ఇది భృగువల్లి.

ఈ సంకీర్తనలో అన్నమాచార్యులు పొందుపరచిన తార్కికుని వివేచనా, తార్త్వికుని ఆలోచనా ప్రరోచనా అపూర్వమైనవి. తార్కికులు చేసే పూర్వపక్షీకరణం Doctrine of Reductio ad absurdum- 'దీనివల్ల వేరైనాను అందుచేత ఇది నిష్ప్రయోజనకారి' అన్న భావపు మాటలకూర్చూ పరివ్రాజకాచార్యులు, పరమ హంసులు పాటించే బ్రహ్మం ఇది కాదు-నిత్యం-ఇదీ కాదుఅన్న నేతిప్రకార తత్వ దర్శననిరూపణా విధానమూ - అనన్యసామాన్యం. 'ఏదీ అనందదాయకం ఈ దుఃఖ భాజనమైన జీవనంలో అన్న Scientific Enquiry 'శ్రీవేంకటేశ్వర చరణ కమల సేవ మాత్రమే' అన్న సంశోధిత నమాదానమూ అన్నమాచార్యుల చిచ్ఛక్తి తార్కిక మైన ఆధ్యాత్మిక తత్వ చింతన (Rational Aesthetism)కూ తార్కాణాలు.

పాడి - ఝంప

తొల్లి కలవే యివియు - తొల్లి తాను గలడే
కల్లయును గాదు యిది - కడు నిజము గాదు

కను దెరచినంతనే - కలుగు వీ జగము
కను మూసినంతనే - కడు శూన్యమౌను
కనురెప్ప మరుగుననె - కలిమియు లేమియు
తన మవో భావనల - దగిలి దోచిని

తలచినంతనె యెంత - దవ్వైన గాన్పించు
తలపు మరచిన మదికి - దట్టమౌ తమము
పొలసి మతి మరుగుననె - పుట్టుటలు పోవుటలు
పలు చంచల వికార - భావమీ గుణము

ముందు తాగలిగితే - మూడు లోకములు గల
వెందు తా లేకుంటె - యేమియు లేదు
అంది శ్రీ వేంకటేశ - నాత్మలో ననె వీడె
కందువల నీతని సం - కల్ప మీ వనులు

నర పరంగా, నారాయణ పరంగానూ శబ్దంలోని అర్థశ్రేణి బేదాలచే ఏర్పడిన మహా సూక్త సంకీర్తనమిది. నర పరంగా అర్థం ఇది. ముందు జీవుడున్నాడా? జీవుడున్నప్పుడు ఉన్న ఈ వస్తు విషయ వ్యామోహాలు జీవుడు లేనప్పుడు ఉన్నవా? ఇది నిజమా, అసత్యమా? అని ప్రశ్న. ఇది అసత్యము కాదు. (పంచేంద్రియ జ్ఞానం చేత తెలియబడుతున్నవన్నీ కేవలం మిథ్య అని ఎలాగ అనగలం?) ఇది నిజం కూడా కాదు. (తను లేనప్పుడు ఏమి ఉందో ఎలా తెలియటం? తను లేకపోతే ఈ సృష్టి అసత్యమన్నమాట.)

జీవుడు ఉదయించగానే ఈ విశ్వం అంతా (ఆతడికి సంబంధించినంతవరకూ) ఉదయిస్తుంది. క్రమ పరిణామంగా తెలియబడుతుంది. జీవుడు మరణించగానే ఒక్కసారి అంతా శూన్యమే. జీవుని ఈ ఈశ్వరశక్తియొక్క అస్తిత్వ రాహిత్యాల వల్లనే ఉన్నది. లేనిది- అన్న భావం కలిమి, లేమి అన్న ఉహా కలుగుతున్నాయి. ఈ భావం జీవుని భ్రమ. నిజమూ కాదు. అవాస్తవమూ కాదు. ఈ భ్రమ జీవుని మనసు ఆక్రమించి అర్థం చేస్తూ ఉన్నది.

ఈ మనసు- మరి యెటువంటిది? భావ మాత్రం చేత ఎంత దూరమైనా పరిగెట్టగలదు. ఎంత దూరమైనా చూడగలదు. భావం లేకపోతే మితికి అంతా అంధకారమే. అగమ్యగోచరమే. ఈ భ్రమించిన మనో బుద్ధుల చాటున జనన మరణాలు సంభవిస్తున్నవి. (నిజంగా చావు పుట్టుకలు అన్నవి లేవు. అది భ్రమ. శక్తి ద్రవ్యరాశిగానూ, ద్రవ్యరాశి శక్తిగానూ పరివర్తనం చెందుతున్నది అంటే అని శాస్త్రజ్ఞుల వాదం. $E=MC^2$ అన్న Albert Einstein సిద్ధాంతాన్ని తిరగవేస్తే

$M = \frac{E}{C^2}$ అవుతుంది. C అంటే శక్తి సర్వస్వం. M అంటే ద్రవ్యరాశి సర్వం.

C^2 కాంటి వేగాన్ని కాంటి వేగంలో గుణిస్తే వచ్చే లబ్ధం వేగంగా గల కాంత్యుత్తర పర్యా శక్తి) జననమరణాలు సత్యమని నమ్మించే గుణం బుద్ధికి జ్ఞానేంద్రియాల ద్వారా కలుగుతున్న వికారమే (Distortion) కాని సత్యం కాదు.

అస్తిత్వానికి వస్తే ముందు తాను (జీవుడు) ఉంటే ముల్లోకాలూ ఉన్నవి. తానే లేకపోతే ఏమి ఉన్నది? ఏమీలేదు జగత్సర్వం తానే అయినాడు శ్రీవేంక డేశ్వరుడు. ఆయనలోనే ఉన్నవాడు ఈ జీవుడు. ఇరువురూ అన్యులుగా భాసించి నవ్వుటికి ఏకస్థులే. ఈ సృష్టి ఈ భ్రమలు అన్నీ ఆ తిరుమలేశుని ఇచ్చవల్ల కల్గు తున్నవని జీవుడు ఆ విషయం గ్రహించవలసినదనీ సరపరంగా అర్థం.

ఇక నారాయణవరంగా—

ముందు, అన్నిటికన్నా ముందు ఎముంది? ఈ సృష్టి ఉందా? అసలు తాను ఉన్నాడా నారాయణుడు? ఇది నిజమా, కల్లా? రెండూ కాదు. రెండూనూ. ఋగ్వేదంలో నాసదానీ సూక్తం ఉన్నది

ఓం 'నాసదానీన్సోనదా నీత్రదానీం నాసీద్రజో నోవ్యోమో ౭ పరోయత్

కిమావరీవః కుహకస్య శర్మన్నంఘః కిమానీద్గహనం గభీరం'

"నమృత్యురాసీదమృతం నతర్హి నరాత్యా అహ్న ఆసీత్ ప్రకేతః"

సృష్టికి పూర్వం ఏమి ఉన్నది? ఏమీలేదు. ఎందువల్లా? ఈ ప్రశ్నోత్పత్తికికూడ అవకాశంలేక ఏమీలేని స్థితి-నిస్థితి=నిస్థితి ఉన్నది. ఈ నిస్థితినుండి నారాయణుడు = సంకల్పశక్తిగలిగిన బ్రహ్మసామర్థ్యం-ఆవిర్భవించాడు. (ఈ బ్రహ్మసామర్థ్యం ఉపసంహృతమై తిరిగి నిస్థితి ఏర్పడుతుంది. సర్వమూ అందు లయిస్తుంది. ఆకాశంకూడా లయిస్తుందని శంకరుల ఉవాచ. The State of Absolute Negation. Negation is the Origion of Creation అని ఆధునిక భౌతికశాస్త్ర విజ్ఞానం చెప్తున్నది.)

నారాయణుడు సంకల్పించగా మనసు ఏర్పడి, అందునుండి పంచభూతములు ఏర్పడి జగన్నిర్మాణ సామగ్రి ఏర్పడింది.

"తస్మాద్వా ఏ తస్మాదాకాశ స్సంభూతః ఆకాశద్వాయః వాయోరగ్నిః, అగ్నే రావః అధ్యః పృథివీ పృథివ్యా ఓషధయః ఓషధీభ్యోన్నమ్ అన్నాత్పురుషః" అని తైత్తిరీయోపనిషద్వాక్యం. విరాట్పురుషుడైన నారాయణుని సంకల్పం చేత ఆయన కామన ప్రకారంగా చేతనా చేతన జగత్సృష్టి ఏర్పడదని నారాయణోపనిషత్తు చెప్తున్నది. "ఓం అధపురుషోహవై నారాయణో కామయతా ప్రజాసృజేయేతి-నారాయణాత్పాణో జాయతే మనస్సర్వేంద్రియాణిచ. ఖంవాయుర్జ్యోతిరాపః పృథివీ విశ్వస్యధారిణీ" ఇత్యాది ఉపనిషద్వాక్య ప్రమాణాలనుసరించి అసలు నారాయణుడు లేడు. నిస్థితి మాత్రమే ఉన్నది. ఈ జగమంతా నిస్థితిలోంచి వచ్చిన బ్రహ్మసామర్థ్యం అనే నారాయణుని సంకల్పంనుండి ఉద్భవించింది. మరి ఇదంతా ఏమిటి? నిజమా-కల్లా అంటే ఇదంతా సాపేక్షంగా -నిజము సాపేక్షంగా మిథ్య. గజం మిథ్య అంటే పలాయనం కూడా మిథ్య అన్న శ్రీ శంకరుల ప్రతిపాదన ఇటు వంటిదే. సాపేక్ష సత్యాసత్యాల సంద్యాసమయంలో సర్వచరాచర విశ్వమూ సంచరిస్తున్నదని శంకరులు నెలవిచ్చిన విశేషమిదే.

జగదుత్పత్తి క్రమవివరణ చిత్రివన్నంలోని పురుషసూక్తంలో పేర్కొనబడ్డది. పురుషసూక్త పూర్వచర్య నానదానీ సూక్తంలో కూర్చబడ్డది. వల్లవిలోనే ఈ లెండింటి సారాంశాన్ని నూచనాప్రాయంగా, వక్రోక్తిగా, రహస్యంగా చెప్పిన అచతుర్వదనుడైన బ్రహ్మ పదకవితాపితామహుడు.

ముందుగా ఆ నిస్సీతిలో ఉదయించే నారాయణుడు కనుదెంచితే-సంకల్పిస్తేనేగదా ఈ సృష్టి ఏర్పడింది. ఆ నారాయణుడు- కన్ను మూస్తే-వికల్పిస్తే సృష్టి అంతా ఆయనలో లీనమౌతున్నది. ఘనద్రవవాయాకాశ తదితర రూపమైన పదార్థ వస్తువులన్నీ తమ అస్తిత్వాన్ని కోల్పోయి. సృష్టికర్తృత్వతత్వంలో ఐక్యమవుతున్నాయి. నారాయణుని కనురెప్పమరుగులోనే-ఆవిరాట్పురుషుని సంకల్పముల రాయలో సృష్టియొక్క అస్తిత్వనా స్తిత్వములు ప్రకటితమౌతున్నవి. శ్రీమన్నారాయణుని మనోబావాలకు అనుగుణంగా ఆయన సంకల్పేచ్ఛా నిరీచ్ఛలనుబట్టి జగత్సర్వం ఉన్నది-లేదు అన్న-విషయం జిజ్ఞాసువులైన బ్రహ్మజ్ఞానులకు-తోస్తున్నది

ఆయన సంకల్పమాత్రంచేత అనంతమైన విశ్వాంతరాళంలోకి కోట్ల కోట్ల కాంతి సంవత్సరాల సుదూర వైశాల్యాలకు ఈ సృష్టి ఏర్పరిస్తున్నది. సంకల్ప రాహిత్యంచేత తన అస్తిత్వాన్నంతటినీ కోల్పోయి కాంతిహీనమైన అంధకారబంధుర నాస్తిత్వంలోనికి ఈ సృష్టి జారిపోయి లయిస్తున్నది.

ఆ అనంతస్వరూపుని యిష్టానిష్టాల మీదనే సృష్టిలోని సర్వప్రాణుల పుట్టుకలూ, మరణములూ నిర్ణీతమైఉన్నవి. ఈ విషయం ఎరుగని ప్రాణులు తమ జననజీవన మరణాలకు మూలం వేరే ఏదో అని భ్రమిస్తున్నారు. అటువంటి భ్రమలు కల్గితేనే సృష్టికర్త మాయా మహాత్మ్యం ఇది.

నారాయణుడుంచేనే సృష్టి-లేకపోతే ఏమీలేదు. -నానదానీత్-అని ఋగ్వేదం వచించినట్లు. ఈ నారాయణుడెవరు-ఆయనే శ్రీవేంకటేశ్వరుని యాత్మ! ఆయనే శ్రీవేంకటేశ్వరుని సమగ్రస్వరూపం! ఆ నారాయణుడే శ్రీవేంకటేశ్వరుడు. ఈ సంకీర్తనలో వైన పేర్కొనబడ్డ విషయమంతా ఈ సంకీర్తనా. ఇది పాదే, చదివే వినే వారితో నైతం అంతా శ్రీమన్నారాయణుడే-అతని సంకల్పమే ఈ సర్వమూ— 'యఏవంవేద ఇత్యుపనిషత్' అని సంకీర్తనాచార్యులు నానదానీన్నారాయణోపనిషత్తులను సంకీర్తనగా సంతరించి, ఆంధ్రవేదసామగానం ఆలపించారు అన్నమాచార్యులు.

హంసధ్వని - ఆది

తానేకాకెవ్వరు మాకు - దాతయుదైవము

లోనబెట్టుకొని మాకు - లోనైనవాడు

చదివించి, కూడువెట్టి - జారకుండ నిల్లు గట్టి

బెదురులేని బుద్ధి - పిన్ననాడే చెప్పి

యెదిరినడిగి ద్రవ్య - మిది గొమ్మనుచునిచ్చి

పదిలమై మమ్ము - బాలించువాడు

మోహవియోగమ్ము - మోహనురాగమ్ము

దేహవిభాగంబు - దెలిసిన కలికి

ఐహికమున వేంకటాచ - లాదీశుడైనర్వ

దేహరక్షకుడై - తిరుగుచున్నాడు

అన్నమాదాద్యులు దశావతారవర్ణనలో పాటించిన వైవిధ్యం, కల్పించిన వైచిత్రీ అపూర్వమైనవి. ఆయన దశాదిక విధాల వర్ణించిన దశావతార సంకీర్తనలలో దశగణిత దశావతారుడై నాడు శ్రీ వేంకటేశ్వర స్వరూప శ్రీమహా విష్ణువు. అల్ప శబ్దంలో అనల్పార్థాన్ని ద్వనింపజేసే మహాకవి కవితావైదగ్ధమూ, తల్లిదండ్రులకు తనయెడగల ప్రేమాభిమానాంగూర్చి ఆప్యాయంగా, ముద్దు ముద్దు మాటలలో చెప్పుకొనే చిన్న అమాయకపు బాలకుని మౌగ్యమూ, విష్ణురత్నాన్ని అమూల్యగ్రం ఆకళింపు జేసుకొన్న జ్ఞానయోగి భక్తిస్నిగ్ధతా ఈ సంకీర్తనలో తోణికినలాడుతున్నవి.

పాండురంగ మహాత్మ్యంలో రసజ్ఞుల విశేషుడు తెనాలి రామకృష్ణుని దశావతార వర్ణనమొక సీనపద్యం వున్నది. ఆ పద్యంలో అవలంబింపబడిన విధానంకూడా అత్యంత రమణీయమైనది.

సీ॥ నీటితో జివుకక నిలిది క్రుమ్మరుహున్ని-
కఠిన కర్చరపు చుక్కాని బిగువు
దంష్ట్ర నెత్తిన మహితలపుగాడుపు జీర
యురుదారు కలనయం దుదయమగుట
పరులకు తనకట్ట బలిమి చూపు విధంబు
పులిమిన నెత్తు గుగ్గిలపు నూనె
దీప్యపాంతరమునకు దెగువమైజను వెంపు
చేముట్టు నాగంటి జీని తలు
సౌగతాగమ మాలిమి శాస్త్రసరణి
వల్లు వల్లన చిత్ర దావనముగల్లు
నిన్నుదరిసేసి భవవార్ధి నిస్తరించి
దరిదరియకున్న గలదె ముదము

శ్రీమహావిష్ణుని దశావతారాల ఓడగా చిత్రించాడు రామకృష్ణుడు.
పద్యతాత్పర్యమిది.

శ్రీమహావిష్ణువు ఒక పెద్ద నావ. ఆ నావ నీటిలో చివికిపోకుండా, నానినా చెక్కుచెదరకుండా తిరుగుతూ ఉంటుంది. (మీనావతారం) దాని చుక్కానిగట్టి చట్రంలో బిగింపబడి (వీపు కఠినం-కూర్మావతారం), భూమిని కోరతో పైకెత్తినట్లు అనావ తెరచావ రెవరెవలాడుతుంది (పరాహావతారం) కొయ్యస్తంభాలవల్ల నావ రూపు దిద్దుకుంటుంది. (నృ సిం హా వ తా రం)

తన కట్టుబడి - మూడడుగులు నాకు సర్వజగమూ అన్న మాట - ఎంతటి ఐలం గలదో లలికి చూపించిన వామనుగని ద్వని - పూర్వకాలంలో నావలను పెద్ద పెద్ద కొయ్య దుంగలు తీర్చి ఐలమైన మోకులతో కట్టి బిగించేవారు. నావలోని కొయ్యదుంగల కట్టుబడికి వామనుడి మాటకట్టుబడికి అభేదం. నావ అడుగులాగాన, (వక్కలాఉన్న ఉపరితలాలకూ, మేకులవంటి లోహపు వస్తువులకీ తడి అంటి తుప్పు పట్టకుండా గుగ్గిలం నూనె వాడేవారు అది ఎఱ్ఱగా ఉంటుండేమో (FRENCH POLISH) రక్తం వరద కట్టించిన పరశురామత్వపు నూచన, ద్వీపాంతరయానం చేసేది నావ ద్వీపాంతరం (శ్రీలంకకు) వెళ్ళి జయించిన వాడు శ్రీరాముడు. నావలంగరు నాగేటివలెఉంటుంది బలరాముడని వకోక్తి, పడవపాట గీతాగానమైంది శాస్త్రాన్ని గీతగా బోదించిన శ్రీకృష్ణుడు, గుఱ్ఱపు స్వారిలాగ చిత్రమైన కుడుపుల నావ అది. (కల్యాణవతార ద్వని) అలాటి నావనైన నిన్ను ఆశ్రయించి (ఎక్కి) సంసార నమ్మదాన్ని దాటి, నీతో ఐక్యత చెందడమే బ్రహ్మానందం-

అ శ్రీవేంకటేశ్వరుడే కాక మాకు ఇంకెవ్వరు తల్లి తండ్రి. గురువూ మి తుడూ మాసర్వస్వమూ శ్రీవేంకటేశ్వరుడు, ఆశ్రమహావిష్ణువు తనలోనే మమ్మందరినీ ఉంచుకొని, మాఅందరి యాదూ తానే నెలకొని ఉన్నాడు. అంటూ, వల్లవిలో తిక్కన సోమయాజులు మహాభారతం శాంతిపర్వములో చెప్పిన బీష్మోక్తమైన విష్ణు మంత్ర ప్రణావ వివరణా ఘటంలో పద్యాన్ని పొదిగారు ఆచార్యులు.

హరియందేనును నాయం

దరయంగా హరియుగలము హరినాకునునా

హరికేను నసశ్యరులము

హరిప్రసాదోదయము మహత్తర మహిమన్:—ఈ పద్యంలో ఉన్నట్లుగానే పీవాత్మ పరమాత్మ లిద్దరూ ఒక్కరే. కానీ వారు రెండుగా భాసిస్తారు. ఇక్కడ 'హరి' 'నేను' అన్న పదాలకు పారమ్యమైన రూపం ఒక్కరే 'హరి'. ఈవిషయాన్ని నదాశివ బ్రహ్మాండయతి ఒక కీర్తనలో ఇలా చెప్పారు.

తద్యజ్ఞీవత్వం బ్రహ్మణి తద్యజ్ఞీవత్వం

యద్యత్తోయే - చంద్ర ద్విత్వం

యద్యన్ముకురే - ప్రతి బింబత్వం || తద్యజ్ఞీవత్వం

ఏవిధంగా నరస్సునీటిలో చంద్రుడు రెండుగా గోచరిస్తాడో, ఎలాగైతే అద్దంలో ముఖం చూచుకుంటే మనకు ప్రతిబింబం గోచరిస్తున్నదో అదే విధంగా బ్రహ్మ మొక్కడే ఒక్కడే. 'అంతర్వహిత్వా నారాయణః' నిరంజనో నిష్కళంకో నిర్వికల్పో నిరాఖ్యాత శుద్ధో దేవ ఏకో నారాయణః నద్వితీయో ౭ సీకశ్చిత్ - యఏవం వేద నవిష్టరేవతవతి, నవిష్టరేవతవతి' అన్న నారాయణోపనిషద్ధానం అప్రయత్నంగా నహజదారా శుద్ధంగా ఈ సంకీర్తన పల్లవిలో అమర్చారు అన్నమాచార్యులు.

చదివించి - సోమకాసురుడెత్తుకొని పోయిన వేదవిజ్ఞాన సర్వస్వాన్ని వెతికి తెచ్చి

యచ్చి మాకు చదువు చెప్పించిన మీనావతారవిష్ణువు.

కూడువెట్టి - శరది మధింపజేసి, హరితక్షులైన దేవతలకు అజరామరమైన దివ్యా హారాన్ని, అమృతాన్ని తెచ్చియిచ్చిన కూర్మావతార విష్ణువు. (మేఘా (జగత్తంతా) హరితక్షులమే, మాకూ యిచ్చారు అమృతం హరి వదత్యానా మృతం, హరినామగానామృతం.)

జారకుండ నిల్లుగట్టి - ఈభూమి సముద్ర వతనం కాకుండా గాపాడిన వరాహస్వామి బెదురులేనిబుద్ధి పిన్ననాడే చెప్పి - ముల్లోకాలనూ గెలిచి, గడగడ లాడించిన హిరణ్యకశిపుడంటే ఏమాత్రమూ భయములేని బుద్ధిని గర్భస్థ శిశువుగా ఉండగానే నారదునిచే చెప్పించిన నృసింహావతార విష్ణువు.

యెదిరినడిగి - శత్రువైన బలిని మూడడుగుల నేల దానమిమ్మన్న వామనావతార వర్ణిస్తున్నాడు.

ద్రవ్యమిది గొమ్మనుచునిచ్చి - బ్రాహ్మణులందరికీ భూమినంతా దానమిచ్చిన పరశురామరూప శ్రీమహావిష్ణువు.

పదిలమై మమ్ము పాలించువాడు - జగత్తంతటికీ శ్రీరామరక్షగా రాజ్యమేలిన శ్రీరామ దర్శనార్థి విష్ణువు.

మోహవిమోగంబు - నిత్యం తీర్థయాత్రలకేగే బలరామ నిర్మోహచరిస్తున్నాడు.

మోహానురాగంబు - విశ్వమంతటినీ మోహింపజేసే కృష్ణావతార రమాలంకరిస్తున్నాడు.

దేహవిభాగంబు - శ్రీశరీరం, పురుషదేహమూ కూడా కలిగిన కల్యాణావతార జిస్తున్నాడు.

అతడే నేడు శ్రీవేంకటాచలవతియై జగద్రక్షణ దుర్గందరుడై ప్రపంచ మంతా వ్యాపించి ఉన్నాడు.

అన్నమాచార్యుల ఈ దశావతార సంకీర్తనం తర్వాత కవులకు రామకృష్ణుని వంటి వారికి, ఆదర్శమూ మార్గదర్శకమూ అయినదనటం సత్యమే. కాబట్టి.

మోహన రవళి - ఆది

పిల్లంగ్రోవి వట్టు మంటా - చెదరే చీని మా
గొల్లవారి పిల్లగ్రోవి - కోరోచల్లా

పాడుమంటా దండెమీదె - బలుమారును దా
వేడుక నెవ్వెతె పాట - వినివచ్చెనో
వాడలో జల్లలమ్మే - వనిత నింతే శ్రుతి
గూడినే బాడేటి చల్ల - కోరోచల్లా

చేరి నన్నునాడు మంటా - కున్నాక్కినీతా
గారవాన నెవ్వెతాట - గని వచ్చెనో
మారుకు మారాడేటి - మంద వారముమేము
కోరికినాడేటి చల్ల - కోరో చల్లా

కిన్నెర మీటుమంటా - గెలసీని నన్ను
కిన్నెర మీట్లనేది - గిలిగించెనో
కన్నుల కలికి వేం - కట పతిపై వెట్టి
గొన్న కిన్నెర గుబ్బల - కొరో చల్లా

గొల్లపడుచుల పెరుగు చల్లలమ్మేపాట ఈ 'కొరోచల్ల' పాట. 'కొనరో' అన్న పదంలో కొ + న = కోఁ అయి గొల్లెతల గ్రామ్యతైలిలో 'కోరోచల్ల' - 'కొనరో చల్ల'కు రూపంగా ఏర్పడినట్లుంది నాచిన్నప్పుడు మా అమ్మమ్మగారుపాడే ఒక పాట. కర్తృత్వం తెలియదు - అందులో ఒక గోపిక పెరుగు అమ్ముదామని 'పెరుగో పెరుగో' అనబోయి, 'గోవింద దామోదర మాదవ' అని అరుస్తూ పీదులన్నీ తిరిగిందని మదురమైన ఊహ. తోడిరాగంలో అని జ్ఞాపకం, పాట పల్లవి అనుపల్లవి మాత్రం స్మృతిలో ఉన్నవి.

గోవింద దామోదరా - మాదవయని

గోపకన్య పెరు - గమ్మేనే

బావించి పెరుగో పెరుగో యనబోయి

బాలకృష్ణుని మీది మోహవశముచే || గోవింద

చిన్నికృష్ణుని బాల్యక్రీడను చిత్రించిన మనోజ్ఞమైన సంకీర్తనమిది. ఇందులో నాయిక ముగ్ధ గోపిక - బాలకృష్ణుని క్రీడలు వర్ణిస్తూ చల్లలమ్మతోంటి ఆమె. తన మురళిని వట్టుకొమ్మని బెడరిస్తున్నాడమ్మా మా యాదవకుల మురళి (చల్లమ్మా కొనండి పెరుగమ్మా కొనండి)

పాట పాడమని తంబుర మీటుతున్నాడే కొంటె కృష్ణయ్య, ఎవతె పాట ఆతని చెవులలో ఇంకా మార్మోగుతోందో గానీ, చల్ల పెరుగులమ్మకునే దానను నేనేం పాడతాను. తంబురశ్రుతితో పాడినా నాపాట చల్లపాటే! చల్లమ్మా చల్ల! పెరుగమ్మా పెరుగు!

సృత్యమాడు - చిందులువేయమని నా చెక్కిలి నొక్కుతున్నాడే చిలిపి గోవిందుడు. ఎవతె సృత్యం చూసి వచ్చాడో యేమో గంతులు వేయమంటున్నాడు. మేం గొల్లవారం. మాటకు బదులు మాట మాత్రం ఆడగలం. ఈ ఆటలు గెంటులు మాకేమి తెలుసు. నాకు తెలిసిన ఆట అల్లా చల్లలమ్మే అదే చల్లమ్మా చల్ల! పెరుగమ్మా పెరుగు !

కిన్నెర వాయింపమని ఒత్తిడి చేస్తున్నాడు నన్ను, ఈ వేంకటపతికి అందమైన కన్నులు గల ఎవరై తన వలుద చన్ను గుబ్బలపై ఇతని చేత వెట్టి చాకిరీ చేయించుకుంటూ, కిన్నెర మీటుల్లాంటి చక్కిలిగింతలు పెట్టిందో యేమో! చల్లో యమ్మ చల్ల! పెరుగోయమ్మ పెరుగు! అంటూ ఈ 'కోరోచల్ల' పాటలో తన మనసు లోని గుడ్డంతా రర్పకెక్కించు కున్నది పాపం ఆ మాయ తెలియని గొల్ల కన్నె, అగోపికా, లానూ మదురభక్తి ముగ్ధ ప్రేమలలో బింబ ప్రతిబింబాలు గనుక సంకీర్తనాద్యర్థాలు దమణియమైన ఈ జానపద గీతాన్ని సరసమదురంగా సంతరించారు.

శ్రీరాగము - రుంప

వలపులధికము సేయు - వైభవములు

తలపులధికము సేయు - దలపోతలు

కోపమధికము సేయు - కోరికలు

తాపమధికము సేయు - తమకంబులు

కోపంబు తాపంబు - గూడ నధికము సేయు

యేవయిన మోహముల - నేమందమే

మచ్చికధికము సేయు - మన్ననలు

యిచ్చలధికము సేయు - నీరసములు

మచ్చికలు నిచ్చలును - మగుడ నధికము సేయు

నెచ్చరిక కూటముల - నేమందమే

అందమధికము సేయు - నైక్యములు

పొందులధికము సేయు - పొలయలుకలు.

అందములు పొందులును - నలర నధికము సేయు

నెందు నరుదగు శ్రీ వేంక - ఛేశ కృపలు

అలమేల్మంగా శ్రీవేంకటేశ్వరుల ఆశీస్య దాంపత్యం ఈ సంకీర్తనలోని వస్తువు, నిత్యయావన అలమేల్మంగ. పాతకౌత్రలు లేని శ్రీకాలస్వరూపుడు ఆ స్వామి. వారిరువురి ప్రత్యేక వైభవాలు పరస్పరం వలపులని హెచ్చిస్తున్నవి. వలపు తలపులు ఎన్ని తలచినా పాతగిల్లక (వారు నిత్యులు కాబట్టి) కొత్తతలపులు ఉత్పన్నమౌతూనే ఉన్నాయట పుంఖాను పుంఖాలుగా 'నవతా దూర! పురాణతా సువగతా' అంటారు తిక్కన గారు కొత్త పాతలు లేని పరతత్వాన్ని.

పరస్పరం వారిద్దరకూ ఎన్నో ముచ్చట్లున్నాయి. అవి ఓర్పుకొనే వ్యవధి లేదు (వారిద్దరూ కాలరహితలేగద) తీరని ముచ్చట్లవల్ల కోపాలు వస్తున్నాయట. కోపాలవల్ల తమకములు, (అతిశయించిన తీరని కోర్కెలు) అధికమైన తాపాన్ని కలుగజేస్తున్నవి. కోపతాపాల రెండింటినీ రెండింటలు చేస్తున్న వీరి పరస్పరమో హానురాగాల నేమనవచ్చు? ఏమనగలం? ఏమని వర్ణింపగలం?

వారిద్దరకూ పరస్పర గౌరవాదరణలున్నవి వాటివల్ల వారిమధ్య మైత్రి ఇనుమడిస్తున్నది. తమ ఇచ్చలన్నిటికీ పూర్తి యిష్టాపూర్తి కాకపోయినందున వారికి అలసట; నీరసమూ వచ్చాయి, కాని ఆ నీరసం, అలుపు వల్ల యిచ్చలు యింతకు యింతయ్యాయి గాని ఏమాత్రం తగ్గలేదుట. వారుభయాలకు పరస్పర మైత్రినీ, మర్యాదలనూ మాటిమాటికీ ఉజ్జృంభితం చేసే, ఒకరికొకరు హెచ్చరించుకొని కలసే కలయికల నేమనవచ్చు? ఏమనగలం? ఏమని వర్ణింపగలం?

వారి ఐక్యత ఉన్నదే అది వారుభయాల సౌందర్యాలనూ శతగుణితం చేస్తున్నది, వారి పరస్పరమైన అందాల పోటీలో పొలయలుకల వల్ల వారి సంభోగ శృంగారం సహస్ర గుణితమై అలరుతున్నది. అరుదైన వేంకటేశుని దయవల్ల ఇలా జరుగుతోంది గాని ఏమనవచ్చు? ఏమనగలం? ఏమని వర్ణింపగలం వారికి వారేసాటిఅంటూ అనన్యయాలంకార రసాభరణాన్ని అలమేల్మంగా శ్రీవేంకటేశ్వరులకు అలంకరించారు అన్నమాచార్యులు.

నవరసకన్నడ - ఆది

నవరసములదీ - నశినాక్షి

జవగట్టి నీకు - జవిసేసినే

శృంగార రసము - చెలియ ముఖమ్మున

సంగతి వీరర - సముగోళ్ళ

రంగగు కరుణా - రసము పెదవులను

అంగపు కుచముల - అద్భుత రసము

చెలి హాస్యరసము - సెలవుల నిండి

పలుచని నడుమున - భయరసము

కలికి వాడి - కన్నుల భీభత్సరసము

అలవగు జంకెనల - నదె రౌద్రంబు

సతి రతి మరపుల - శాంతరసంబదె

అతి మోహము పది - యవ రసము

హితవుగ శ్రీవేంక - దేశ గూడితివి

సతమై యీమెకు - సంతోషరసము

నవరసాల నిత్య నవరసామృతవర్షిణి సంకీర్తనమిది. 'రసబ్రహ్మన్యరూప అలమేలుమంగ. నవరసములూ ఆమె శరీర సౌందర్యంలో అంగాలై అమరి ఉన్నవి.

ఈ నవరస వర్ణనకు సౌందర్యలహరిలో శంకరులు శంకుస్థాపన చేశారు. సౌందర్యలహరిలో 51వ శ్లోకం గమనించండి.

శివే శృంగారార్ద్రా తదితరజనే కుత్సనపరా
సరోషా గంగాయాం, గిరిశ చరితే (నయనే) విస్మయవతీ
హరాహిత్యో భీతా నరసిరుహ సౌభాగ్య జననీ
సభీషుస్మేరాతే మయి జనని దృష్టిస్స కరుణా'

ఈ శ్లోకంలో భరత మత ప్రకారం నిర్వికారం అయినందున శాంతరసం చెప్పబడలేదు. అమ్మా - నీ చూపు శివునియెడ శృంగారరసమై, అన్య పురుషులయెడ భీభత్సమై, గంగపట్ట వీరరసమై, శివుని చరితలవల్ల ఆశ్చర్య రసయుతమై, హరుని మేన పాములవల్ల జనించిన భయరసమై, ఎఱ్ఱుని తామరల రక్తిమచేత రోద్రమై, నీ చెలిక తైలయెడ స్మితహాస్యరసమై, నాపై కరుణారసమై అలరుతున్నది అని తాత్పర్యం. శంకరాచార్యులే అన్నమాచార్యులన్న వాదానికి ఇది ఒక బలమైన సాక్ష్యారాం. అన్నమయ్య వల్కుతున్నారు - ఈ నశివాక్షి అలమేల్మంగ నవ రసాకార - శంకరులు అమ్మవారి చూపుపై ఈ రసములను రాశివోయగా, అన్నమయ్య అలమేల్మంగ రూపునే నవరసాలరాశిని చేశారు - నవరసాలు ఈమెలో మూర్తీభవించి వేంకటవతీ! నీకు చవులూరిస్తున్నవయ్యా. ఈమె ముఖంలో శృంగారరసము, ఈమె వాడి గోళ్ళలో వీరం, అదరామృతంలో కరుణారసం, వర్ణన కలవిగాని అలమేల్మంగ చను గుల్బలలో అద్భుతరసం, ఆమె నెలవి నవ్వులలో హాస్యం, సన్నని ఆమె నడుమున భయానకం (స్తన జఘన భారం వల్ల భయం అని ద్వని) ఆమె అనహసపు కంటి చూపులలో భీభత్సరసం, ముడిచిన ఆమె భ్రుకుటిలో రోద్రం, రతి మరపుల శాంతం శ్రీవేంకటేశునిపై గల ఆత్మంత మోహమనే దశమ రసం కూడా ఈమెలో సాకారములైనాయి శ్రీవేంకటేశా! ఆమెకు ప్రీతిగా నీవిప్పుడు కలసినవాడవు. ఆమెకు సంతోషము శాశ్వతంగా కలిగినది. ఈ నవరసాకార నీ సరసాలలో రసాకారమైనది. ఆ రసమే నీవు. నీవే బ్రహ్మవు. రసమే బ్రహ్మ 'రసోవై సః' అని రసోపాసన కావించారు సంకీర్తనాచార్యులు.

౨ ఉదయరవి చంద్రిక-రూపకం

జయలక్ష్మి వరలక్ష్మి - సంగ్రామ వీరలక్ష్మి
ప్రియురాలవై హరికి - బెరసితివమ్మా

పాలజలనిధిలోన - పసనైన మీగడ
మేలిమి తామరలోని - మించు వాసన
నీలవర్ణ నురముపై - నిండిన నిధానమవై
యేలేవులోకములు మ - మ్మేలవమ్మా

చందురుతోడబుట్టిన - సంవదల మెఱుగవో
కందువ బ్రహ్మలగాచే - కల్పపల్లి
అందిన గోవిందునికి - అండనెతోడునీడవై
ఉండానవు మాయంటనే - ఉండవమ్మా

పదియారు వన్నెలతో - బంగారు ప్రతిమా
చెదరని వేదముల - చిగురుబోడి
యెదుట శ్రీవేంకటేశ - నిల్లాలవై నీవు
నిదులనిలచే తల్లి - నీవారమమ్మా

అన్నమాచార్యుల ఆంధ్రవేదంలో అలవోకగా అమరి అలరిన శ్రీసూక్త పురస్కర లక్ష్మీస్తవ సంకీర్తనమిది

జయలక్ష్మివి, వరలక్ష్మివి, విజయలక్ష్మివి నీవు శ్రీమహావిష్ణునకు వ్రీయ భామవై ఒప్పినదానవు.

క్షీరసాగరంలోని సారమంతా మూర్తీభవించినదానవు నీవు. చతుర్భాది సహస్రదళ కమలాలోనూ తత్పుగంధ వైభవము నీవేనమ్మా. అని ఇక్కడ ఆయన పొదిగిన శ్రీసూక్త మంత్రం ఇది.

గంధ ద్వారాం దురాధర్షాం నిత్యపుష్టాంకరీషిణీం— నీలమేఘశ్యాముని వక్షస్థలంపైకొలువై, నీవు జగమంతా పరిపాలిస్తున్న లక్ష్మీ-మమ్ము దయజూడ వమ్మా అని వ్రేస చెప్పిన మంత్రంలోని ఉత్తరార్థం ఇక్కడ అలంకరించారు.

ఈశ్వరీగం సర్వ భూతానాం తా మిహోపహ్యయేత్రియం

చంద్రుడు, ఐరావతం శంఖభం మొదలైన ఎన్నో ఐశ్వర్య రూపాలు ఆవిర్భవించాయి పాలకడలిలో—వాటన్నటిలో శ్రేష్ఠమైన సంపల్లతవు నీవు. చంద్రాం హిరణ్మయీం లక్ష్మీం అన్న మంత్రం అలంకరింపబడింది—బ్రహ్మను కాపాడే కల్పవృక్షానివ సీవు. విష్ణుహృన్నివాసవై, నిత్య విష్ణు అనితవై ఉన్న నీవు మా యింటనే ఉండవమ్మా అని.

అర్చ్యం పుష్కరిణీ పుష్టిం పింగళాం పద్మమాలినీం

చంద్రాం హిరణ్మయీం లక్ష్మీం శాతవేదో మమావహ'

ఇత్యాది మంత్రార్థాలనూ-నిత్యంసాపద్మహస్తామవనరుగృహే సర్వ మాంగళ్యయుక్తా అన్న మంత్ర శ్లోక భావాన్నీ నిందించారు.

పదియారు అన్నెలలో ఐంగారు ప్రతిమా: అన్న నందోదనలో శ్రీసూక్తంలోని వ్రధమ మంత్రం 'ఓం హిరణ్యవర్తాం హరిణీం సువర్ణ రజతస్రజాం

చంద్రాం హిరణ్మయీ లక్ష్మీం శాతవేదో మమావహ' ఇమిడింది. చివరి చరణంలో పద్మపియే పద్మిని పద్మహస్తే పద్మాలయే పద్మదళాయతాక్షి

విశ్వప్రియే విష్ణు మనోనుకూలే, త్వత్పాద పద్మంమయి సన్నిధత్స్య అన్న మంత్ర శ్లోకం నెలకొల్పబడ్డది. శ్రీసూక్తానికి, ఈ కీర్తనకూఉన్న లేదా అల్లా శ్రీసూక్తం సంస్కృతంలో, ద్వితీయా విభక్తిలో ఉంది. ఈ కీర్తన తెలుగులో సంబోధనా వ్రధమా విభక్తిలో అలరింది.

ముఖారి (రేకు) - ఆది

ఆహోసాధు త - వాగమనం
బహుశవై భవైః - ప్రతివచనైఃకిం

తతోపసరమి - ధ్యా శతవచనై
రితస్త వైర్మమ - హితం కిం
బతమమదేహో - త్రాణస్త దాపి
గత ఏవైతత్ - కారణమిహకిం?

సంవృతిచేలం - జహిచపలత్వం
సంవాదేమే - సతతంకిం
త్వంవామమచి - త్తంసాంత్యయసి
కింవా కురుమమ - ఖేలనమిహకిం?

అతిభిభేమి - భవదాచరణాదిహ
చతుర వేంకటా - చలరమణా
నతీం మామను - సరసికిమర్దం
రతిరాజవిభవ - రచనమిదంకిం?

అన్నమాచార్యులు తన సంస్కృత సంకీర్తనలను స్వచ్ఛందంగా, స్వతంత్రంగా సరస్వతీకరించారు. ఆంధ్రవేదసప్తకు అమరవాణి ఎంత కరతలా మలకంవలె ఉన్నదో, తన శృంగార పదాలలోని తెలుగు తేటల తేనెమాటలను, సంస్కృతంలోకి ఎక్కించి గీర్వాణభాషకు వివిధంగా తెలుగు ఒరవడి తెచ్చారో ఆయన సంస్కృత కీర్తనలు నందరించే భాగ్యవంతులకి తెలుస్తుంది.

ఈ కీర్తనలో నాయిక ముగ్ధ కఅహంతరిత శ్రీవేంకటాచలవతితో అంటున్నది. వచ్చావా? (ఆశ్చర్యం) మంచిది వస్తేవచ్చావుగానీ, గొప్పగొప్ప కల్లబొల్లి కబుర్లు చెప్పకు.

నాదారికి అడ్డుగా నిలువకు రేలే. తొలగు నీ మిథ్యాశత వచనాలతో, దొంగ పొగర్తలతో - నాకేంవని - నేను జీవచ్ఛవంలా బ్రతుకుతున్నాను (నీవు నాచెంతనే ఉండని కారణాన) చెప్పవోయి ఇందుకు కారణమేమంటావు? ఎవరంటావు?

నాతో మాట్లాడేటప్పుడు ఒళ్ళు దగ్గర పెట్టుకో - ఈ చిలిపి వేషాలేమిటి - నా చీరకొంగు విడిచిపెట్టు. నీవల్లనే నాకిమనస్తాపం అంతాను. నీవా నన్ను ఊరడించే జాడివి. నీవల్ల కాదు (మమచి త్రస్య సాంత్యనే త్యమసమర్థయేవ) నీవేమి చేసినా ఏమీలాభంలేదు. నీచేష్టలకి నేను ముచ్చట పడగలననుకొంటున్నావా?

నీవాంకం, నడవడీచూస్తే నాకు తయం వేస్తున్నది. నీవేమో గొప్ప చతురుడవు. నేర్పరివి. మీదుమిక్కిలి శ్రీవేంకటాచలవతివి, నావెంట వెంట రావద్దంటే వస్తున్నా వెందుకు? నీ మన్ననదైతవపు రంగవల్లులు, స్మర సంక్రాంతి ముగ్గులు పెట్టడానికా ఎందుకు వస్తున్నావు?

రామక్రియ - ఆది

నతుమమతావ - స్మాన స్వదీయ

నితాంతహితసర - జింసమామి

నవదతు భవాన్ జ - నార్దన ఘనరతి

వివాదవచనం - వృధా వృధా

తవమృదు వేదసు - ధామయవచనై

ర్వివిధావళ పద - వీం వహామి

న భజతుమాం కరు - ణానిదే భవ

ద్విభవ వినయశ్చ - వృధా వృధా

త్రిభుజన సుఖకర - దివ్యరూపతే

ప్రభుతయా పరా - భవం భజామి

నచలతు వేంకట - నాధమాంవినా

విచరణమపితే - వృధా వృధా

సుచరిత్రస్త్వం - సుభగస్త్వం త్వాం

కుచయోః పులకాం - కురైర్థరామి

ఈ సంక్లిష్టతలో నాయిక ప్రౌఢ. శ్రీవేంకటేశ్వరుని గతిశక్తి (Dynamic-Kinetic Energy) తానే అని చెప్పుకొన్న స్వాదీన భర్తృక స్వాతిశయ సానునయ సరసోక్తుల సంక్లిష్టతనమిది. నాయిక అలమేల్మంగ స్వామివారికి నెలవిస్తున్నది.

నీ అనంతమైన ఉపకార బుద్ధికి నమస్కారం! నాకు నీపైన ఏమీకోపం లేదు.

ఓజనార్దనా (జగదుపకారివి గదా ఒక్క ఉపకారం ఒనరించు.) మన పెను కలయికల కలహపు మాటలు ఉచ్చరించకు. ఆమాటలు వ్యర్థం. వ్యర్థం. అయినా నీవలుకులు మృదు మధురములై గమామృత వర్షిణులై అనేక విధాల నన్ను వశం తప్పేటట్టు చేస్తున్నవి. ఇలాగ నన్ను అవశను చేయకు.

వినయాల నయ నటనతో నన్ను అలరిద్దామని భ్రమింప జేయ ప్రయత్నించకు. ముల్లోకాలకూ సుఖమిచ్చే దివ్యరూపంగల నీవు నాకు మాత్రం బాధయే కలుగ జేస్తున్నావు. కరుణ నీ సొత్తుగదా పాపం. నీవ్రభుత్వం - గొప్పతనం - చేత నేను పరాభవం పొందుతున్నాను. నువ్వు చాలా గొప్పవాడివే కానీ నామనసెరిగి మనలటం లేదు నీవు.

తిరువేంకటాచలవరీ: కదలకు. (స్థిరంగా నాచెంతనే ఉండు) నేను లేకుండా నీవెంత తిరిగినా న్యర్థమే (నేను నీశక్తి స్వరూపను) నచ్చార్చిత్రుడవు జగన్మోహనుడవు, నిన్ను అవలీలగా నా కుచముల పులకలపై మోయగల దానను. (అనందంతో పులకరించే నాయెదపైన భరిస్తాను.) అలమేల్మంగకు తనవతిపై గల సర్వ తంత్ర స్వాతంత్ర్య సామర్థ్యాలను సంస్థాపించటంలో శ్రీశంకరుల సౌందర్య లహరి లోని ప్రథమ శ్లోకానికి నమస్కృతంగా సాగింది ఈ సంక్లిష్ట

‘శివశక్త్యా యుక్తే యదిభవతి శక్తః ప్రభవతుం
నచేదేనం దేవః సఖుకు శలస్సంది తుమపి’

పరమశివుడు శ్రీదేవిని కలసిలే జగత్తంతా సృష్టించగలడు. అమె చెంత లేకపోలే జడత్వం వాటిల్లి అటూ ఇటూ కదలలేని అశక్తుడు ఆయన అని శంకరులు అమ్మవారి శక్తి స్వభావాన్ని నన్నుతించారు. శంకరులు మధ్యమ పురుషలో చెప్పిన విషయాన్ని అమ్మవారి మాటగా ఉత్తమ పురుషలో ఉద్ఘాటించారు అన్నమాదార్యులు.

రీతిగాళ - ఆది

నాలం వాతవ - నయవచనం
చేలం త్యజతే - చేటి భవామి

చల చల మమ శం - నద్వటనే¹కిం
కులిశ హృదయ బహు - గుణ విభవ²మ్
పులకిత తను నం - భృత వేదనయా
మలినం వహామి - మదం త్యజామి

భజ భజ తే¹ప్రియ - భామాం సతతం
సుజనస్త్యం నిజ - సుఖ నిలయ-²
భుజరేఖారతి - భోగి భవసికిం
విజయీభవ మ - ద్విధిం వదామి

నయనయ మామను - నయన విధంతే
ప్రియకాంతాయాం - ప్రేమభవం -²
భయహర వేంకట - పతే² త్వం²మ్
త్రియోభవసి శో - భితా భవామి

ఈ సంకీర్తనలో నాయక ఈర్వాకషాయిత - కలహంతరిత శ్రీవేంకటపతిపై ఆమెకు ప్రగాఢమైన ప్రణయ ప్రేమ. శ్రీవారు మాత్రం. రాత్రి అంతా అన్య నాయికాసక్తి రక్తి కట్టించి వచ్చారు. నాయికను మరపించి మత్స్యపెద్దే మాటలు మొదలు పెట్టినపుడు ఆమె నగం కరిగిన కోవంతో, నగం తరగని తావంతో అన్న ఎత్తిబొడుపు పల్కులివి-

నీ కల్లబొల్లి కబుర్లు చాలవా? నీకు దాన్యం చేస్తానుగాని నా కొంగు విడువు.

వక్షంవలె కరిన హృదయంగలవాడా! దగ్గరగా వస్తావెందుకు? పోపో దూరంగా పో. నీకై ఎంత త్యాగం చేశాను నేను! నీ గుణ సంపదలచే పులకరించి, చెమరించిన నా ఈ తనువు మరినమౌతున్నది

మంచివాడవే! వెళ్ళవయ్యా వెళ్ళు! నీ ప్రయథామనే ఏలుకో పో! నీవనుభవించిన సుఖానికి ఉనికి పట్టలైన నీ భుజముల మీద గుర్తులు (శంఖచక్ర సంజ్ఞలు) నీవు రతి బోగిపయ్యావని చాటుతున్నాయిలే. నీకురతి బోగిత్యంలో విజయోస్తు! నీకు విజయమగుగాక! యివన్నీ యికనెందుకులే నా రాతను నేను నిందించుకోవలె. (నిన్నని ఏమి ప్రయోజనం?)

తొలగు, తొలగు నన్ను ఊరడిద్దామని చేసే నీ ప్రయత్నం నీవంటే (గుడ్డి) ప్రేమ ఉన్న కాంతలకు నచ్చు బాటౌతుందేమోకానీ ఈ నీ పప్పులు నా దగ్గర ఉడకవు. నీవు (యికముందైనా నీ అన్యభామాసక్తి త్యజించి) నాకే (నా ఒకరైకే) ప్రేయదవైతే మన ప్రేమ తేజోవంతమౌతుంది' అంటున్న నాయిక మాటల్లో

హరిఃఓం సహనావవతు సహనౌభునక్తు సహవీర్యం కరవావమై

తేజస్వినామదీరమస్తు మావిద్విషావమై ఓం శాంతిశాంతి

శాంతిః' అన్న వేదోక్త శాంతి మంత్రాన్ని పూరితమాలలోని దారంవలె, పాలలో కరిగిన వంచదారలా పరిధవిల్లజేశారు పదకవితాపితామహాలు. కలహంతరిత శృంగారనాయికా కలహశాంతి మంత్ర సంకీర్తనమా ఇది!

కృష్ణ వేణి - ఆది

సదయ మానస సరో - జాత మాదృశవశం
వదముదా హం త్వయా - వంచనీయాకిం

జలధి కన్యాపాంగ - చారు విద్యుల్లతా
వలయ వాగురి కాంత - వనకురంగ
లలిత భవదీక్షావి - లాసమన సిజబాణ
కులిశ పాత్రైరహం - క్షోభణీయాకిం ?

ధరణి వదూపయో - ధరకనక మేడినీ
ధర శిఖర కేశిత - త్వర మయూర
వరమ భవదీయ శో - భన వదన చంద్రాశు
తరణి కిరణైరహం - తాపనీ యాకిం ?

చతుర వేంకటనాద - సంభావ యసి సం
ప్రతియదా తత్ప్రకా - రం విహాయ
అతిచిర మనాగత్య - హంత సంతాపకర
కితవ కృత్యై రహం - భేదనీ యాకిం?

దయగరి మనసు దామరలుగరి నావంటివాళ్ళను మట్టపెట్టి రోబరచుకొనే మాట నేర్పరికాదా? హాస్యానికైనా, అటగానైనా నీవు నన్ను వంచించవచ్చునా? నీచే వంచించదగిన దాననా నేను అని స్వామియందు అవ్యాజానురాగంతో, విరహతాపం చెందిన ఒక నాయిక, శ్రీ భూదేవులకన్న అన్య అయిన భామ పల్కిన నెయ్యపు పల్కులివి.

జలధికన్యయైన లక్ష్మీదేవి సుందరమైన కంటి కొనమాపుల విద్యుల్లలా వలయపు ఉచ్చులో చిక్కుకొని ప్రకాశిస్తున్న వనకురంగమా - అడవిజింకల రాజా! అని సంబోధన. లలితములైనవృటికీ నీ చూపులనే మన్మధుని తూపుల వజ్రాయుధ హతములతో షోభపెట్టదగినదాననా నేను?

భూదేవి కుచములనే బంగారుకొండలపై అటలాడు నేర్పరి నెమరీ! (అని సంబోధన) శోభస్కరమైన నీ మోము నుండి వెడలే వెన్నెలతో నాపాలిట సూర్యుని (ఎండగాపుతో) కిరణములతో నన్ను తపింపజేయవచ్చునా? తపింపబడదగినదాననా నేను?

చతురుడవైన శ్రీ వేంకటవరీ! ఇప్పటిదాకా నాతో ప్రవర్తిస్తున్న నీ వైఖరి మార్చుకో. (ఎప్పుడూ నా చెంతరాక నాకు బాధ కల్గజేస్తున్నవాడా) కవటకృత్యము తొనర్చకు. బూటకపు ప్రేమ చూపకు. అటువంటి వాడిచే నేను బాధింపదగదాననా? అంటూన్న ఈ శృంగార నాయిక మాటల చాటున అన్నమాదార్యుల మనసు సొగసు తొంగిచూస్తున్నది.

హిందోళ - ఆది

హరిరసమ వి - హారీ సతు
నరసోయం మమ - శ్రమనంహారీ

దయానివృత - తను దారీ సం
శయాతిశయ - సంచారీ
కయావ్యజిత వి - కారీ
క్రియావిముఖ - కృపాణదారీ

సదా మిద్యా - జ్ఞానీ సతు
మదాలి మతాభి - మానీ
తదాశ్రిత సం - దానీ సతు
తదాతదా చిం - తాశయనాని

పరామృత సం - పాదీ
స్థిరానందా - స్వేదీ
వరాలాపవి - వాదీశ్రీ
తిరువేంకటగిరి - దివ్యవిఠోదీ

అన్నమాచార్యులు అందంగా చెక్కిన దళావతారశిల్పాలు అపూర్వ సాహితీ కళానల్పాలు. సంస్కృతంలో సంకీర్తనాచార్యులు సంతరించిన దళావతార సంకీర్తనమిది.

అతడు హరి. సరసుడు. (రసమే ఆహరి, రసమే బ్రహ్మ) నా శ్రవణలను పోగొట్టేవాడు. గరుత్మంతునెక్కి విహరించేవాడు.

1. ఆ హరి దయాంబరతనుధారి. దయ అనే పొలుసుల చేత ఆవరింపబడిన శరీరం కలవాడు. (మీనావతారమని ధ్వని)
2. ఆతిశయించిన సంశయాంకు అందరాని సంచారము ఆ హరిది. అమృతోద్భవం సందేహాన్వదమైనప్పుడు కూర్మమై అమృత లబ్ధికి కారకుడై సంశయాతీతంగా వర్తించినవాడు. (కూర్మావతారం)
3. వికారాకారమైన వరాహమైనప్పుడు ఎంత ప్రయత్నించినా ఆ వికారాన్ని జయించలేక, వదిలించుకొనలేకపోయినవాడు అని చలోక్తి. (వరాహావతారం)
4. కత్తులకు బదులుగా గోళ్ళు ఆమరినందున పని లేని కత్తులను ధరించినవాడు. (నారసింహావతారం)
5. దొంగవటువుగా అవతరించినవాడు. (వామనావతారం,
6. క్షత్రియులను సంహరించి, భ్రమరకీటన్యాయంగా ఆస్థానాలలో బ్రాహ్మణులను దూభర్తలుగా నొనర్చిన పరశురామావతారం.
7. శరణాగత రక్షణ ప్రతిజ్ఞా ప్రజ్ఞా దురీణుడైన శ్రీరాముని అవతారం.
8. అప్పుడప్పుడు (మద్యపు మత్తులో లేనప్పుడు) చింతాగ్రస్తుడయ్యే జలరాముడని ధ్వని.
9. పరమామృతమైన వర విషయ విద్యాబోధ జేసిన గీతా ప్రవక్త శ్రీకృష్ణావతారుడు.
10. కాళ్యాణానంద ప్రతిష్ఠాపనకై శ్రమించిన కల్కి- శ్రుతిగీత గానములచే విశేషంగా కీర్తింపబడ్డ ఆ హరి తిరువేంకటగిరిపై దివ్యమైన వినోదార్థం నెలకొనియున్నవాడు.

అహిరి ... ఆది

కరేణ కిం మాం - గృహీతుంతే
హరే ఫణిశ - య్యా సంభోగ

జలేతవ సం - చరణ మిహాధః
సలే భవనం - తవ సతతం
బలేరూప - ప్రకటనమతులా
చలేస్థానం - చలచలరమణా

వదే భువన - ప్రామాణ్యం తవ
ప్రహదే ప్రచురవి - హరణమదం
ముదే ముసీనాం - మోహనం తనుం
మదే తవనర్మచ - మాం విస్మజ

స్మరేవిజయ - నైవ విమలతురగ
ఖరే రతి సం - కురచనా
పురే తవ వి - స్ఫురణం వేంకట
గిరేః పతేతే - భేలా ఘటిత

ఇది మరొక దళావతార సంకీర్తన. నాయక శ్రీహరితో అంటున్నది—
ఓ శేషలల్ప శయన సుఖీ ! హరీ ! నీవు నా పాణిగ్రహణం ఆచరించడం దేనికి ?
నా చెయ్యి పట్టుకోవడం ఎందుకు ?

నీవు నీట్లో తిరుగాడుతావు. (మత్స్యానివి) నీటి క్రిందే ఇల్లుకట్టుకొని
ఉంటావెప్పుడూ (కూర్మానివి గదా) బలవత్తరమైన రూప ప్రకటన నీది. మొరటు
వాడినీ వరాహానినీ గదా (నీ బలంముందు నేను నలిగిపోతానేమో). పెద్ద స్తంభంలో
దాక్కుంటావు. (సృహరివి) పోవయ్యా మగడా నా చేయెందుకు పట్టుకుంటున్నావు?

నీ పాదం ప్రవంచమంతా కొలవగల పెద్ద కొలబద్ద. (వామనావతారం)
సరస్సులో విహరించే పరశురాముడవు. మునులకు మోదంకల్గించే మోహనతనుదారివి
శ్రీరాముడవు నీవు. నీ రహస్యమంతా నీ మధ్య పీఠిలో ఉన్నది. (బలరాముడని
ధ్వని).

మన్మథ సామ్రాజ్య చక్రవర్తివి, శ్రీకృష్ణుడవు. నీ గొప్ప ఆశ్వపు గిట్టలో
శ్రీకృష్ణావతారపు శృంగార ప్రావీణ్యం నెలకొల్పిన కల్కివి. తిరుమలపై నీ వైడి
దేవాలయంలో వెలుగొందుతున్నావు. శ్రీవేంకటపతి! ఇవి అన్నీ నీ లీలావిలాసాలు—
నా చెయ్యెందుకు పట్టుకుంటున్నావు ? అంటూ ఆ శృంగార నాయక-అలమేల్కంగ-
స్వామిని చెయిబట్టినీక ఆ స్వామి ఎదపైన స్థిరనివాసమేర్పరచుకొన్నది.

గాన మూర్తి-ఆది

చేకొంటి నిహమే - చేరిన వరమని
గైకొని నీవిందు - గలవే గాన

జగమున గలిగిన - సకల భోగములు
తగిన నీప్రసా - దము లేయివి
అగపడు నేబది - యక్షర పంక్తులు
నిగమ గోచరపు - నీమంత్రములే

పొదిగొని సంసార - పుత్ర దారలిల
వదలని నీదాన - వర్గములే
చెదరక యే పొద్దు - జేయునాపనులు
కదిసి నియ్యాజ్ఞా - కైంకర్యములే

నలుగడ మించిన - నాజన్మాదులు
పలుమరులిటు నీ - వంపులివి
యెలమిని శ్రీవేంక - డేశ్వర నీవిక
వలసినప్పుడీ - వరములు నాకు

శ్రీవేంకటేశ్వర చరణకమల సమర్పిత హృత్కమలుడైన అన్నమాచార్యులు తన సర్వస్వమూ-తననూ, తనవారిని, తన భోగభావాలన్నిటినీ శ్రీస్వామికి కైంకర్యం చేసి, శిష్యుల సంతోషం సరస రసామ్నాయంగా సంతరించి, స్వామికి సమర్పించి ఆయనకే శరణుజొచ్చి సాకల్యమైన శరణాగతి చేసిన వైఖరి ఈ సంతోషంలో కన్పడుతున్నది.

నీవు ఇహంలోకూడా ఉన్నావుగదా అని ఇదే పరమూ, పరమార్థ సాధనమూ అని స్మరించాను. ఈ జగత్తులో నాకు గలిగిన సకల భోగములూ నీ వరప్రసాదాలే. నాకు గోచరించే ఈ ఏరి అక్షర వర్ణక్రమాలూ వేదాలలో దర్శనమిచ్చే నీ మంత్రాలే నా సంసారిక జీవనంలో గల్గిన భార్యలు. సంతానం-అంతా నీ దాన దానీజనమే. నేనపుడు ఏమి ఒనర్చినా ఆయా కర్మలన్నీ నీ అజ్ఞమేరకు (నన్ను సృష్టించినది, పెంచినది, కరుణించిగావించినది నీవేగనుక) నీకు కైంకర్యమైనవే (యద్యత్కర్మకరోమిత త్రదఖిలం శంభోతవారాదనం అన్న శంకరుల మాట వున రుద్ధాటితమైంది) నేనెత్తిన ఈ జన్మ నీ సంకల్పమే (నాచే సంతోషం ఒనరించు కొందామనీ, నా పదకవితా, గానమూ విందామనీ నీవే యివన్నీ ఏర్పరచావు. నాది అంటూ ఏముంది?) కర్త-కర్మ-క్రియా అన్నీ నీవే- నేను చేసినదేమిటి? నాకేమి అక్కరలేదు. నీవేనేనై వున్నా నాకేమి యిక-నాకు అవసరమైనవన్నీ శ్రీవేంకటేశ్వరా అవసరమైన వరములిద్దవుగాని అన్న అన్నమాచార్యుల ప్రారంభమైన శరణాగతిని చూస్తే కవిబ్రహ్మ లిక్కినవారు 10 వర్ణాల మహాభారతమూ పూర్తి చేసి

‘పరమవదాప్తి హేతువగు భారత సంహిత శౌనకాదిభూ

సురవరు లింపునన్ గరగు చొప్పున జెప్పిన, వారుమోదనం

భరిత తఃఖండి యక్కదకు బ్రాతిగనర్పితుజేసిరెమ్మెయిన్

హరిహరనాథ సర్వభువనార్పిత సన్దయ జూడుమెప్పుడున్

అన్న పద్యం స్ఫురిస్తుంది. ‘నిత్యమూ నన్ను దయజూడు’మన్నారు కవి బ్రహ్మ ‘దయతో ఆదరిస్తూనే ఉన్నావు’అన్నారు పదకవితాబ్రహ్మ వారు ఇద్దరూకూడా వారికేమి వరాలు కావాలో చెప్పలేదు ఎందువల్ల? కవిబ్రహ్మ సోమయాజులూ, పదకవితాబ్రహ్మ అన్నమాచార్యులూ ఉభయులూ సిద్ధ పురుషులు, పరిపూర్ణులు. నిష్కామధన్యులు అని ఘంటావధంగా చాటి చెప్పవచ్చు.

రేవతి - ఆది

నానాటి బ్రదుకు - నాటకము

కానక కన్నది - కైవల్యము

పుట్టుటయు నిజము - పోవుటయు నిజము

నట్ట నడిమి పని - నాటకము

ఎట్ట నెదుట గల - దీ ప్రపంచము

కట్ట కడవడిది - కైవల్యము

కుడిచేదన్నము - కోక చుట్టెడిది

నడుమంత్రపు పని - నాటకము

ఒడి గట్టుకొనిన - ఉభయకర్మంబుల

గడిదాటిన పుడె - కైవల్యము

తెగదు పాపము - తీరదు పుణ్యము

నగి నగి కాలము - నాటకము

ఎగువన శ్రీవేంక - దేశ్వరుడేలిక

గగనము మీదిది - కైవల్యము

జగత్తు అంతా మిథ్య అని వేదాలు ఉద్వేషిస్తున్నాయి. నరుల దినదినపు జీవన విధానమంతా మాయ అనే తెరవెనుక జరుగుతున్న నాటకమే. నై సర్గిక దృష్టితో చూడగలిగింది ఈ నాటకం మాత్రమే. జ్ఞాన దృక్కులతో, అంతర్ముఖమైన దృష్టితో మాత్రమే తైవల్య మార్గం గోచరిస్తుంది.

మానవ దృష్టికి, పంచేంద్రియ జ్ఞానానికి గోచరించేది ఆదిభౌతికమైన సాపేక్షమైన సత్యం. అందువల్ల జనన మరణాలు (ఈ పరిధిలో) సత్యమే. జన్మాది మరణ పర్యంతం జరుగుతున్నది మట్టుకు నాటకమే. మనకు త్రత్యక్షంగా త్రయీమానమై గోచరిస్తున్నది భౌతిక సృష్టి. దీనికన్న అతీతమైనది తురీయమైనది తైవల్యము.

ప్రాణికిగల కుద్భాదాలు, మానవులకుండే పశ్చాద్ధానాది వ్యామోహాలు— ఇవన్నీ జనన మరణాల మధ్య జరుగుతున్న పనులు. ఇవన్నీ నాటకమే. మాతృ గర్భంలో ఉండగానే మూటగట్టుకొన్న ప్రారబ్ధ, సంచితములనే ఉభయ కర్మలవల్ల ఏర్పడే నిర్దిష్ట పరిధిని దాటగలిగితేనే తైవల్యము. లేనియెడ జీవునకు నాటకమే మిగులుతుంది.

ఇది మూడవ కర్మ-ఆగామి-ఉన్నది. దానివల్ల వచ్చే చిక్కులున్నవి. ప్రారబ్ధ సంచిత కర్మలు క్షయం కానీకుండా అడ్డుపెస్తున్నదది. శ్రీవేంకటేశ్వరుడనే ఆకాశ మున్నది. ఆ తిరు వేంకటాచలవతి జగదదీశ్వరుడు. ఆయనను చెందగలిగితే ఆ మీదట పొందగలిగినది తైవల్యమే. తన నర్యస్వరూప జీవులాస్వామికి అర్పిస్తే వారి వారి ప్రారబ్ధ సంచిత ఆగామి కర్మలు పూర్ణమై పరివర్తమై ముక్తి లభిస్తుంది. లేకపోతే ఈ చర్చిత చర్వణపు జనన మరణాల సందర్భాల్లో జీవుడు గింజుకుంటూనే ఉంటాడు యుగాంతండాకా అని అద్వైత వేదాంతపు జ్ఞాన వైరాగ్య మార్గాన్ని నిర్ధారించారు అన్నమాచార్యులు.


పలజి - రూపకం

ఇన్ని రాసుల యునికి - యింతి చెలువపురాశి
కన్నెనీరాశి కూటమి - కలిగినరాశి

కలికి బొమవిల్లుగల - కాంతకును ధనూరాశి
వెలయు మీనాక్షికిని - మీనరాశి
కులుకు కుచకుంభముల - కొమ్మకు కుంభరాశి
చెలగు హరిమద్యకును - సింహరాశి

చిన్ని మకరాంకపు పయ్యెద - చేడెకు మకరరాశి
కన్నె ప్రాయపు సతికి - కన్నెరాశి
వన్నెమైబైడి దులదూగు - వనితకును తులారాశి
తిన్నని వాడి గోళ్ళన - తికి వృశ్చికరాశి

ఆముకొను మొరపుల - మెరయు నతివకు వృషభరాశి
జామిలి గుట్టు మాటల - సతికి కర్కటకరాశి
కోమలపు చిగురు మోవి - కోమలికి మేషరాశి
ప్రేమ వేంకటవతి గలిసే - ప్రియ మిధునపురాశి



అన్నమాదార్యుల అసమాన కవితావైభవం, అనన్యకల్పనా వైదగ్ధ్యము ఆపాతమధురమైన ఊహాచిత్రీకరణము శాస్త్ర విషయ పరిజ్ఞాన పరిపాకము ఈ సరికొత్తనలో ముమ్మరించి మెరుగులీనుతున్నాయి.

జ్యోతిశ్చక్రంలో ద్వాదశరాసులున్నవి.. అవి మేష వృషభ మిథున కర్కట సింహ కన్యా తులా వృశ్చిక దనుర్మకర కుంభ మీనాలు. అలమేల్మంగ జగత్స్వరూపిణి గనుక ఈ (జ్యోతిశ్చక్రమంతా) ద్వాదశరాసులన్నీ ఆమెలోనే ఉన్నవిగనుక ఆమె చెలువములన్నింటి రాశి అయినది. శ్రీ స్వామికి, ఆమెకూ జాతకాలు సరి పోయాయి. స్వామి రాశి కూటమితో ఆమె రాశి మైత్రి పాడిస్తున్నదట. జన్మకాలంలో చంద్రుడేరాశిలో ఉంటే అది జన్మరాశి అవుతుంది. చంద్రుడేరాశిలో వున్నా రాసులన్నీ అలమేల్మంగలోనే ఉన్నాయి గనుక స్వామివారి రాశిలో రాశిమైత్రి తప్పనిసరిగా కలుగుతున్నదంటున్నారు సిద్ధాంతి అన్నమయ్యగారు.

1. విల్లువంటి కనుబొమలుగల కాంత ఆమె గనుక దనూరాశి ఆమెలో కలిగింది.
2. అలమేల్మంగ కన్నులు మీనములవలె ఉన్నాయిగనుక మీనరాశి ఏర్పడిదామెలో.
3. ఆ లావణ్యవరికి కదలుతూ. కుచక్షతాన్న కుచముల కుంభములున్నవి గనుక కుంభరాశి ఆమెలో దర్శనమిస్తున్నది.
4. ఆమె కళ్ళించిన సన్ననినడుము సింహంనడుములాగ ఉన్నందున సింహరాశి ఆమె యందు దోళితమౌతున్నది.
5. అలమేల్మంగమ్మ పయ్యెడ - గాలికి అల్లలాడుతూ - మన్నడుని జెండా - మొసలి చిన్నెలున్న మరుని పతాకంవలె ఉన్నండన మకరరాశి సంతరించబడ్డది.
6. తళియోవన, కాలరహిత ఆ అలమేల్మంగ. కనుక కన్యారాశి ఆమెను ఆశ్రయించింది
7. మేలిమి బంగారంతో సోతూగే మేనిరంగుల ఆమెలో తులారాశి నిస్తులమైనది.
8. నన్నని పొడవైన వాడిగోళ్ల గలది గనుక ఆమెలో వృశ్చికరాశి వెల్లివిరిసింది.
9. గాఢమై, అరిశయించిన రిషభాది స్వరాలు మధురంగా ఆమె గొంతులో ధ్వనిస్తున్నందున ఆమెలో వృషభరాశి ఉనరింది. సరిగమపదనిలో 'రి' రిషభం వృషభధ్వని సంతేతం అని సంగీతశాస్త్రం: కుద్ధ, చతుశ్రుతి షట్పురితి భేదాలు మూడు రిషభంలో.
10. కర్కటకం, ఎండ్రకాయ, బొరియల్లో నివసిస్తుంది గుట్టుగా. అలమేల్మంగ మృదుమధుర మంద్ర స్వనంతో ప్రణయ రహస్యపు పలుకులొలికిస్తుంది స్వామిలో. అందువల్ల ఆమె కర్కటక రాశి కాణాచైనది.
11. మేషం - మేక - అకులూ చిగుళ్ళు మేస్తూ ఉంటుంది. మేకకు ముఖాన చిగుళ్ళుంటాయట. అలమేల్మంగకు అధరాలే చిగురులైనవి కనుక ఆమెలో మేషరాశి మిడిసిపడుతున్నది.
12. శ్రీ వేంకటపతి! సీపు ప్రేమతో ఆమెను కలసి కల్యాణమాడితే మిథునరాశి ఏర్పడక ఏమౌతుంది అంటూ అలమేల్మంగా శ్రీ వేంకటేశ్వర కల్యాణానికి మంగళతూర్యాలు మార్మోగిస్తున్నారు అన్నమాదార్య దైవజ్ఞులు.

J

లతాంగి - ఆది

పాలనేత్రానల - ప్రబల విద్యుల్లతా
కేశీ విహార ల - క్షీ నారసింహ

ప్రళయ మారుత మోర - భక్తికా పూత్కార
లలిత నిశ్వాస డో - లా రచనయా
కులశైల కుంభినీ - కుముద హిత రవిగగన
చలన విధి నిపుణ ని - శృల నారసింహ

వివర ఘనవదన దు - ర్విధహసన నిష్ఠూత
లవ దివ్యపరుష - లాలా ఘటనయా
వివిధ జంతువ్రాత - భువన మగ్నోకరణ
నవనవ ప్రియగుణా - ర్ణవ నారసింహ

దారుణోజ్జ్వల ధగ - ధగిత దంష్ట్రానల వి
కార స్ఫులింగ - సంగక్రిడయా
వైరి దానవ మోర - వంశ భస్మికరణ
కారణ ప్రకట వేం - కట నారసింహ

శ్రీ వేంకటేశ్వరునిపై అన్నమాచార్యులు చెప్పినన్ని కీర్తనలు ఏ యితర దైవమీదా చెప్పలేదు. వాటిరత్యూత ఆత్యధిక సంఖ్యలో చెప్పినవి నరసింహస్వామిపై కీర్తనలే. శ్రీమన్ శతగోపయతి వద్ద అన్నమయ్య పుచ్చుకొన్న మంత్రరాజం నృసింహమంత్రమే. ఈ సంస్కృత సంకీర్తనలో ప్రతిచరణమూ ఒకే నమాసంలో ఏర్పడటం విశేషం. సంకీర్తనాచార్యుల సంస్కృత బాషాధికారానికి సంకేతం.

లక్ష్మీనారసింహ! నుదుటనున్న అగ్నిరూపమై ప్రబలమైన విద్యుచ్ఛతో కే! నల్పే లక్ష్మీనారసింహ!

ప్రళయకాలపు ఝంఝామారుతంతో నమానమైన భయంకరమైన పూర్వార్ మనే లలితమైన ఉర్బ్యాస నిశ్వాసమలచే కులపర్వతాలను, భూమి, చంద్ర, రవి గగనాదులను ఉయ్యాలబావుతూ నిశ్చలంగా ఉన్న లక్ష్మీనారసింహ!

తెరచిన నీ మనమైన ముఖం నుండి వెలువడే దుస్సహమైన అట్టహాసంవలన ఉమిసిన-దివ్యమూ, తీవ్రమూ అయిన- లాలాజలలవపటనచేత, సమస్త చరాచర జగత్తునూ లయింపజేయగల నిత్యనూతనమైన గుణాలకు నమోద్రమా! లక్ష్మీ నారసింహమా!

దారుణమై అత్యుజ్వలమై ధగధగాయమానంగా మెరుస్తున్న దంతాల నుండి ఉదయిస్తున్న జ్వాలల నుండి వెడలుతున్న నివృరవ్వల లీలచే ఆవలీలగా శత్రువులైన మోర రాక్షసుల పంజాలను భస్మీకరించే కారణ నైపుణ్యంవల్ల తెలియబడుతున్న శ్రీ వేంకటగిరి విహారీ! శ్రీలక్ష్మీనరకేశరీ! అని సంబోధిస్తూ ఉగ్ర లక్ష్మీనరసింహ మూర్తికి ఈ సంకీర్తన సమర్పించారు అన్నమాచార్యులు.


J
వకుళాభరణం - రూపకం

తెప్పగా మజ్జాకు మీద - తేలాడు వాడు
ఎప్పుడు లోకములెల్ల - నేలేటి వాడు

మోత నీటిమడుగులో - ఈతగఱచినవాడు
పాతగిలే నూత్రికింద - బాయనివాడు
మూతిదోసి పట్టి మంటి - ముద్దపెల్లగించు వాడు
రోతయైన పేగుల పే - రులు గలవాడు

కోడికూత నోరివాని - కుఱ్ఱతమ్ముడైన వాడు
బూడిద బూసిన వాని - బుద్ధులవాడు
మాడవన్నె తేడివెంట - మాయల బడినవాడు
దూడల నావులగాచి - దొరయైనవాడు

ఆకసాన బారేవూరి - అతివల మానములు
కాకుసేయువాడు తుర - గముపైవాడు
ఏకమై వేంకటగిరి - నిందిరా రమణి గూడి
యేకాలము బాయని - యెనలేని వాడు



ప్రళయ జల వలయంలో వటవత్రంపై తేలియాడుతున్న సర్వలోకాల నిత్య రక్షకుని దళావతార స్తోత్ర సంకీర్తనం ఇది.

మోతనీటి మడుగులో ఈత గఱచినవాడు :- ప్రళయాంబుధిలో మీనమై సోమకాసురాహృతమైన శ్రుతులను తిరిగి తెచ్చిన మీనావతార శ్రీమహావిష్ణువు.

పాతగిలే సూత్రికింద బాయనివాడు :- కూర్మం (తాబేలు) పురాతనమైన సూతులలో నివసిస్తుంది. క్షీర సాగరం పాత సూయిగా, ఆ తాబేలు కూర్మావతార విష్ణువుగా చిత్రితం.

మూతి దోసి పట్టి.... :- తన దంష్ట్రతో భూమీస్థలిని సమద్రంలో పడితం కాకుండా పైకెత్తి రక్షించిన వరాహావతార విష్ణువు.

రోతయైన పేగుల పేదలగలవాడు :- హిరణ్యకశిపుని గుండె చీల్చి, ప్రేవులు హరమాలికలుగా ఆలంకరించుకొన్న సరసింహ విష్ణువు.

కోడికూత నోరివాని కుట్ట :- అహల్యా వంచనకై కోడిలాకూసిన ఇంద్రుని చిన్న తమ్ముడు వామనుడని వక్రోక్తి.

బూడిదబూసినవాని బుద్ధుల వాడు :- విభూతి రేఖలు దాల్చిన పరశురాముడు.
మాడవన్నె లేడివెంట మాయల :- బంగారు లేడి వెంటబడిన శ్రీరామచంద్రుడు.
బడినవాడు

దూడల నావులగాచి దొరయైనవాడు :- గోపాలకుడైన బలరాముడు.

ఆకసాన బారేపూరి-కాకు నేయువాడు :- గొల్లకన్నెల మనోమానవోరుడైన గరుడాది రూపుడు - శ్రీకృష్ణుడు.

తురగముపైవాడు :- గుఱ్ఱమెక్కికూర్చున్నవాడు. కల్కావతారము.
దళావతారములెత్తిన ఇతడే శ్రీవేంకటగిరిపై ఇందిరాదేవితోకలసి శాశ్వతుడైన, అద్వితీయుడైన శ్రీమహావిష్ణువు.

నాట - ఆది

మర్ద మర్ద - మమబంధాని
దుర్ఘాంతమహా - దురితాని

చక్రాయుధ రవి - శత తేజోఽంబిత
సక్రోదసహ - సప్రముఖా
విక్రమక్రమా - విస్ఫులింగ కణ
నక్రహరణ హరి - నవ్యకరాంకా

కలితసుదర్శన - కఠినవిదారణ
కులిశకోటిభవ - మోషణా
ప్రళయానల సం - భ్రమవిభ్రమకర
రళితదైత్యగళ - రక్త వికీరణా

హితకర శ్రీ వేంక - దేశ ప్రయుక్త
సతతపరాక్రమ - జయంకర
చతురోఽహంతే - శరణం గతోస్మి
యితరాన్ విభజ్య - యిహమాంరక్ష

హరి సుదర్శనచక్రంపైన చెప్పబడ్డ సంకీర్తనమిది. నూరు సూర్యులతేజంగల చక్రాయదమా! జ్వాలామాలికలతోకూడిన వేయి శ్రేష్ఠమైన ముఖములుగల చక్రమా! విక్రమించే క్రమపు సంగంబంలో నిర్వులు వెదజల్లుతూ (గజరాజుని పీడించుతున్న) మొనరిని సంహరించిన చక్రమా! శ్రీ విష్ణుని నిత్యనూతనమైన కరమందు అమరిన చక్రమా! నా బంధములను నశింపజేయి. శమింపరాని నా పాపాలన్నిటినీ నాశన మొనర్చు. సుదర్శనమనే నామం అలరిన చక్రమా! కఠినమైన వర్షిణులను తుత్తు నియలుచేసే కోటి వజ్రాయుధాల తీవ్రమోషతో వెలయుచక్రమా! ప్రళయాన్ని సంభ్రమమా ఇది ఆవే విభ్రాంతినినర్చుతూ తెగనరికిన రాక్షసుల కుత్తుకల నుండి రక్త ధారలను వెదజల్లు సుదర్శనమా! లొంగిరాని నా అఘములనూ, బంధాలనూ నశింప జేయి. సంహరించు. జగద్ధితమొనర్చే శ్రీ వేంకటేశ్వరుడేత ప్రయోగింపబడి నిత్యమైన వరాక్రమం కలిగి, సర్వతోజయముగల చక్రమా! నేను చతురుడనై నీ శరణుజొచ్చాను. నేను హరిభక్తుడను నన్ను రక్షించు. హరి భక్తేతరులను హరించు. సంహరించు. అని సంకీర్తన తాత్పర్యం.

ఈ సంకీర్తనలో సుదర్శనచక్ర మంత్రం నెలకొల్పినారు సంకీర్తనాచార్యులు. సుదర్శన కవచంలో సుదర్శనచక్ర మూలమంత్రమూ, లక్ష్మీప్రాప్తి ప్రయోగ మంత్రమూ, శత్రునాశన ప్రయోగమంత్రమూ, మోహనమంత్రమూ, ఆకర్షణ మంత్రమూ - అయిదు విధాల మంత్రములు చెప్పబడ్డవి. వైష్ణవంలో విష్ణువు ఆయుధాలైన కౌమోదకి గదకూ, శార్ఙ్గ దనువుకూ, నందక ఖడ్గానికి, పాంచజన్య శంఖానికి, సుదర్శనచక్రానికి-వేర్వేరు ప్రత్యేక పూజోపాసనలూ మంత్ర తంత్ర క్రియలూ ఉన్నవి. నిత్యనాడ*ద్ధకృతమైన రసరత్నాకరంలోని మంత్రఖండంలో చక్ర, ఖడ్గ ముగ్రాలు ప్రత్యేకంగా చెప్పబడ్డాయి. అహిర్బుధ్న్య సంహితలో పార్వతీదేవికి పరమేశ్వరుడు సుదర్శన సహస్రనామ స్తోత్రం చెప్పి*ట్లు ఉన్నది. కూరనారాయణుడనే కవి మయూర సూర్యశతకంలో పోడిగా సుదర్శన శతకం రచించాడు అపామార్దన మూల మంత్రంలో పేర్కొన్నబడ్డ సుదర్శనచక్రమంత్రం ఇది. 'ఓంనమో భగవతే శ్రీ సుదర్శనాయ మహా చక్రరాజాయ మాం రక్షరక్ష మమశత్రున్నాశయనాశయ దరదర దారయ దారయచ్చింది చ్చింది భింది భింది జ్వల జ్వల జ్వాలయ జ్వాలయ సహస్రకిరణాన్ ప్రజ్వల ప్రజ్వలశిఖా ఉత్త్రేషయోత్త్రేషయ దహనాత్మక చటచట చటయ చటయ గర్జయ గర్జయ త్రాసయ త్రాసయ చూర్జయ చూర్జయ పరప్రయుక్తానాం మంత్రాణామష్టోత్తరశతం స్ఫోటయ-స్ఫోటయ పరశక్తిః పేషయ పేషయ పరమంత్రాన్ సంహర సంహర మాంరక్ష సహస్రారహంవద్స్వాహా'. ఈ మంత్రాన్నే నరశికిరించి ఈ సంకీర్తనలో ప్రతిష్ఠించారు అన్నమాచార్యులు.

హరి కాంభోజి - ఆది

నిత్యపూజరివివో - నేరిచిన నోహో
వ్రత్యక్షమైనట్టి - పరమాత్మునికి

తనువే గుడియట - తలయే శిఖరమట
పెను హృదయమే - హరిపీఠమట
కనుగొన చూపులె - ఘన దీపములట
తన లోపలి యం - తర్యామికిని

వలుకే మంత్రమట - పాదైన నాలికే
కలకలమను పిడి - ఘంటయట
నలువైన రుచులే - నైవేద్యములట
తలపులోపల నున్న - దైవమునకు

గమన చేష్టలే యం - గ రంగ గతియట
తమి గల జీవుడె - దాసుడట
అమరిన వూర్పులే - యాల వట్టములట
క్రమముతో శ్రీవేం - కట రాయనికిని

శంకరులు శివమానసిక పూజాస్తోత్రంలోని ఈ శ్లోకంలో

అత్మాత్వం గిరిజామతిః పరిచరాః ప్రాణాః శరీరం గృహం

పూజాతే విషయోప భోగ రచనా నిద్రా సమాధి స్థితిః

సంచారః పదయోః ప్రదక్షిణ విధిః స్తోత్రాణి నర్తనాః

యద్యత్కర్మ కరోమి త త్తదఖిలం శంభోతవారాదనం'

అన్నట్లు ఈ సంకీర్తనను సంతరించారు సంకీర్తనాచార్యులు. (ఆయనే శంకరులు గదా) నా అత్మ నీవు, నా మతి పార్వతి, నా పంచ ప్రాణాలు పరిచారకులు. నాకేయే విషయాలయందానక్తి కలిగినదో అవన్నీ నీకు వలుపూజలు. సమాధి స్థితిని చేరినది నేను నిద్రించినప్పుడు. నా పాదాలు భూమిని సంచరించినదంతా నీకు ప్రదక్షిణములే. నా పలికిన వలుకులన్నీ నీ స్తోత్రములే. నేనెప్పుడు యెక్కడ ఏయే కర్మతొనరిస్తే అవన్నీ నీకు నే చేసే ఆరాదనలే' అని శ్లోక తాత్పర్యం. శ్రీ శంకరులు ప్రథమా విభక్తిలో చెప్పిన శ్లోకం అన్నమాచార్యులు వష్టికరించారు శ్రీవేంకటేశ్వరునకు అన్వయించి—

నాకు జగత్తంతా తిరువేంకటేశుడే సాక్షాత్కరిస్తున్నాడు. ఆయనకు నిత్యమైన పూజలు చేయనేర్చాను నేను. నా దేహమే శ్రీవారి ఆలయం. నా శిరము ఆ గుడి శిఖరం. నా హృదయమే శ్రీహరికి పీఠం. నా అంతర్ముఖ బహిర్ముఖ దృష్టులు 'అంతర్బహిశ్చ తత్సర్వం వ్యాప్య నారాయణు'నకు దీపములు: నా పలుకే మంత్రము- ('అన్ని మంత్రములు యిందే- ఆవహించెనూ. వెన్నతో నాకు గలిగే-వేంకటేశు మంత్రము' అన్నారు వేరొక కీర్తనలో) నా నాల్గ్ కల కలరవాలు చేసే పిడిమంట పెద్ద గుడి గంట నీకు- నా రసనపు షడ్రస గ్రసనం, నా తలపు సవరసవిలసనం, నా బావమంతా నిండిన స్వామికి నైవేద్యములు.

నా నడకలే ఆ దేవునకు ప్రదక్షిణాలు-నక్తుడైన నాలోని జీవుడే. పంచప్రాణాత్మకమైన జీవుడే-ఆ హరికి దాసుడు. నా ఉచ్చాస నిశ్చాస క్రియలన్నీ ఆ పంచభూతాత్మకమైన పరమాత్మునికి వింజామరలు అని తన జీవన జీవక్రియా సర్వస్వం శ్రీవేంకటేశ్వరునకు నిత్యమానసిక పూజగా, త్రికరణ శుద్ధార్చనగా సమర్పించి శ్రీహరిని తనలో ఐక్యమొందించుకొని, అలరినారు అన్నమాచార్యులు. శ్రీ శంకరుల శ్లోకానికి ఈ సంకీర్తనకూడాన్న సామ్య సామీచిన్యాలు గమనార్హములు.

మాయామాళవగౌళ - చతురశ్ర ఏక

తందనాన ఆహి - తందనానపురె

దందనాన భళా - తందనాన

బ్రహ్మమొక్కదే పర - బ్రహ్మమొక్కదే

బ్రహ్మమొక్కదే పర - బ్రహ్మమొక్కదే

కందువగు హీనాధి - కములిందు లేవు

అందరికి శ్రీహరే - అంతరాత్మ

ఇందులో జంతుకుల - మింతా నొక్కదే

అందరికి శ్రీహరే - అంతరాత్మ

నిండార రాజు నిద్రించు - నిద్రయునొక్కదే

అండనే బంటు నిద్ర - అదియునొకదే

మెండైన బ్రాహ్మణుడు - మెట్టు భూమి యొకదే

చండాలు డుండేటి - సరి భూమి యొకదే

కడగి యేనుగుమీద - గాయు నెండొకదే

పుడమి శునకము మీద - బొలయు నెండొకదే

కడు పుణ్యులను పావ - కర్ములను సరిగావ

జడియు శ్రీవేంకటే - శ్వరు నామ మొక్కదే

అన్నమాచార్యులు ఆద్యైతి అన్న మాటను ఈ సంకీర్తనలోని ఆద్యైతతత్వం బలపరుస్తున్నది. బ్రహ్మమొక్కదే పరబ్రహ్మమొక్కదే అని ఉద్ఘాటించారు అన్నమాచార్యులు. 'ఏకంసత్-విప్రా బహుధావదంతి' అని తత్వమాణం.

సృష్టిలో ఉన్న న్యూనాధికతలు, ఎక్కువతక్కువలులేని చోటు ఒక్కదే-పశుపక్షిమత్యాది జీవకోటికి సమత్వం సిద్ధించేది భగవత్సన్నిధిలో మాత్రమే. ఆ శ్రీహరి జగదంతరాత్ముడు గనుక జగత్తంతా ఒక్కదే.

రాజుకి సేవకునికి . తదితర పశుపక్ష్యాదులకూ-ఆహార నిద్రాభయమైదునాలు తుల్యలు. ఈ విషయాన్ని గుర్తించేవారు పండితులని భగవద్గీతలో శ్రీకృష్ణ పరమాత్ముని ప్రబోధం.

“విద్యావినయ సంపన్నే బ్రాహ్మణేగవిహస్తిని

శునిచై వశ్యపాకేచ పండితాస్సమదర్శిః” అన్నగీతావాక్యార్థమిదే.

ఏనుగు మీద గాసినా, కుక్కపైన ప్రసరించినా ఎండ ఒక్కదే. 'గర్భేష్వం బోరుహాజాంశిఖరిషుచ శితాగ్రేషుతుల్యం పతంతః' అని సూర్యశతకం. తామర బొడ్డులోనూ, పర్వతశిఖరపు వాడి అగ్రంపైనా తుల్యంగానే పడుతుంది సూర్యకాంతి.

పుణ్యులైనా పాపకర్ములైనా ఎవ్వరైనాగానీ వారికి బహికాముష్మిక రక్షణ నిచ్చేది, ఇవ్వగలిగినది శ్రీవారితిరునామమే, శ్రీవేంకటేశ్వరుడే బ్రహ్మం-పరబ్రహ్మం. అదీ ఇదీ ఒక్కదేఅంటూ తందనానం చిందులువేస్తూ ఆద్యైత్యాన్ని అందరిమెక్కించారు అన్నమాచార్యులు.

సావిత్రి - ఆది

సకలం హేసఖి జానామి త
త్ప్రకట విలాసం - పరమందధనే

ఆలిక మృగమద మయ - మషీకలనో
జ్వలతాం హేసఖి - జానామి
లలితం తవ ప - ల్లవిత ఘనసి ని
శ్చలతర మేఘ - శ్యామందధనే

చారుకపోల - స్థల కరాంచిత వి
చారం హేసఖి - జానామి
నారాయణ మహి - నాయక శయనం
శ్రీరమణం తవ - చిత్రేదధనే

ఘన కుచ శైలా - గ్రస్థిత విదుమణి
జననం హేసఖి - జానామి
కనదురసా వేం - కటగిరి పతే
ర్వినుత భోగసుఖ - విభవందధనే

సఖీ నాయికా సంభాషణ ఈ సంకీర్తనలోని వస్తువు. నాయికతో చెలిక తై అంటున్న మాటలివి. ఓ సఖీ ! నాకంతా తెలుసు. నీ మనస్సు అంతా నారాయణుడే నిండి ఉన్నాడని తెలుసు. జగత్తంతా ప్రకటింపబడిన మహిమల రూపం గల వాడతడు. ఆ పరమాత్ముని ద్యానిస్తున్నావు.

చెలి! నీ లలాటమునందు కస్తూరి పూత శ్యామల వర్ణంలో జాజ్వల్యమానంగా ఉన్న వైసం తెలుస్తున్నది. అతి కోమలమూ, లలితమూ అయిన నీ మనస్సులో నీలమేఘశ్యామని నిలిపినదానవుగదా! నీ మనసులో నిశ్చలత్వం వహించి ఉన్న నీల జలదశ్యామని కాంతులే పైకి విస్తరించిన నీ నుదుట కస్తూరిపూతల నల్లనిరంగు మెరుగులు అని నా ఊహ.

సఖీ ! నీవు చెక్కిట చెయిజేర్చి అలవోకగా వాలిన విషయ రహస్యంకూడా నే నెరుగుదును. శేషతల్పంపై చెక్కిట చెయిజేర్చి శయనించే శ్రీమహావిష్ణువును నీ చిత్తంలో నిలిపి ఉంచావుగదా- ఆయన ప్రభావం నీపై ప్రసరించి, క్షీర జలధి శయనుడి శయ్యా భంగిమ నీ కమరింది.

లలనా ! నీ మన కుచ పర్వతాలలో చంద్రకాంత మణి శిలలు ఉద్భవించిన సంగతి నేనెరిగినదానను- నీ కుచచూచకకాతివ్య రహస్యం నాకు తెలుసు. (వి ర హ తా పా న్ని పో గొ డ్దే గుణం చంద్ర కాంత మణి శిలలకుంటుందని కవి సమయం-అలంకారశాస్త్రం) మెరుస్తున్న కౌస్తు భమణి కాంతులీనుతున్న వక్షస్థలంగల శ్రీవేంకటగిరివిభుని జగద్విఖ్యాతమైన బోగ సౌఖ్యాల వైభవాన్ని (ఆ స్వామితోడి పొందుల జ్ఞావకపు వైభవాంసు) నీ మదిలో ప్రతిష్ఠించు కొన్నావు. అందువల్లనే నీయందు విరహపుదాయలు తొణకటం లేదు' అని అంమేల్మంగకు చెలిక తైయై, రసజ్జమనోజ్ఞ వచనాలు చిలికిందారు అన్నమాదాద్యులు. నిన్ను భాసినయట్లు- అన్న కాంధోజిరాగ సంకీర్తనలో భావమూ ఈ సంకీర్తనలోని భావమూ సరితూచి, రుంజూదినట్లయితే అన్నమాదాద్యుల భావుకతలోని పరమ వైభవం మనకు ప్రత్యుత్థాన మొనరిస్తుంది.

సామ - ఆది

సందెకాడ బుట్టినట్టి - చాయల పంట యెంత
చంద మాయ జూడరమ్మ - చందమామ పంట

మునుపు పాలవెల్లి - మొలచి పండిన పంట
నిను పై దేవతల - నిచ్చ పంట
గొనకొని హరి కన్ను - గొనచూపుల పంట
విను వీధి నెగడిన - వెన్నెలల పంట

వలరాజు పంపున - వలపు విత్తిన పంట
చలువ పున్నమి విర - జాజర పంట
కలిమి కామినితోడ కారు కమ్మిన పంట
మలయుచు దమలోని - మట్టి మాని పంట

విరహుల గుండెలకు - వెక్కనమైన పంట
పరగ చుక్కలరాశి - బాగ్యము పంట
అరుదుగ తూరుపుకొండ - నార బండిన పంట
యిరవై శ్రీవేంకటేశ - నిందిలోని పంట

ఆంధ్ర సాహిత్యంలో ఆధ్యాత్మిక చంద్రుని ఉదయంవఱేనది ఇద్దరే. వారు అన్నమాచార్యులూ దూర్జటి మహాకవి. దూర్జటి వద్యానికి అన్నమయ్య పాటకీ ఉన్న సామ్యం మనోజ్ఞమనోహరమైనది. శ్రీకాళహస్తీశ్వర మహాత్మ్యంలో దూర్జటి పద్యం-

ఉదయగ్రావము పానవట్టమభిషేకోదృప్తవాహంబు వా
ర్థి దరద్యాంతము దూప దూమము జ్వలదీప్త ప్రభారాజి తా
ముది తారానివహంబు లర్పిత సుమంబులా తమోదూర సౌ
ఖ్యదమై శీతగభస్తి బింబ శివలింగం బొప్పె ప్రాచీ దీశన్

తూర్పున చంద్ర బింబమనే శివలింగం పొద్దుపొడిచింది. తూర్పుకొండ పాన వట్టమైంది ఆ శివలింగానికి-సముద్ర జలమంతా రుద్రాభిషేక మొనరించిన జలరాశి. కొంచెం కొంచెంగా మిగిలి ఉన్న చీకటి అగరువర్తుల పొగయై అలరింది ఆ చంద్రుని వెన్నెలల దీప్తులు దీపములయ్యాయి. అకాశమంతా పరుచుకున్న నక్షత్రాలు శివార్చన చేసిన మల్లెపూవులై వెల్లివెరిసినవి. అజ్ఞానలిమిరం తొలగి జ్ఞానాంకురమై రసోదయమై జగత్తుకు బ్రహ్మానందం అనుభవమైంది. దూర్జటి పలుకులు నమకచమక సామ్రాజ్యపట్టాభిషేక మంత్రములయ్యాయి- మార్గకలితాశైలిలో.

అన్నమాచార్యులు ఆధ్యాత్మిక శృంగార చంద్రునివంటి ఈ దేశికీతా సు కీర్తనంలో వండించారు. నంద్యాకాలంలో పుట్టిన ఈ చందమామ వంటను చూడండి ఎన్ని కళలలో వెలుగుతున్నదో అంటూ ఆ పంట ఎంతటి వర్ణమైనవంటయో పలుకుతున్నారు

క్షీర జలదిన మొలకెత్తి వుండిన పంట అది. జ్యోతిశ్శక్తిలో గహాలకు అమరులకు-అనుదినపు పంట. (చంద్రమంగళ, గజకేసరి, ఆనవ, సువ దురుర చంద్రాధియోగాలు చంద్రునివల్ల కలుగుతాయని జ్యోతిష శాస్త్రం) శ్రీమహావిష్ణుని కరుణాకటాక్ష విక్షణలపంట ఆకాశంలో చల్లని వెలుగు వెల్లియల ఈ వెన్నెలపంట

మన్మదుడు పుత్రైంచగా జగత్తులో అందరి మనసులలో వలపు పంటకు విత్తన మైన వలపునారుపంట. చలువ పున్నమల-కార్తీకపౌర్ణమి రాత్రులో కన్నెలు జాజరపాటలు పాడే పంట. లక్ష్మీదేవి తోడబుట్టి, శ్రీసతితో నామనగుంటలాగిన పంట, రసాన్వేషులకు, చిత్రిపాసులకు అతల్పంగా ఆరంభమై అత్యున్నతంగా పెరిగే భక్తిజ్ఞాన వైరాగ్యముల మట్టిచెట్ట పంట ఈ చందమామ పంట

విరహజనులకు విరహతాపం హెచ్చించే పంట. నక్షత్రముల బాగమైన పంట. (చంద్రుడు ఏ నక్షత్రంలో పూర్ణుడౌతాడో ఆ నక్షత్రం పేరు ఆ మాసానికి వస్తుంది. మన వందాంగం దాందగ్రమానం. ఉదా.కృత్తికాతాలో పౌర్ణమి అయితే కార్తీకమాసం. చిత్రలో పౌర్ణమి అయితే చైత్రం ఇత్యాది గ్రహింపవలె) సకృదుగా తూర్పున వండే పున్నమి పంట (పౌర్ణమి నెలకు ఒక్కసారే వస్తుంది) శివేశ్వరుని అర్చనార్థి వండి-ఆ స్వామి యింటికీ అరణమై. సతమైన పంట అని సాహిత్యవరంగానూ, సహస్యార కమలాలలో ఉన్న లక్ష్మీనారాయణులపై కాంతిలు జల్లే నిత్య కళాసహిత నిర్ణహార్థ చంద్రుడని శ్రీవిద్యాయోగతంత్రవరంగానూ భావం

ఈ వెన్నెలపంట పంటకు మంత్రం కూడా ఉన్నది 'ఓం హి చంద్రికే హంసా క్లింస్వాహా' ఇది చంద్రికామంత్రం-అమృతనిధికై సాదకులు నినియోగిస్తారు


భూపాలం - అది

అదివో అల్లదివో - హరి వాసము
పదివేల శేషుల - పడగలమయము

అదె వేంకటాచల - మఖిలోన్నతము
అదివో బ్రహ్మాదుల - కవురూపము
అదివో నిత్యనివాస - మఖిలమునులకు
అదె చూడుడదె మ్రొక్కు - డానందమయము

చెంగట నల్లదివో - శేషాచలము
నింగినున్న దేవతల - నిజవాసము
ముంగిట నల్లదివో - మూలనున్న ధనము
బంగారు శిఖరాల - బహు బ్రహ్మమయము

కైవల్యపదము వేం - కటనగమదివో
శ్రీవేంకటపతికి - సిరులయినది
భావింప నకల సం - పద రూపమదివో
పావనములకెల్ల - పావనమయము



అన్నమాచార్యులు శ్రీవేంకటగిరిని పొడగని, భక్తిపారవశ్యంతో, భావ పారమ్యంతో వర్ణించిన వదమిది. శ్రీ వేంకటగిరి వైకుంఠంగా, ఏడుకొండల నిమోన్నత శిఖరాలు అనంతుని మణిపడాళిగా గోచరించాయి ఆ వరమభాగవతునికి.

అత్యున్నతమైన వేంకటాచలము, బహ్మదులకు నైతం అపురూపమై, అచి కానిది. మునులందరికీ నెలపు ఇది. ఈ శేషాచలమే దేవతలందరికీ నివాసస్థలం. ముందరే ఉన్నది ఈ కొండపైన తిరుమండిరంలో దాగిన పెన్నిది ఈ వేంకటగిరి బంగారు శిఖరాలు పలుబ్రహ్మల శిలాకారాలు. ఐశ్వర్యమంతా క్రోడించి, ప్రోదిచేసి ముద్దయై, శ్రీ వేంకటేశ్వరునికి, శ్రీనివాసునికి నివాసమైన శ్రీనివాసమిది. వరమపావనమైనది. పావనకరమైనది. ఇదే కైవల్యపదం. దర్శించండి— సాష్టాంగ దండప్రణామాలు ఆచరించండి అని భక్త సక్త ప్రపంచానికి ఈ ఉద్ధార సంగీత సందేశం సంకీర్తనగా సంతరించారు సంకీర్తనాచార్యులు.

'వేం కటతీరి వేంకటా'- 'వేం' పాపాన్ని, 'కటతి'- త్రుంచేది అని వేంకట శబ్దార్థం. పాపనాశనం చేసే ఈశ్వరుడు శ్రీవేంకటేశ్వరుడు. శ్రీ వేంకటేశ్వర స్మరణ దర్శనాదులచే నరులు దురితదూరులౌతారు.

'యన్య స్మరణ మాత్రేణ జన్మ సంసార బంధనాత్'

విముచ్యతే జగత్సన్మై విష్ణవే ప్రభవిష్టవే

ఓం సమోవిష్టవే ప్రభోష్టవే' అని విష్ణు సహస్ర నామస్తోత్రం. ఎవ్వని స్మరించినంతమాత్రాన జన్మ సంసారాదిబంధాల నుండి విముక్తి లభిస్తుందో అట్టి విష్ణునికి, తనకుతానై ఆవిర్భవించే స్వయంభవిష్ణునికి ప్రణవపూర్వక సమస్కారం' అని భావం. శ్రీ సమోవిష్టవే శ్రీ వేంకటేశ్వరుడు.

✓

సావేరి - ఆది

ఎవ్వరెవ్వరి వాడో - యీ జీవుడు

ఎవ్వరికి నేమానో - యీ జీవుడు

ఎందరికి గొడుకుగా - డీజీవుడు వెనక

కెందరికి దోబుట్ట - డీ జీవుడు

ఎందరిని భ్రమయించ - డీ జీవుడు, దుఃఖ

మెందరికి గావింప - డీ జీవుడు

ఎక్కడెక్కడ దిరుగ - డీ జీవుడు, వెనక

కెక్కడో తన జన్మ - మీజీవుడు

ఎక్కడి చుట్టము తనకు - నీ జీవుడు, ఎప్పు

డెక్కడికి నేగునో - యీ జీవుడు

ఎన్నడును జేటులే - నీజీవుడు, వెనక

కెన్ని తనువులు మోవ - డీ జీవుడు

ఎన్నగల తిరువేంక - లేశు మాయలదగిలి

యెన్ని వదవుల బొంద - డీజీవుడు

అన్నమాచార్యుల తత్వచింతనాతత్వానికి తార్కాణం ఈ సంకీర్తన. ఈ జీవుడు ఎవరివాడు? ఎవరికి ఏమాతాడు? ప్రాణం ఉన్నంతవరకూ ఎందరికో ఎన్నో అయ్యే జీవుడు మరణించగానే ఇక ఎవరికి ఏమీ కాదు.

ఎన్నో ముందటి జన్మలలో ఎందరికో కొడుకయ్యాడు. ఇంకెందరికో తోడ బుట్టినవాడు. ఎందరినో తన బాంధవ్యంచేత బ్రహ్మింపజేశాడు ఈ జీవుడు. విగత జీవుడై ఈ జీవుడు తనవారైనాశరందరికీ దుఃఖం కలిగించాడు.

ఈ జీవుడు ఆదారహీనుడై, ఆత్మాకారుడై అనేక లోకాలలో ఉనికి వెతుక్కుంటూ తిరిగినవాడు. తన జన్మ ఎక్కడో ఎఱుగనివాడు. తనకు తెలియకే ఎన్నో జన్మలై తిరిగినవాడు. తానున్న దేహానికికూడా చుట్టముకాడు ఈ జీవుడు. ఆ శరీరం కై ఛిల్లించెంది నశించగానే ఈ జీవుడి జగద్భాసం మళ్ళీ ఆరంభం.

ఈ జీవుడు నాశనం లేనివాడు. నశించేది శరీరమేకాని అత్మకాదని భగవద్గీతా వాక్యం.

‘నై నం చిందంతి శస్రాణి నై నం దహతి పావకః

నచేపంక్తేదయంత్యాపోః నశోషయతి మారుతః’ ఈ జీవుడు ఆత్మాకారుడు.

‘అత్మను శత్రుం చేదించలేదు. అగ్ని దహించలేదు. నీరు తడి గావించలేదు. గాలి ఎండించలేదు’. ఇలాగ ఎన్నో జన్మలు ఎత్తుతూ, మరణించుతూ చర్చితచర్చణుడౌ తాడు. ఈ జీవుని అవస్థావిశేషమంతా ఈ తిరువేంకటేశ్వరుని మాయ. ఆ స్వామి సంకల్పంచేత ఇదంతా ఇలా జరుగుతున్నది. ఆ శ్రీస్వామి కృప ఉండేదాలు, ఈ జీవుడు ఎన్నో పదవులు- నిర్జరత్వం, అమరత్వం, బ్రహ్మసాయుజ్యం- అన్నీ పొంద గలుగుతాడు. జీవుని పారమ్య చారమ్యాలు శ్రీరమ్ముని దయాదీనాలు అని రమ్మమైన తత్వసంకీర్తన సాగించారు సంకీర్తనాచార్యులు.

కర్ణాటక బేహాగ్ - ఝంప

పసిడి యక్షంతలివె - పట్టరో వేగమే రారో
దెసల బేరటాండ్లు - దేవుని పెండ్లికిని

శ్రీవేంకటేశ్వరునికి - శ్రీమహాలక్ష్మికిని
దైవికపు బెండ్లి ముహూ - ర్తము నేడు
కావించి బేరులు మ్రోసె - గరుడ ధ్వజంబెక్కె
దేవతలు రారో - దేవుని పెండ్లికిని

కందర్ప జనకునికి - గమలాదేవికి బెండ్లి
పందిరి లోపల - దలబాలు నేడు
గందమూ విడె మిచ్చేరు - కలువడాలు గట్టిరి
అందుక మునులు రారో - హరి పెండ్లికిని

దె శ్రీవేంకటపతి - కలమేలు మంగకును
మొదలి తిరునాళ్ళకు - మొక్కేమునేడు
యెదుట నేగేరు వీరె - యిచ్చేరు వరములివె
కదలిరారో వరుష - ఘనుల పెండ్లికిని

శ్రీ వేంకటేశ్వరుని కళ్యాణానికి ముహూర్తం నిశ్చయమైంది. నేడే సుముహూర్తం. (నేడే కళ్యాణ ముహూర్తం అన్న మాటలో నిత్య కళ్యాణం ఆ స్వామికి అన్న ధ్వని) వదూవరులు అలమేల్మంగా శ్రీవేంకటేశ్వరులు. పెండ్లి పిలుపుల పురస్సరంగా పదకవితా పితామహుని శ్రీవేంకటేశ్వర కళ్యాణోత్సవాహ్వాన శుభలేఖార్థం ఈ సంకీర్తన. పెండ్లిపిలుపు-ఆహ్వానం దిక్పాలకుల పురంద్రులకు-దేవల పేరంటాంధకు-అష్టదిక్కులా ఉన్న ముత్తైదువలకు ముచ్చటైన పిలుపు.

కళ్యాణముహూర్త సూచనగా భేరులు మ్రోగాయి. మంగళతూర్య మోషలు సాగాయి. వేద మంత్రాలు చెలరేగాయి. గరుడ ధ్వజం—చెక్కెపు కంటం—ధ్వజస్తంభం ఎక్కి రెవరెవలాడింది. దిక్పాలకులూ, నతులూ, దేవతలూ, దేవేరులూ అందరూ సువర్ణాక్షతలు జల్లవరె. రారండి.

మన్నడుని కన్నతండ్రికి, మా లావణ్యవతికి ఉద్వాహం-పందిరిలోపల-శ్రీవేంకటేశ్వరుని కళ్యాణమందిరంలో-తలంబ్రాలుపోసే వేడుక వేళయింది. కలువదాలు కట్టడమైనది. ఆహూతులందరికీ చందన తాంబూల సత్కారం. మదర్పిత చందన తాంబూలాది సత్కారాలు స్వీకరించమని సంకీర్తనాచార్యుల పిలుపు మునులందరికీ.

అదిగో అలమేల్మంగా శ్రీవేంకటేశ్వరులు. కళ్యాణానంతరం ఊరేగుచున్నారు. ఈ ప్రధమోత్సవానికై మ్రొక్కుచున్నాము మేమంతా. కళ్యాణపు వేడుకలలో అంతర్భాగంగా కోరినవారికి కోరినవెల్లా కొసరి కొసరి—పరదానమిస్తున్నారు జగజ్జననీ జనకులు. చేతనా చేతనమైన జగత్సర్వమూ ఈ జగత్కల్యాణాన్ని దర్శించ కదలిరమ్మనీ, అలమేల్మంగా శ్రీవేంకటేశ్వరుల కృపనుపొంది, ధన్యులై, అభీష్టప్రాప్తి జెందమనీ పెండ్లిపెద్ద, జగత్కల్యాణ కార్యకర్త, సంకీర్తనాచార్యులు, పదకవితాపితామహుడు, అంద్రవేదన్రప్త అన్నమాచార్యులు ఉల్లేఖింపజేసిన శుభలేఖ వివరం. శ్రీవారి కల్యాణ దర్శనప్రాప్తి ఈ శుభలేఖ అందినవారందరికీ సిద్ధించుగాక!

/

నాటకురంజి - రూపకం

కాసిరదే పెంచరదే - కటకటా బిడ్డలను
నేనూ మీలెనే కంటి - నెయ్యమైన బిడ్డని

బాయట పారేసిన - పాలు వెన్నలను
చేయి పెట్టకుందురా - చిన్న బిడ్డలు
మీయిండ్ల జతనాలు - మీరు చేసికొనక
పాయక దూరేరేల - ప్రతిలేని బిడ్డని

మూసిన కాగునే యీ - ముంగిట పెరుగులూ
ఆనపడకుందురా - ఆడే బిడ్డలు
ఓనరించి మోసపోక - ఉండలేక మీరు
చేసేరింతేసి దూరు - చెప్పరాని బిడ్డని

చొక్కమైన కొప్పెరల - జున్నులూ చన్నులూ
చిక్కిన విడుతురా - చిన్నిబిడ్డలు
మిక్కిలి పూజలు చేసి - మెప్పించ తగదా
యెక్కువైన తిరువేంక - దేశుడైన బిడ్డని

మాతృవాత్సల్యం మహనీయమైంది. తమ పిల్లల అల్లరి చేష్టలను తల్లులు నమర్చిస్తూ ఉంటారు. తమ ముద్దు బిడ్డలపై నేరాలు ఎవరు చెప్పినా విని భరించలేరు. ఆ శిశు వ్యామోహ వివశయైన తల్లి నమర్చింపు, ఆ నమర్చింపులో సహజత్వం సర్వత్రా చక్కిరిగింతలు పెట్టే నంకిర్రనమిది. గోపికలన్నారు యశోదతో —

ఓయమ్మ నీ కుమారుడు

మా యింద్రుని పాలు పెరుగు మననీడమ్మా

పోయెద మెచ్చటికైనను

మాయన్నల సురభులాన మంజురివాణి !

యశోద అంటున్నది శ్రీకృష్ణుని దుండగాల గూర్చి విన్నవించవచ్చిన గోవత్తీంతో. అమ్మల్లారా ఈ చిన్ని శిశువుపై యిన్ని నేరాలు చెబుతారు. మీరు బిడ్డలను కనలేదా-పెంచలేదా ? ఏమి చోద్యం! చిన్నపిల్లలు అల్లరి చెయ్యారా ? నేనూ మీ వరెనే కన్నాను ఈ ముద్దుల ముత్యాన్ని.

పాలు వెన్నలు బయట వడేస్తే చిన్నపిల్లలు చేరులుపెట్టకుండా ఉంటారా ? మీ యింట్లో ఏర్పాట్లు మీరు సరిగా చేసుకొనడంమాని అద్వితీయుడైన మా కృష్ణుని దుయ్యబడతారెందుకు ?

మానీన ముంతల్లో పెరుగు ముంగిట - ముందర సాక్షాత్కరిస్తే అటలాడే పిల్లలకు ఆశ ఉండదా ? మీకు ఇలా అల్లరి చేయించుకోవడం అభిమతం. కావాలని కృష్ణుని అల్లరికి మీరే యేర్పాట్లు చేసి, అల్లరి-అల్లరి. అని అల్లరి చేస్తున్నారు అనిర్వచనీయుడైన నా చిన్నికృష్ణుని.

(చవులూరించే) గిన్నెంలో జున్నులూ, మాతృమూర్తుల చిక్కనై చక్కనైన రవికెంలో చన్నులూ చేజిక్కితే విడిచిపెట్టగలరా చిన్న పాపలు ? శ్రీవేంకటేశ్వరుడు తానే ఆయిన బిడ్డని మిక్కుటమైన వూజులు చేసి చొక్కింపజేయాలిగాని, నేరాలు చెప్పటమా ఆచరణీయం ? అంటున్న యశోదమ్మచేత మాతృత్వ మోహ వాత్సల్యాల నుండి జగన్నేతృత్వ జిజ్ఞాసగల తత్వవేత్త బావానికి తనవలుకులచే హనుమత్సముద్ర లంఘనం చమత్కారంగా చేయించారు నంకిర్రనాదార్థులు.

మధ్యమావతి - మిశ్ర చాపు

వాడల వాడలవెంట - వాడెవో
 నీడనుండి చీరలమ్మే - నేత బేహారి

వంచ భూతములనెడి - పలువన్నెనూలు
 చంచలపు గంజితోడ - చరినేసి
 కొంచెపు కండెల నూలి - గుణములనేసి
 మంచి మంచి చీరలమ్మే - మారుబేహారి

మట మాయముల దన - మగువ పసిడినీరు
 చిటిపొటి యలుకల - జిలికించగా
 కుటిలంపు జేతలు - కుచ్చులుగా గట్టి
 పటవాళి చీరలమ్మే - బలుబేహారి

మచ్చికజీవుల పెద్ద - మైల సంతలలోన
 వెచ్చపు కర్మధనము - విలువచేసి
 వచ్చడాలుగ గుట్టి - బలువేంకటవతి
 యిచ్చకొలదుల నమ్మే - యింటిబేహారి

తెనాలి రామకృష్ణుని 'దళావతారములఓడ' వంటిది ఈ సంకీర్తనలోని ప్రతి వస్త్రా వమాలంకారం:-

శ్రీవేంకటేశ్వరుడి కీర్తనలో నేత జేహారి - బట్టలునేసి, కుట్టి అమ్మే వ్యాపారి అయ్యాడు. వాదల వాదల వెంట - జగత్తంలా - నీడనుండి - తనమాయాదాయలో తానుండి - మాయ అనే నీడలో ఉండి - చీరలమ్ముతున్నాడు

పంచభూతాలనే పంచరంగులు నూలును - చాంచల్యమునే గంజిపెట్టి వడుగూ, అరిషడ్వర్షపు గుణాలతో పేకా - నిలువూ అర్థమూ - నేసి మంచమంచి చీరలమ్ము తున్నాడు. వింత వింత శరీరాలను విక్రయిస్తున్నాడు జీవులకు.

ఆచీరలకు బంగారు జరి పోగులకుచ్చులు ఏర్పడ్డాయట ఏమిటివి? కడు మాయగలై అయిన ఆయన ఇల్లాలు లక్ష్మీదేవి తన కోపపు కంటిసీరు చిలికిస్తే ఆ పసిడిమగువ కన్నీళ్ళు బంగారు పోగులైనాయట. వాటితో కుటిలపు పనులు కుచ్చులుగా కుట్టి అమ్ముతున్నాట్ట జీవులకు ఆ మాయావ్యాపారి.

తనకు సహజమైన తన సృష్టిస్థితి క్రియానైపుణ్యంచేత నిర్వహించబడుతున్న జీవుల జననమరణాల అమ్మకపు కొనుగోళ్ళ అపవిత్రమైన సంతలలో - వారివారి కర్మ డబ్బుగా విలువగట్టి, వారివారి కర్మానుసారం వారికి అర్హమైన జన్మలు అనే ఉడుపులుకుట్టి యింటింటా దిరిగి అమ్ముతున్నాడట శ్రీవేంకటపతి రూపుదార్చిన ఆమాయనేతల చేతలవాడు. ఆయన యిచ్చకొంది, సంకల్ప మేరకు జీవుల జనన మరణ పునర్జనన పునర్మరణా లేర్పడు తున్నవని ధ్వని - ఈ 'అంగడి అమ్మకాల' వ్రయోగం కవిబ్రహ్మ తిక్కన సోమయాజులు కూడా కావించారు.

ప్రణమదవన విద్యా ప్రౌఢ సందూడ కాంతి

ప్రణత చరణ పద్మా పద్మజా దిత్యనల్మో

షణ చతురదయా విస్ఫూరితాలోక లోకా

పణనిపుణ జనాంచద్యక్తి విక్రీతమూర్తి! -

ప్రపంచమనే అంగడిలో నేర్పరులైన వారి తక్కి అనే సొమ్మునకు అమ్ముడు పోయిన స్వరూప స్వభావముగలవాడా! అని హరిహరాశార వరబ్రహ్మనికి సంబోధన. సూక్ష్మక్తి కవిబ్రహ్మది. విశదోక్తి వదకవిరాబ్రహ్మది.

వకుళాభరణం - రూపకం

మేదిని జీవులగావ - మేలుకోవయ్యా
నీదయే మాకెల్ల రక్ష - నిద్ర మేలుకోవయ్యా

తగు గోపికల కన్ను - డామరలు వికసించె
మిగుల సూర్యనేత్రుడ - మేలుకోవయ్యా
తెగువ రాక్షసులనే - తిమిరము విరియగా
నెగడిన పరంజ్యోతి - నిద్ర మేలుకోవయ్యా

మనదురితపు నల్ల - గలువలు వికసించె
మినుకు శశివర్ణుడ - మేలుకోవయ్యా
పనివడి వేదాలనే - పక్షులై బలుకగ
జనక యాశ్రిత పారి - జాత మేలుకోవయ్యా

వరలక్ష్మీ కుచచక్ర - వాకము లొండొంటిరాయ
మెరయు దోషరహిత - మేలుకోవయ్యా
పొరసి నీవు నిత్య - భోగములు భోగించ
నిరతి శ్రీవేంకటేశ - నేడు మేలుకోవయ్యా

జీవులందరికీ రక్షకుడు శ్రీమహావిష్ణువు ఆయనే శ్రీవేంకటేశ్వరుడు. అస్వామికి నిద్రమేల్కొలుపు సంకీర్తనలో అధ్యాత్మ శృంగారాల కలగలుపు.

మేలుకోవయ్యా! నీ దయ మాత్రమే మాకు రక్ష-

'వనమాలిగదీశార్జి శంఖీ చక్రీ చ నందకీ

శ్రీమన్నారాయణో విష్ణుః వాసుదేవోభిరక్షతు' అని విష్ణు సహస్రనామ స్తోత్రంలో సంపుటి. జీవులందరినీ రక్షించవలె. మేలుకో.

గోపికల నయన పద్మాలు మిక్కిలి వికసించాయి. సూర్యనేత్రుడవు నీవు- మేలుకోవయ్యా! రాక్షసులనే చీకటిచీ పలాయనం చిత్రగిరిపజేసే పరంజ్యోతివి నీవు- మేలుకోవయ్యా!

పనిగాన్న వేదాలనే పథులు పలుకగా, ఘనమూ, దురితమూ అనే వేదగాన తాళవేగ విశేషములు నల్లకలువలై (అలమేల్కొంగ కన్నుగలువలై వికసించినవి అని ఊహ్యం. మరొక అర్థం చెప్ప వీలుకాదు.) వికసించినవి-ఘనం-జట-వనన- ఇవి వేద పాత ప్రయోగ విశేషాలు. అతివిలంబితం - విలంబితం, మధ్యమం - దురితం, అతి దురితం- ఇవి గానకళలో తాళానికి సంబంధించిన గతిభేదవిశేషాలు. మినుకు శశి వద్దుడు- అన్నప్పుడు సహస్రారకమలంపైనున్న అమృతమిందునిష్క్వందియైన చంద్రుడని సూచన. జగజ్జననా! యాశ్రితులపాలి కల్పవృక్షమా! మేలుకోవయ్యా.

శ్రీ వరలక్ష్మీ కుచములు చక్రవాకములై ఒండొంటితో రాచుకొంటున్నవి. పరస్పరం మీరుతయులూ సములుగనుక అసమతాది దోషాలేవీ లేవు. (సాముద్రిక శాస్త్రప్రకారం) నేనొనరించే నిత్య భోగ నిత్యపూజలు నిరతిశయ విధిగా స్వీకరించ సమయమైనది. మేలుకోవయ్యా అని నిత్యతాగృతుడైన నిత్యునికి అసునిత్యతాగృతీ నిత్యసంకీర్తనను ఘనజటావననం. దురితకాలపు దువాగుంటో వెలయించారు అన్నమాధాద్యులు.

మోహన - ఆది

సత్యభామ సర - సపు నగవు
నిత్యము హరిమది - నేనెలవాయ

రుకుమిణిదేవికి - రూపయవ్వనికి
నకల విభవముల - సౌమ్యతలు
చికురాంబరమున - చెదరిన యలకలు
వికచాబ్జ ముఖములు - వేయివేలాయె

తొడవుల శ్రీనతి - తొలుమెరుగులకీ
నడవుల మురిపెపు - నగుమోము
తడయక వారిధి - ద్రచ్చినహరికి
బడలిక బాపను - పరమంబాయె

అనుదినమును నీ - యలమేలుమంగ
కనుగవ జంకెన - గర్వములు
దినదినములు నల - తిరువేంకటపతి
చనవుల సౌబగుల - సంపదలాయె

లక్ష్మీ సహస్రనామస్తోత్రంలో, లక్ష్మీ అష్టోత్తర స్తోత్రంలో పేర్కొనబడ్డ విషయం శ్రీ మహాలక్ష్మి శ్రీ విష్ణు హృదయవాసిని అని. అందుకు ప్రమాణాలు కొల్లలు: లక్ష్మీ సహస్రనామ ద్వాన శ్లోకమిది.

సర్వజ్ఞాం సర్వ జనసీం విష్ణు వక్షస్థలాలయాం
దయాళుమనిశంధ్యాయేత్సుఖసిద్ధి స్వరూపిణీం

లక్ష్మీ అష్టోత్తరంలోని వందన శ్లోకమిది.

మాతర్నమామి కనులే కమలాయతాక్షి
శ్రీ విష్ణు హృత్కమలవాసిని విశ్వమాతః
క్షిరోదణి కమల కౌమలగర్భ గౌరీ
లక్ష్మీ ప్రసీద సతతం నమతాం శరణ్యే ।

శ్రీమహాలక్ష్మి త్రిగుణాకారయై రుక్మిణీ సత్యభామలు తానేఅయి, అలమేల్మంగా కృతియై అలరినది. శ్రీవేంకటేశ్వరుడే శ్రీకృష్ణుడు. 'రుక్మిణీ సత్యభామాభ్యాం తదిదం కృష్ణమాశ్రయే' అని విష్ణు సహస్రనామ స్తోత్రపీఠిక తిరుమలపైన శ్రీవేంకటేశ్వరుడొక్కడే ఉన్నప్పటికీ పూర్వాశ్రమపు పురంద్రులు రుక్మిణీ సత్యభామల సౌబగుల సరపులకు ఆయన యెద నిలయమైనది. సత్యభామాదేవి సరసపు నెంచి నవ్వు స్వామి మనస్సులో హత్తుకొని నిత్యనూతనంగా విరాజిల్లుతున్నది.

రుక్మిణీదేవికి-నిత్య యౌవనరూప సౌందర్య వైభవ సర్వస్వన్నీగృతతో వికసించిన ఆమె ముఖ కమలం, చెదరిన ఆమె తురుములోని అలకలలో దోబూచు లాడుతున్నందున తద్వదన కమలపునః పునర్దర్శనంవల్ల దళ గుణిత శత సహస్ర కమతోదయం స్వామి అలరింపుతై కలిగినదట.

లక్ష్మీదేవి మేని ఆభరణాల సౌబగులను పొందిన ముచ్చటైన స్మిత ముఖం- షీరసాగరమదనంచేసి, కూర్మమై మందరగిరిని మోచిన హరికి కలిగిన అలనటను పోగొట్టి సేదదీర్చే అమృతౌషధం అయినది. అమృత సహోదరి నగుమోము అమృత మధనునికి అలసట తీర్చే అమృతౌషధం అయినది. అనునిత్యం ఈ అలమేలుమంగ కను బొమ వింటి వంపుల అతిశయం (సత్యభామగా, రుక్మిణిగా, శ్రీలక్ష్మిగా స్వామికి అలరింపులొనర్చి తానలరినందున గల్గిన అతిశయంవల్ల ఆమె కనుబొమలు పైకి లేచినవి అని చమత్కారం) శ్రీవేంకటవారికి దినదినపు చనవుల సౌబగుల సంవద లైనవి అని అన్నమాచార్యులు రుక్మిణీ సత్యభామా శ్రీమహాలక్ష్మి అలమేల్మంగలకూ శ్రీకృష్ణ శ్రీవిష్ణు శ్రీవేంకటేశ్వరులకూ ఆభేదం పాటించి మాలాదీపకాలంకార సువర్ణ సుమమాలా సంకీర్తనం స్వామికి, స్వామి దేవేరులకూ, సాతార చంద్ర దళ శత సహస్రంగా నమర్పించారు.

మధ్యమావతి - ఖండ ఏక

రాజీవ నేత్రాయ - రాఘవాయ నమో
సౌజన్య నిలయాయ - జానకీకాయ

దశరథతనూ జాయ - తాటకదమనాయ
కుశిక సంభవయజ్ఞ - గోపనాయ
పశుపతి మహాధను - ర్భంజనాయ నమో
విశద భార్గవరామ - విజయకరణాయ

భరితదర్మాయ శూ - ర్పణఖాంగ హరణాయ
ఖరదూషణాదిరి పు - ఖండనాయ
తరణి సంభవనైన్య - దక్షకాయనమో
నిరుపమ మహావారి - నిధిబంధనాయ

హతరావణాయ సం - యమినాథవరదాయ
అతులితా యోధ్యాపు - రాధిపాయ
హితకర శ్రీవేంక - డేశ్వరాయ నమో
పితర వావిలిపాటి - వీరరామాయ

ఋగ్వేదంలోని రుద్రాధ్యాయంలో నమక చమక మంత్రాలున్నాయి. 'ఓం నమో భగవతేరుద్రాయః నమస్తే రుద్రమన్యవ ఉతోత ఇషవేనమః నదుస్తే అస్తుధన్యనే బాహుభ్యాముతలేనమః' మంత్రాలతో నమకపాఠం మొదలౌతుంది. 'నమో భవాయచరుద్రాయచ నమశ్శర్వాయచ పశుపతయేచ- 'నమోజ్యేష్ఠాయచ కనిష్ఠాయచ- నమో దుందుభ్యాయచాహినన్యాయచ- నమస్సోమాయచ రుద్రాయచ నవస్రామాయచా రుణాయచ' ఇత్యాది మంత్రాలతో రుద్రునికి, శివునికి నమస్కారం అర్పిస్తూ జలాద్యభిషేక సమర్పణ చేయటంవల్ల గృహస్థులకు సర్వాభీష్టనిధి, సర్వామశుద్ధి లభిస్తుందని వైదికమతరీత్యా సాయణాదిబాష్యకారుల ఉవాచ.

అన్నమాచార్యుల ఈ సంకీర్తనం నమకమంత్రానుసారమే అనడం సాహసం కాదని నా విన్నవం. రుద్రనమకంవలె ఈ కీర్తనకూడా చతుర్థి విభక్తిలో సాగింది. రుద్రునికి బదులుగా శ్రీ రాముడు- శ్రీ వేంకటేశ్వరుని పూర్వావతార స్వరూపుడు- నెలకొన్నాడు. శ్రీ రామ గుణవిశేషాలు రుద్రగుణవిశేషాలయ్యాయి రుద్రుని ధన్విగా నుతించినది ఋగ్వేదం. శ్రీ రాముని ధన్విగా, శివధనుర్బంజకమహామన్విగా నుతించినది అన్నమాచార్యుల ఆంధ్రవేదం.

సంకీర్తనాతాత్పర్యం ఇది- రాజీవనేత్రుని, రాఘవుని, సౌజన్యనిలయుని, జానకీ వల్లభుని కొరకై నమస్కారం. దశరథుని పుత్రుని కొరకు, తాటక దమను నకై, కౌశిక యాగాన్ని రక్షించినవానికై, ఈశ్వరుని విల్లు విరిచినవానికై, వరకు రాముని జయించినవానికై, ఈ నమస్కారం.

దర్మాన్ని భరించినవానికై, శూర్పణఖ ముక్కు చెవులు ఎత్తుకొనిపోయిన వానికై, ఖరదూషణాదులైన రాక్షసులను ముక్కలు చేసినవానికై, కోతులనైన్యాన్ని సమర్థంగా నిర్వహించినవానికై, మహాసముద్రాన్ని నిరుపమానమైన విధంగా బండించినవానికై ఈ నమస్కారం.

రావణుని వధించినవానికై, మునులెల్లకూ వరములిచ్చినవానికై, అనమానమైన ఆయోధ్యానగరాదిపతికై, జగత్తంతటికీ హితమొనర్చే శ్రీ వేంకటేశ్వరునకై శ్రీ వేంకటేశ్వరుని రూపాంతరమైన వావిలిపాటి వీరరామునకై ఈ నమస్కారం. 'నమోరుద్రేభ్యోయే వృధిభ్యాం' అనే బదులు 'నమోరామేభ్యో' అని దిగ్గేవతా నమస్కార మంత్రం సమర్పించడమే మిగిల్చారు అన్నమాచార్యులు ఈ ఆంధ్రవేద వీరశ్రీరామ నమక సంకీర్తనలో.

అమృతవర్షిణి - ఆది

అన్ని మంత్రములు యిందే - ఆవహించెను
వెన్నతో నాకు గలిగే - వేంకటేశ మంత్రము

నారదుడు జపించె - నారాయణ మంత్రము
చేరె ప్రహ్లాదుడు నార - సింహ మంత్రము
కోరి విభీషణుడు చే - కొనె రామ మంత్రము
వేరె నాకు గలిగే - వేంకటేశ మంత్రము

రంగగు వాసుదేవ మం - త్రము ద్రువుడు జపించె
అంగవించె కృష్ణ మంత్ర - మర్జునుడు
ముంగిట విష్ణు మంత్రము - మొగి శుకుడు పఠించె
వింగడమై నాకు నబ్బె - వేంకటేశ మంత్రము

ఇన్ని మంత్రములకెల్ల - యిందిరానాథుడే గుణి
పన్నిన దిదియే పర - బ్రహ్మ మంత్రము ✓
నన్నుగావ గలిగెబో - నాకు గురుడీయగాను
వెన్నెల వంటిది శ్రీ - వేంకటేశ మంత్రము

అన్నమాచార్యుల అనుభవ వైభవమిది. అందరు దేవతలూ శ్రీవేంకటేశ్వరు నందే నెలకొన్నారు. అన్ని మంత్రాలూ శ్రీవేంకటేశ మంత్రంలోనే అవహించిఉన్న ఈ శ్రీవేంకటేశ మంత్రం అన్నమయ్యకు వెన్నతో కలిగిందట : దన్యులైన ఆచార్యుల తల్లిదండ్రులు ఉగ్గుతో నిగ్గుదేర్చి పట్టించినది మంత్రమే

నారదులు నారాయణ మంత్రాన్ని జపిస్తూఉంటారు. 'ఓం నమో నారాయణాయ' అని నారాయణాష్టాక్షరి. 'నారాయణాయ విద్మహే వాసుదేవాయ దీమహి తన్నో విష్ణుః ప్రచోదయాత్' అని నారాయణ గాయత్రి. ప్రహ్లాద భక్తాగ్రేసరుడు నారసింహ మంత్రాన్ని చేరినాడు. 'ఓం శ్రీమద్విష్ణు నృసింహాయ' అన్న మంత్రంలో బీజాక్షర జపరూపం నృసింహమంత్రం. ఓం వజ్రనఖాయ విద్మహే తీక్ష్ణ దంష్ట్రాయ దీమహి, తన్నో నారసింహః ప్రచోదయాత్. ఇది నృసింహ గాయత్రి 'శ్రీరామశర్మణంమమ' ఇది శ్రీరామ రక్షా మంత్రం. విభీషణుడు చేసిన శ్రీరామ శరణాగతి మంత్ర మిదే. ద్రువుడు జపించిన వాసుదేవమంత్ర గాయత్రి— 'ఓం వాసుదేవాయ విద్మహే మహా హంసాయ దీమహి తన్నో విష్ణుః ప్రచోదయాత్'— అర్జునుడు అశ్రయించినది కృష్ణ మంత్రం— ఓం క్లిం కృష్ణాయ గోపీజన వల్లభాయ నమస్కృహః, 'ఓం వాసుదేవాయ విద్మహే దేవకీసుతాయ దీమహి తన్నః కృష్ణః ప్రచోదయాత్' అని కృష్ణ గాయత్రి మంత్రం. ద్రువుడు సాదించినది విష్ణు మంత్రము. వైన చెప్పిన మంత్రాలన్నీ విష్ణు మంత్రాలే. ఆ విష్ణు మంత్రాలన్నీటికీ లక్ష్యం శ్రీమహావిష్ణువే. ఇదే పరబ్రహ్మ మంత్రం. (అనంద పరబ్రహ్మేతి యోనిః-విష్ణు సహస్రనామస్తోత్రం) ఇందరిని యిన్ని విష్ణు మంత్రాలు రక్షించినవి నన్ను రక్షించడానికే ఏర్పడినట్లున్న. ఆన్మదాచార్యుడు నా కనుగ్రహించిన మంత్రం శ్రీవేంకటేశ మంత్రం. వెన్నెల వంటిది ఇది. మనసు కెంతో అష్టాదశమైనర్పేది. అని బాహ్యార్థం. సహస్రదశకమిలోపరి చంద్రుడు చిందించే బ్రహ్మానందానుభవజ్యోత్స్నలవంటిది అని గూఢార్థం.

'ఓం నమో వేంకటేశాయ' అన్న అష్టాక్షరి మంత్రంలో తక్కిన మంత్రాలన్నీ ఇమిడి ఉన్నవి. అన్నమాచార్యుల మనోవాక్కర్మలలో స్థిరనివాసం ఏర్పడింది ఆ వేంకటేశ మంత్రానికి. శ్రీ వేంకటేశ్వర కరుణామృతవర్షిణి విలాసం ఆ మంత్ర ప్రభావంవల్ల సంకీర్తనాచార్యులకు సతమైన సొమ్మై ఇమ్మైంది.


✓ శంకరాభరణం - ఆది

అలరులు గురియగ - నాడెనదే
అలకల కులుకుల - నలమేల్మంగ

అరవిరి సొబగుల - నతివలు మెచ్చగ
అర తెర మఱుగున - నాడెనదే
వరుసగ పూర్వదు - వాశపు దిరుపుల
హరి గరగింపుచు - నలమేల్మంగ

మట్టపు మలపుల - మట్టెల్ కెంపుల
తట్టెడి నడమల - దాడెనదే
పెట్టిన వజ్రపు - పెండెపు దళకులు
అట్టిటు జిమ్ముచు - నలమేల్మంగ

చిందుల పాటల - సిరి పొలయాటల
అందెల మ్రోతల - నాడెనదే
కందువ తిరువేం - కటవతి మెచ్చగ
అందపు తిరుపుల - అలమేల్మంగ



అలమేల్మంగ దివ్య సృత్య సంకీర్తనమిది. అలమేల్మంగ ఆడిన నాట్య ముద్రల అభినయ భంగిమల ఆట అన్నమాచార్యుల రసపు పూటల మాటల పాటగా పరిణమించింది. ఈ సంకీర్తనగానం జరిగే యింట అలమేల్మంగ-శ్రీమహాలక్ష్మి నిత్య సృత్యమాడుతుంది. అధర్వణ రహస్యంలోని లక్ష్మీహృదయ మంత్ర స్తోత్రాన్ని ఈ చిందు విందుల పదంలో అందంగా పొందువరచారు ఆంధ్రవేదనప్రస్థ.

తన ముంగురులు చెరిరేగుతుండగా, నల్లతాచు వండి జడ నర్తించగా, అందాలు కురిపిస్తూ అలమేల్మంగ సృత్యమాడింది. వికసించిన ఆమె సౌఖ్యములు, ఆ అలమేల్మంగ ఒనవరితనాలు-అరవిరియై కనరాగా, వనితలందరూ మెచ్చే రీతిని నగం తెర చాటున అలమేల్మంగ సృత్యమాడింది. అలమేల్మంగయే లక్ష్మి. వనితలందరూ మెచ్చేది సౌభాగ్యం. సౌభాగ్యం లక్ష్మి స్వరూపం. అర తెర మణుగున-తొయ్యలుల పయ్యెదల చాటున— బంగారు మంగళసూత్రం రూపై, నానూరై, మంగళసూత్రానికి కట్టిన తాళిబొట్టుగా ప్రసిద్ధిగాంచిన ముత్తైదువతనపు వైభవమై సృత్యమాడింది ఆ జగన్మాంగళ్య సౌభాగ్యలక్ష్మి. నాట్యశాస్త్ర క్రమానుసారంగా పూర్వదువాళపు తిరుపులతో- నాట్యరంభ వేళలో ఆచరించే— పుత్రగతికి నమానమైన—రంగస్థలం అంతా త్రుటిలో చరించే వేగదాటిగల అంగికమైన అభినయ ప్రదర్శనలతో శ్రీహరి మనసు రసార్థమా విధంగా ఆ లక్ష్మి లావణ్యవతి లాస్యమాడింది.

అభినయవేళ అలమేల్మంగ పాదాలంకారాలైన కెంపుల ముద్దెలు- ఆమె ముట్టమైన భంగిమలో ఆత్మ ప్రదక్షిణంగా తిరిగినప్పుడు చిందులువేసినప్పుడు వజ్రాల గండ పెండేరాల కాంతులతో ఒరసి నలుగడలా వెదజల్లబడి ఒనరుతున్నవి- నాట్యోపయుక్తమైన దాతు మాతువుల గానంతో, తాళ లయబద్ధమైన అడుగుల నమరిన సరనా నైపుణ్యంతో, అందెలు ఘల్లు ఘల్లున మ్రోయగా అలరి, రసజ్ఞుడైన శ్రీ వేంకటేశ్వర రసహృదయం పరవశించగా, అందమంతా-జగత్సౌందర్య సర్వస్వం తామే అయిన సృత్య లీలా గతులతో అలమేల్మంగ నాట్యాభినయమాచరించింది. అన్నమయ్య పల్కిన పద కవిత్వంలో అలమేల్మంగా సృత్యగానం సౌభాగ్య లక్ష్మి సావాహన సరస మంత్రమై సాక్షాత్కరించింది. ఈ మంత్రపలం- ఈ సంకీర్తనా గానజలం చేత దీనిని చదివే, గానం చేసేవారికి సౌభాగ్యమూ, భాగ్యమూ కూడా అలమేల్మంగా శ్రీ స్వాముల కృప వల్ల నిస్సందేహంగా సిద్ధిస్తాయి.

శుభాళి - ఆది

ఆందిరారమణు దెచ్చి - యియ్యరో మాకిటువలె
పొంది యీతని బూజింప - బొద్దాయనిపుడు

ధారుణి మైరావణు - దండించి రాముదెచ్చి
నేరుపున మించిన ఆంజ - నీతనయా
మోరనాగ పాశముల - గొట్టివేసి యీతని
కారుణ్య మందినట్టి - ఖగరాజ గరుడా

నానాదేవతలకు - నరసింహుఁగంభములో
పానివట్టి చూపినట్టి - ప్రహ్లాదుడా
మానవుడై కృష్ణ - మహిమల విశ్వరూపు
పూనిబండి నుంచుకొన్న - పోటుబంట యద్జనా!

శ్రీవల్లభునకు న - శేష కైంకర్యముల
శ్రీవేంకటాద్రి వైన - శేషమూరితీ
కైవసమైన యట్టి - కార్త పీర్యార్జునుడా యీ
దేవుని నీవేళయిట్టె - తెచ్చి మాకునియ్యరే

అన్నమాచార్యుల దేవతార్చనా విగ్రహాలు, విద్యానగరాన్ని విజయనగర గజవతులు ఆక్రమించినప్పుడో, యెప్పుడో ముష్కరులచే దొంగిలించబడ్డవి. అన్నమాచార్యుల ఆక్రమణం ఈ సంకీర్తనగా స్వరూపసిద్ధి చెందినది. పేరు పేరునా హరిభక్తులను పిలిచి తన దేవతార్చనా విగ్రహాలు వెతికితెచ్చే బాధ్యత అనుశాసనికంగా అభ్యుద్ధతం చేసిన సంకీర్తనమిది.

మా శ్రీవల్లభుని తెచ్చి ఇవ్వండి. ఆయనకు పూజలు చేసేవేళ అయినది—

పాతాళవాసినైన మైరావణుని సంహరించి శ్రీరాముణ్ణి వెతికితెచ్చిన హనుమంతా, ఇంద్రజిత్తు మాయలతో పన్నిన నాగపాశబంధాలచే అవశులై ఉన్న రామలక్ష్మణులకై ఆ నాగబంధాలను చీల్చి చెండాడిన గరుత్మంతా! దేవతలందరికీ సరసింహుని స్తంభంలో అవిర్భవింపజేసి చూపి ప్రతిజ్ఞాపాలనమొనర్చిన ప్రహ్లాదుడా! ఎందెందు వెదకి చూచిన నందందేకలదు చక్రి అన్నదే ప్రహ్లాదుని ప్రజ్ఞా ప్రతిజ్ఞ) మానవాకృతియైన శ్రీకృష్ణుని, విశ్వరూపుని రథసారథిగా రావించుకొన్న మేడీ! కిరీడీ! మా శ్రీస్వామిని వెతికితెచ్చి మాకివ్వండి.

శ్రీవల్లభునికి ఆశేష సేవావిశేష రచన చేసిన శేషపణింద్రా! నీవే స్వామికై శ్రీవేంకటాద్రివైనావు. సహస్రనకరాల కారపీఠ్యాద్భుతా! మీరందరూ ఈ దేవుని వెతికి తెచ్చి యివ్వండిమాకు అని అభ్యర్థనా శాసనమొనర్చారు అన్నమాచార్యులు. ఆయనకు ఆ విగ్రహాలు దొరికే ఉంటాయి.

భైరవి - ఆది

ఎంతపూజ్యమో - యిటు మాకుగలిగె

చెంతనే నీకృప - సిద్ధించబోలు

శ్రీవతి మీకద - చెవులను వింటిమి

పాపములణగెను - భయముడిగె

తీపుగ తులసి - తీర్థము గొంటిమి

శాపము దీరెను - సఫలంబాయె

గోవింద మిముగనుఁ - గొంటిమిప్పుడే

పావనమైతిమి - బ్రతికితిమి

తావుల మీపా - దములకు మ్రొక్కితిమి

వేవేలు గలిగిన - వేడుకలాయె

శ్రీవేంకటేశ్వర - సేవించితి మిము

దాపతి దీరెను - తనిసితిమి

వావిరి ముమ్మూరు - వలగొని వచ్చితి

నీవారమైతిమి - నిలిచితి మిపుడు

అన్నమాదార్యుల మనోభావ పరీపాకం, ఆయనకు శ్రీవేంకటేశ్వరుని యెడ గల శ్రద్ధాది భక్తుల వర్తిష్టలావైశద్యం, సరసంగా శరణాగతి చేసిన నరపీ, శ్రీస్వామితో ఆయనకున్న చనపూ ఒండొంటితో ఒరపుజెందినపీ సంకీర్తనలో.

నాకెంత పుణ్యం కలిగిందిస్వామీ! నీదయ నాకిక అత్యంత శీఘ్రంగా సిద్ధిస్తుందేమో!

శ్రీవతీ! నీగుణకదా శ్రవణం చేసిన నా చెవులేమి పుణ్యం చేసుకొన్నవో. నీ గుణగాన శ్రవణంచే నా పాపాలు పటావంచలై పంచబంగాళమై పారిపోయాయి, భయంతీరింది. 'యజ్ఞదం శృణుయాన్నిత్యం యశ్చాపి పరికీర్తయేత్ —

నభయం క్వచిదా ప్నోతి' అని విష్ణుసహస్ర నామస్తోత్రోత్తర పీఠిక. మధురాతి మధురమైన తులసీతీర్థాన్ని పావనమూ శుభమైన శ్రీవిష్ణు పాదో దకాన్ని పుచ్చుకొన్నందున మనస్తాప శాపంవిముక్తి యైంది. ఈజన్మ నవలమైనది.

గోవిందా! నీ దర్శన మహాభాగ్యం సిద్ధించిన క్షణమందే పవిత్రీకృతుల మయ్యాము. బ్రతికాము. నీదర్శనార్థమే మా మనుగడల పరమార్థం, 'జీవేమ శరదశ్శతం నందామ శరదశ్శతం మోదామ శరదశ్శతం ప్రబ్రవామ శరదశ్శతగ్ం' ఆ పరమార్థసాదనకై శతవర్షాలు జీవించుము గాత! అని యజుర్వేద మంత్రం. సుగంద చర్యాన్యైత మైన నీ అడుగు దమ్ములకు నమస్కరించాము. సంతోషమై పులకాంకురమైంది. అనవధికమైన ఆహ్లాదం మాకు కలిగినది

శ్రీవేంకటేశ్వరా! నిన్ను మాశక్తికొలది సేవించాము. మాకోరికలన్నీ తీరి శాంతించినవి. తృప్తి చెందాము. నీపై త్రికరణశుద్ధమైన పలపుతో వచ్చి, నీవార మయ్యాము. బ్రహ్మానంద పరమవట్టం నిశ్చలమై మాకు ప్రాప్తించినది. ప్రభూ! యింతా నీవర్ణనే అనే అన్నమాదార్యులలోని భక్తుడు, సక్తచిత్తుడూ అయిన యోగీశ్వరుని జ్ఞానవైభవం చిదానందానుభవసారం చెన్నారిన సంకీర్తనా రత్నమిది.


మోహన-రూపకం

దాచుకో నీ పాదాలకు - దగ నేజేసిన పూజలివి
పూచి నీకీరీతి రూపు - పుష్పములివియయ్యా

ఒక్క సంకీర్తనే చాలు - వొడ్డికై మమ్ము రక్షింపంగ
తక్కినవి భండారాన - దాచివుండ నీ
వెక్క సమగు నీ నామము - వెలసులభము ఫలమధికము
దిక్కై నన్నేలితి వివి - తీరని నాధనమయ్యా

నా నాలికపైనుండి - నానా సంకీర్తనలు
పూని నాచే నిన్ను - బొగడించితివి
వేనామాల వెన్నుడా - వినుతించనెంతవాడ
కానిమ్మని నాకీ పుణ్యము - గట్టితివెంతేనయ్యా

ఈ మాట గర్వము కాదు - నీ మహిమేకొనియాడితిగాని
చేముంచి నా స్వాతంత్ర్యము - చెప్పినవాడగాను
నే మాన బాడేవాడను - నేరము లెంచకుమీ
శ్రీమాదవ నేనీదాసుడ - శ్రీవేంకటేశ్వరుడవయ్యా





‘శ్రీరామ రామరామేతి రమేరామే మనోరమే

సహస్రనామతస్తుల్యం రామనామవరాననే

శ్రీరామనామవరానన ౬౦ నమః కలి’ అని పరమేశ్వరుడు

పార్వతీదేవికి చెప్పినట్లు విష్ణుసహస్రనామస్తోత్రంలో ఉత్తరపీఠికలో పేర్కొనబడింది. శ్రీవిష్ణుని వేయినామాలకు మింజుమరె ఒక్క శ్రీరామ నామం చాలునట. కలిలో ఇతరపూజావిధులు అనవసరం. సంకీర్తనమొక్కటే చాలు. ‘వేనామాల వెన్నుదా’ అని సంబోధన. వేయి పేరులున్న నీకు నేను ౩2 వేల సంకీర్తనలు నివేదించాను. అవి నా ప్రజ్ఞమీకాదు. నా రసనాసనంపై నీవుండి వీటిని పలికింప జేశావు. నేకేంతవాడినయ్యా నిన్ను పొగడగలందుకు. పోనీలేగదా అని ఈ పుణ్యం నాకు కట్టి పుణ్యం కట్టుకున్నావు కానీ నీవే బోక్తావు. నీవే బోజ్యానివి.

ఈ సంకీర్తనలు నీకై పూచిన, నీవు పూయించుకొన్న నానా జాతుల, నానా రీతుల జాతి పువ్వులు. సుస్వరవర్ణ మంత్రపుష్పాలు. ఇవి నా సంపద ఇవి నా నర్మస్వం. నీ శ్రీవదాలకు నేను జేసిన పదపూజలు. వీటిని జాగ్రత్తగా పదిల పరచు. ఒక్క సంకీర్తన చాలు నా జన్మ తరించడానికి. తక్కినవి అన్నీ నీ శ్రీభాండారంలో దాచుకో. రసజగత్కల్యాణానికి ఇవి మూలధనం.

“ఈ మాట నేను గర్వించి పలకటంచేదు. నీ మహిమే ఉగ్గడించానుకానీ, నా అంతట స్వతంత్రంగా నేను ఉద్భవించినదికాదు. నీ సంకీర్తనాగానం చేసేవాడిని. నా పూర్వపాపాదులు ఇప్పుడెందుకు. నీ దాసుడిని నేను. అయ్యా నీవు శ్రీవేంకటేశుడివి. నర్మతోష నివారక నామదేయదపు: గ్రహించు” అని. ఆంధ్రవేదాభివక్త, పదకవితాపితామహాలు అన్నమాచార్యులు తన సంకీర్తనా సామ్రాజ్య నర్మస్వం శ్రీవేంకటేశ్వర శ్రీవదార్చనగా కైంకర్య మొనరించి, దన్యుడై, తన కవితను విన్నవారిని, తన పదములు పాడగన్నవారిని దన్యత నొందిస్తున్నారు.

బృందావని - ఝంప

క్షీరాబ్ధి కన్యకకు - శ్రీమహాలక్ష్మికిని

నీరజాలయకును - నీరాజనం

జలజాక్షి మోమునకు - జక్కవకుచంబులకు

నెలకొన్న కప్పురపు - నీరాజనం

అలివేణి తురుమునకు - హస్తకమలమ్ములకు

నిలువు మాణిక్యముల - నీరాజనం

చరణకిసలయములకు - సకియరంభోరులకు

నిరతమగు ముత్యాల - నీరాజనం

అరిదిజఘనంబునకు - నతివ నతనాభికిని

నిరతి నానావర్ణ - నీరాజనం

వగటు శ్రీవేంకటేశు - వట్టపురాణియై

నెగడు సతికళలకును - నీరాజనం

జగతి నలమేల్మంగ - చక్కదనములకెల్ల

నిగుడు నిజశోభనపు - నీరాజనం



శ్రీమహాలక్ష్మి 'ఈం' కారవాచ్య. 'తాం వద్మిసిం
ఈం శరణమహంప్రపద్యే' అని శ్రీసూక్త మంత్రం. ఈ 'నీరా
జనం' అన్న పదంలో 'ఈ'కారమూ పూర్వానుస్వారమూ
పొదగబడ్డాయి. 'శ్రీం' లక్ష్మీబీజాక్షరం.

ఏ కారణంవల్లనో పోడశోపచారాల సంకీర్తనలో చేర్చక, కర్పూర సీరాజ
నాన్ని అలమేల్మంగకు ప్రత్యేకించారు అన్నమాచార్యులు. దేవతాస్తోత్రం కేళాది
పాదాంతంగా చేయటం సంప్రదాయం. ఆ సంప్రదాయానికి ఉదాహరణ మనకు
శ్రీలితా సహస్రనామస్తోత్రంలో గోచరిస్తుంది. ఈ సంకీర్తనలో అన్నమయ్య
సుప్రతిష్ఠితం చేసింది ఆ సంప్రదాయాన్నే. ఈ కీర్తన మంగళహారతి ఇచ్చే
దృశ్యం మనకు కద్దెదుట నిలిపే వడచిత్రం.

శ్రీమహాలక్ష్మికి, షీరసాగర కన్యకు, నీరజాలయకు ఈ సీరాజనం. అచింత్య
లక్షణాకారమైన ఆ జలజాయతలోచన ముఖపద్మానికి, చక్రవాకయుగళసదృశమైన
ఆమె వక్షోజద్వయానికి తుమ్మెదలదండువంటి ఆ కొప్పు ఒనవరితనానికి, వరదాభయ
వ్రదాలైన ఆ కమలాకరకమలాజితకమలాలకు, కమలాపత్రిసియమణులు, కెంపుల
నిలువెత్తు సీరాజనం ('సమర్పయామి' అని ఆన్వయించుకోవలె.)

ఆమె చరణపల్లవాలలేకెంజాయలకు ఆమెరంభానదృశోదృపులకు నిత్యమైన
ముత్యాల సీరాజనం, అరుదైన ఆమె కడింమ్యతకు, నతగంభీరనాభికి వివిధవర్ణాల
సీరాజనం.

శ్రీవేంకటేశ్వరునికి వట్టపురాణియై అలరారే సిరికళలకు ఇది సీరాజనం
అలమేలుమంగ చక్కని అందాలన్నిటికీ అనంత జగదంత దిగంత శృంగార నిజ
శోభన సీరాజనం.

ఈ సంకీర్తనాన్ని స్వరవరచి, మెణుగులు దిద్దినవారు పూజ్యపదులు, శ్రీమాన్
రాళ్ళవల్లి అనంతకృష్ణశర్మగారు. ఇహుళ ప్రచారంలోకి వచ్చిన అన్నమాచార్యుల
సంకీర్తనలలో అణిముత్యంవంటి ఈ సంకీర్తన ప్రతి యింటా హారతి యిచ్చేవేళ
పాడితే అనిర్వచనీయానందైశ్వర్యాలు లభించటంలో సందేహంలేదు.

సురటి - ఆది

మంగళము గోవిందునకు జయ - మంగళము గరుడధ్వజునకును
మంగళము సర్వాత్మకునకు ధ - ర్మ స్వరూపునకూ జయ జయ

ఆదికి నాదైనదేవున - కచ్యుతున కంభోజ నాథున
కాదికూర్మంబైన జగ - దాధార మూర్తికిని
వేదరక్షకునకును సంతత - వేదమార్గ విహారునకు బలి
భేదికిని సామాదిగాన - ప్రియవిహారునకు

హరికి పరమేశ్వరునకు శ్రీ - ధరునకును కాలాంతకునకును
పరమ పురుషోత్తమునకు - బహుబంధ దూరునకును
సురముని స్తోత్రునకు దేవా - సురగణ శ్రేషునకు గరుణా
కరునకును కాత్యాయనీనుత - కలిత నామనకు

పంకజాసన పరదునకు భవ - పంక విచ్ఛేదునకు భవునకు
శంకరున కవ్యక్తునకు - నాశ్చర్య రూపునకు
వేంకటాచల వల్లభునకు - విశ్వమూర్తికి నీశ్వరునకును
పంకజాకుచకుంభ కుంకుమ - పంకలోలునకు జయజయ

మంగళము విష్ణుదేవుడు

మంగళ మెమ్మైదలంప మదురిపుడుద్య

నృంగళ మంభోజాక్షుడు

మంగళమఖిలము విహంగమధ్వజుడరయన్'

అని తిక్కనగారి మంగళం బీష్మ నైవరాజ ముట్టంలో. మంగళార్థం అన్నమాచార్యులు చాలా సంకీర్తనలు సంకలించారు షష్ఠ్యంతంగా చెప్పిన తిరుమంగళ సంకీర్తనమిది

గోవిందునకు, సర్వాత్మకునికి, గరుడధ్వజునికి ధర్మ స్వరూపునికి జయ మంగళం-జయజయ మంగళం.

అద్వాది దేవునికి, అచ్యుతునికి, అబ్జనాభునికి, అది కూర్మమై జగత్తంతటికి ఆధారమైన స్వరూపం గలవానికి, వేద రక్షణ మొనర్చిన మీనాపతారునికి, నిరంతర వేదోక్త పథగామికి, బలి గర్వమణచిన వామనునికి, సామగాన సంగీత ప్రియునికి మంగళం-జయమంగళం. హరికి, పరమేశ్వరునికి, శ్రీ ధరునికి, మృత్యునాశనమొనర్చే అక్షరునికి, పరమ పురుషుడైన పురుషోత్తమునికి. అనేక బందాలకూ ఆతీతునికి, దేవర్షులచే స్తుతింపబడువానికి, దేవదానవులందరితోకీ శ్రేష్ఠుడైనవానికి, కరుణకు నిలయమైనవానికి, లలితా స్తోత్ర పాత్రునికి మంగళం-జయమంగళం.

బ్రహ్మాదులకు వరదానమొసగే, జనన మరణ దుఃఖపు పంకం తొలగించే భవ కారకునికి, భవునికి, శంకరునికి, అవ్యక్తునికి, ఆశ్చర్యంగాలిపే మూర్తి వైభవం గలిగిన శ్రీవేంకటాచల వల్లభుడైన విశ్వమూర్తికి, జగదీశ్వరునికి-శ్రీరమా కుచ కుంభాలపైనున్న కుంకుమ పంకంపై అంకిన ఇంకని పొంకపుటానక్తిగల శ్రీ స్వామికి మంగళం-జయజయ మంగళం అని మంగళ సంకీర్తన మొనరించారు సంకీర్తనాచార్యులు.

శ్రీయః కాంతాయ కల్యాణ నిధయే నిధయేర్థినాం

శ్రీ వేంకటనివాసాయ శ్రీనివాసాయ మంగళం

అమృత మహానైవేద్య సమర్పణ

ఇంతకు నేర్పు నీకు నాక యింతటిలోన మదీయవాణి న
త్యంత విభూతి బెంపెనగునట్టి నినున్ గొనియాడఁజేతదా
నెంతటి పెద్ద నీ కరుణ నిట్లు పదస్తుడనైతి నింక
స్మాంతర దుఃఖముల్ దొలగునట్లుగజేసి సుఖాత్ముజేయవే !

అన్నారు తిక్కన సోమయాజులు. ఆ మాటే అన్నమాద్యులు 'దాచుకో' నీపాదాలకు
అన్న సంకీర్తనలో సంపదించారు. వారుతయులూ దర్శించినమార్గం మాద్యుళాదర్శం,
మహాద్యేయం.

నీకిచ్చితి వ్యాఖ్యాసమే
నాకవితగ నన్నమార్కు నమృతపదల
క్షీకాంతుల నీ కాంతులు
శ్రీ కాంతుడ ! నన్నుగావ జెలగిన కరుణల్

ఆమరముగ నమృతవర్షిణి
సమర్పణ మొనరించినాడ నదృక్తిమెయిన్
అమృతమధనుడా ! నీకిది
యమరుత నలమేలుమంగ యదరామృతమై

నీలాంబరి - ఆది

ఆడుగుల తలనిడి - అలమటించిని
న్నడిగి కొనుటె నా - కణిమాదులు నీ యడుగుల॥
ఒడబడినయటు - ముడుపులు చెల్లిడు
నడవడియె నాకు - నవనిదులు నీ యడుగుల॥

అడిగిన నేవియు - నా కొనగవని
చిడిముడి బడను - చెదరను మదిని
యెడనెడ వేంకటాద్రి - శ్రీ సీతాపతి
కడదాకా నిను - గననీ చాలు యడుగుల॥
శీవేంకటేశ్వర పరబ్రహ్మార్పణమస్తు ! . . .



ఐ.వి. సీతాపతిరావు

- జననం: విజయ జ్యేష్ఠ శుద్ధ త్రయోదశి 25-6-1953
- తల్లిదండ్రులు: కీ॥శే॥ ఇవటూరి లలితా నాగుబాయమ్మ
కీ॥శే॥ ఇవటూరి వేంకట నరసింహారావు.
- విద్య: M.A. తెలుగు M.A. English, LL.B. DBM
- వృత్తి: పారిశ్రామిక పౌరహిత్యం పారిశ్రామికవేత్త.
- ప్రథమ రచన: శతకృతి రత్నమాల 100 సంగీత కృతులు, స్వీయరచనలు (అచ్చులో)
- ప్రథమ ముద్రిత గ్రంథం: అన్నమాచార్యుల అమృతవర్షిణి
- సాహిత్యాభిరుచి: కీ॥శే॥ దివాకర్ల వెంకటాచార్యుని గారి 'భువనవిజయం'లో
భట్టమూర్తి పాత్రధారణ, 'శ్రీనాథుని ముత్యాలశాల'లో
అన్నమాచార్య పాత్ర పోషణ. అన్నమాచార్యుల
శ్రీ వేంకటేశ్వర పద కమలార్చనం.
- సంగీతాభిరుచి: అన్నమాచార్యుల సంకీర్తనలకు స్వర నిర్దేశనం. వేదగానంలో
సంగీత ప్రామాణ్య ప్రతిపాదన. కర్ణాటక శాస్త్రీయ సంగీతంలో
ప్రావీణ్యం. త్యాగరాజు, దీక్షితల్, అన్నమాచార్యులపై
సంగీత. సాహిత్యపరమైన పురస్కార ప్రచారపానన.

అన్నమాచార్య సంకీర్తనలపై వెలువడుతున్న తొలి

సచిత్ర వ్యాఖ్యానాల సంకలనం.

ప్రథమ ముద్రణ లక్ష ప్రతులు.

తెలుగు ముద్రణ చరిత్రలో సరికొత్త రికార్డు

ఇది అన్నమాచార్య బ్రహ్మ వారి ప్రచురణ.